

www.kitaphumar.com

تەڭرى قامچىسى - ئاتىلا

ئاپتۇرى: يۈسۈپجان ياسىن

ئېلكتىاب ئىشلىگۈچى: تۇران 2013-يىلى 8-ئاي

مەنبە: ۋىسال ستودىيىسى

مۇندەرىجە

1. كىرىش سۆز..... 4

1-باب: ياۋرۇپا ھون ئىمپېرىيىسىنىڭ قۇرۇلۇشى 9

- 1.1 ھونلارنىڭ ئىرقى تىپى 9
- 1.2 ھونلارنىڭ ياۋرۇپاغا كۆچۈشى 14
- 1.3 ياۋرۇپا ھون ئىمپېرىيىسىنىڭ قۇرۇلۇشى 21
- 1.4 شەرقىي ۋە غەربىي سەپتىكى يۈرۈش 24
- 1.5 شەرقىي رىملارنىڭ ھونلارغا قارام بولۇشى 27

2-باب: ئاتتىلا دەۋرىدىكى ھون ئىمپېرىيىسى 30

- 2.1 «ئاتتىلا» دېگەن ئىسمىنىڭ مەنبەسى ۋە مەنىسى 30
- 2.2 ئاتتىلا ۋە بىلەدا 31
- 2.3 ئاتتىلا ۋە شەرقىي رىم ئىمپېرىيىسى 35
- 2.4 ئاتتىلا ۋە غەربىي رىم ئىمپېرىيىسى 41
- 2.5 ئاتتىلانىڭ ئۆلىمى 46
- 2.6 ئاتتىلا قانداق كىشى 47

3-باب: ياۋرۇپا رىۋايەتلىرىدىكى ئاتتىلا 54

- 3.1 ھونلاردىكى «تەڭرى قېلىچى» رىۋايىتى 54
- 3.2 شەرقىي رىم رىۋايەتلىرىدىكى ئاتتىلا 56
- 3.3 گوت رىۋايەتلىرىدىكى ئاتتىلا 57
- 3.4 پولشا رىۋايەتلىرىدىكى ئاتتىلا 58
- 3.5 ئىتالىيە رىۋايەتلىرىدىكى ئاتتىلا 62
- 3.6 گېرمانىيە رىۋايەتلىرىدىكى ئاتتىلا 67
- 3.7 ھونگىر رىۋايەتلىرىدىكى ئاتتىلا 71

4-باب: ھونلارنىڭ كېيىنكى تەقدىرى 78

- 4.1 ياۋرۇپا ھون ئىمپېرىيىسىنىڭ ئاغدۇرۇلۇشى 78
- 4.2 ھونۇغۇر خانلىقى 79
- 4.3 بۇلغارلار ۋە ۋېنگىرلارنىڭ كېلىپ چىقىشى 84

5-باب: ياۋرۇپا ھونلارنىڭ ھاكىمىيەت تەشكىلاتى، ئىقتىسادى ۋە مەدەنىيىتى

90

5.1 ھاكىمىيەت چۈشەنچىسى ۋە تەشكىلاتى 90

5.2 ھەربىي تۈزۈم ۋە ئۇرۇش تكتېكىسى 91

5.3 قانۇن ۋە ئەدلىيە 99

5.4 ئىقتىساد ۋە سودا 102

5.5 مەدەنىيەت ۋە سەنئەت 104

5.6 توتېم ئېتىقادى ۋە كۆكتەڭرى دىنى 113

6-باب: ھون-تۈركىي تىللىق مىللەتلەرنىڭ قەدىمكى دۇنيا مەدەنىيىتىگە كۆرسەتكەن

تەسىرى 107

6.1 ھونلارنىڭ قەدىمكى شەرق مەدەنىيىتىگە كۆرسەتكەن تەسىرى 107

6.2 تۈركىي تىللىق مىللەتلەرنىڭ قەدىمكى ياۋرۇپا مەدەنىيىتىگە تەسىر كۆرسىتىشىدە

ھونلارنىڭ رولى 130

7-پايدىلانغان ماتېرياللار 147

كىرىش سۆز

ھونلار بۇنىڭدىن تۆت-بەش مىڭ يىللار ئىلگىرى ئېلىمىزنىڭ شىمالى تەرەپلىرىدە ياشىغان قەدىمكى مىللەتلەرنىڭ بىرى بولۇپ، ئۇلار مەملىكىتىمىزنىڭ كەڭ زېمىننى ئېچىش ۋە پارلاق مەدەنىيىتىنىڭ شەكىللىنىشىدە ناھايىتى زور رول ئوينىغانىدى.

ئېلىمىز مەنبەلىرىدىن مەلۇم بولغىنىدەك، ھونلار مىلادىيىدىن بىر قانچە مىڭ يىللار بۇرۇنلا ئوتتۇرا ئاسىيادا پائالىيەت ئېلىپ بېرىشقا باشلىغان. مىلادىيىدىن بۇرۇنقى 4- ئەسىردىن باشلاپ، ھونلار ناھايىتى قۇدرەتلىك بىر سىياسىي كۈچ سۈپىتىدە تارىخ سەھنىسىدە كۆرۈلۈشكە باشلىغان. مىلادىيىدىن بۇرۇنقى 3- ئەسىرگە كەلگەندە، ھونلاردا باتۇر تەڭرىقۇت (مىلادىيىدىن بۇرۇنقى 209-174-يىللاردا تەختتە ئولتۇرغان) ئىسىملىك بىر مەشھۇر داھى ئوتتۇرىغا چىقتى. باتۇر تەڭرىقۇت قەدىمكى زامان دۇنيا تارىخىدىكى قۇدرەتلىك دۆلەت-ئاسىيا ھۇن ئىمپېرىيىسىنى قۇردى، بەزى تارىخشۇناسلار باتۇر تەڭرىقۇتنى ئۇيغۇر خەلق ئېغىز ئەدەبىياتىدىكى «ئوغۇزخان» بىلەن بىر كىشى دەپ قارايدۇ.

باتۇر تەڭرىقۇتتىن 600 يىل كېيىن، ياۋروپادا ئوتتۇرىغا چىققان ئاتىلا ئۇلۇغ بوۋىسى باتۇرنىڭ روھى ۋە ئىش-ئىزلىرىغا ۋارىسلىق قىلىپ، ئۇنى تېخىمۇ يۇقىرى پەللىگە كۆتۈردى. ئاتىلا ئۆزىنىڭ دۆلەت ئىدارە قىلىش جەھەتتىكى دانىشمەنلىكى، ھەربىي ئىشلار جەھەتتىكى يۈكسەك تالانتى ۋە دىپلوماتىيە جەھەتتىكى ماھىرلىقى بىلەن ياۋروپا ھۇن ئىمپېرىيىسىنى ئەينى دەۋر ياۋروپا دۇنياسىدىكى ئەڭ كۈچلۈك دۆلەتكە ئايلاندۇردى. ياۋروپا ھۇن ئىمپېرىيىسى ئاتىلا دەۋرىدە مىسلىسىز دەرىجىدە قۇدرەت تېپىپ، ياۋروپا خرىستىئان دۇنياسىنى قاتتىق چۆچۈتكەن دەھشەتلىك بىر سىياسىي كۈچكە ئايلاندى. ھەتتا، نامى مەشھۇر رىم ئىمپېرىيىسىمۇ ھونلارغا داۋاملىق تۈردە باج تاپشۇرۇش شەرتى بىلەن ئۆزىنىڭ مەۋجۇدلىقىنى ئاران ساقلاپ قالغان. مانا مۇشۇنداق قۇدرەتلىك بىر سىياسىي كۈچنى بارلىققا كەلتۈرگەن كىشى ئاتىلا بولغاچقا، تارىختا ياۋروپا ھۇنلىرى «ئاتىلا ھۇنلىرى»، ياۋروپا ھۇن ئىمپېرىيىسى بولسا، «ئاتىلا ئىمپېرىيىسى» دەپ ئاتالغان. ئاتىلا ئىمپېرىيىسىنىڭ زېمىنى غەربتە ئاتلانتىك ئوكياندىن، شەرقتە ئىران، ھەتتا ئالتايغىچە، شىمالدا بالتىق دېڭىزىدىن

جەنۇبتا دوناي دەرياسىغىچە سوزۇلغان. ئاتتىلانىڭ ياۋروپا خرىستىئان دۇنياسىدا پەيدا قىلغان كۈچلۈك تەسىرى تا بۈگۈنگە قەدەر ياۋروپا مىللەتلىرى تەرىپىدىن ياد ئېتىلىپ كەلمەكتە. مىسال قىلىپ ئېيتىدىغان بولساق، 1900-يىلى گېرمانىيە ئارمىيىسى يىراق شەرققە يۈرۈش قىلغاندا، گېرمانىيە پادىشاھى ۋىلگېلم ئۇلارغا مۇنداق نۇتۇق سۆزلىگەن: «بۇنىڭدىن مىڭ نەچچە يۈز يىل بۇرۇن، ئاتتىلانىڭ قوماندانلىقىدىكى ھونلارنىڭ ياۋروپادا ئېلىپ بارغان ھەيۋەتلىك ھەربىي يۈرۈشلىرى ۋە مۇقەددەس غەلىبىلىرى، بۈگۈنگە قەدەر ياۋروپا مىللەتلىرىنىڭ ئەپسانە-رېۋايەتلىرىدە، شېئىر-قوشاق، داستانلىرىدا تەرىپلىنىپ ۋە مەدھىيلىنىپ كەلمەكتە. خۇددى شۇنىڭدەك، نېمىس مىللىتىنىڭ كۈچ-قۇدرىتىمۇ سىلەر ئارقىلىق بىز ئىگىلىگەن دۆلەتتە داستانغا ئايلىنىپ، نەچچە مىڭ يىللارغىچە تارقىلىپ يۈرسۇن» [1]. مانا بۇ ھونلارنىڭ، شۇنداقلا ئاتتىلانىڭ ياۋروپادىكى تەسىرىنىڭ نەقەدەر كۈچلۈك ئىكەنلىكىنى ئىسپاتلاپ بېرىدۇ.

يۇقىرىدا ئېيتىپ ئۆتكىنىمىزدەك، ئاتتىلا ھەقىقەتەن ياۋروپا دۇنياسىدا كۈچلۈك تەسىر پەيدا قىلغاچقا، ئۇنىڭ نامى، بۈگۈنگە قەدەر ياۋروپا مىللەتلىرىنىڭ يازما ۋە ئېغىز ئەدەبىياتىدىكى ئاساسىي تېمىلارنىڭ بىرى بولۇپ كەلدى. ئاتتىلاغا بېغىشلانغان نۇرغۇن شېئىر، داستان، سەھنە ئەسەرلىرى، رومان، پوۋست ۋە ھېكايىلەر يېزىلدى.

ئىتالىيە ئەدەبىيات تارىخىدا روكوندىگلى ئارمىنىس (1583-يىلى) ۋە ئاسكانىئو لوناتى (16-ئەسىردە) نىڭ ئاتتىلانىڭ ھاياتى تەسۋىرلىنىدىغان داستانلىرى ئەينى ۋاقىتتا قايتا-قايتا نەشر قىلىنغان. بېلمونت كاگنولىنىڭمۇ (1625-1628-يىللار) ئاتتىلا توغرىلىق بىر قانچە شېئىرلىرى بار. مائىو نورىس «ئاتتىلا» (1672-يىلى) ناملىق بىر ئوپېرا يازغان. سەھنە ئەسەرلىرى ئىچىدە گېئوست ۋېردىنىڭ «ئاتتىلا» ناملىق ئوپېراسى ئەڭ مەشھۇر ئىدى. بۇ ئەسەر 1846-يىلى، ۋېنتسىيە سەھنىلىرىدە ئوينالغان.

ئىسپانىيە ئەدەبىيات تارىخىدا كرىستوبال دى ۋىروئېسنىڭ «ئەقىلدىن ئازغان ئاتتىلا» (1609-يىلى)، لوئىس دى گۇۋاراننىڭ «تەڭرى قامچىسى- ئاتتىلا» ناملىق تىراگىدىيىلىرى بار.

فىرانسىيىلىك يازغۇچىلاردىن پېئىر كورنىلىنىڭ «ئاتتىلا» ناملىق بىر تىراگىدىيىسى بار. ھېنرى بورنېر «ئاتتىلانىڭ تويى» (1880-يىلى) ناملىق درامىنى يازغان.

ئىنگىلىزلاردىن ج. جورج ساين رانسفوردنىڭ «ئاتتىلا ۋە ھونلار» ناملىق رومانى 1837-يىلى ئېلان قىلىنغان.

نېمىسلاردىن ئەڭ بۇرۇن زاكخارىئاس ۋېرنېر 1808-يىلى «ھۇن پادىشاھى ئاتتىلا» ناملىق روماننىڭ تراگىدىيىسىنى ئېلان قىلغان. ئۇنىڭدىن كېيىن ھېنرىخ روستى (1853-يىلى)، جون مىخائىل سولتى (1865-يىلى)، ئالبېرت رومانن (1872-يىلى)، ئوتتو كونسېنت (1881-يىلى) ۋە ھېنرىخ ك. س. فون زىمېرمانن (1883-يىلى) قاتارلىقلارنىڭ دراممىلىرى كەينى-كەينىدىن مەيدانغا كەلگەن. بۇنىڭدىن باشقا يوسېف مارنېل (1847-يىلى) ۋە فىلىپ دان (1884-يىلى) قاتارلىقلارنىڭ ئاتتىلا ھەققىدىكى رومانلىرىمۇ خېلى شۆھرەت قازانغان.

ھونلار (ۋىنگىرلار) ئاتتىلا ھۇنلىرىنىڭ ئەۋلادلىرى بولغاچقا، ھۇنگىرلارنىڭ ئەدەبىياتىدا ئاتتىلاغا بېغىشلانغان ئەسەرلەر ئالاھىدە ئورۇننى ئىگىلەيدۇ. مەشھۇر يازغۇچىلاردىن ئاراني، گاردونى، بانفى، ۋالكاي ئاندراس ۋە گوسار ۋارى ماتياس قاتارلىقلارنىڭ داستانلىرى ئىنتايىن مەشھۇر. 17-ئەسىردە ياشىغان مەشھۇر داستانچى مىكلوس يازغان «ئاتتىلا» ناملىق ئېپىگرامما ناھايىتى شۆھرەت قازانغان. سەھنە ئەسەرلىرىدىن بېسپېنى گېئورگىنىڭ «بۇدانىڭ تراگېدىيىسى» (1773-يىلى) ۋە «ئاتتىلا ۋە بۇدانىڭ تراگېدىيىسى» (1787-يىلى)، ۋازداپېترنىڭ «بۇدانىڭ ئۆلۈمى» كارولىنىڭ «ئاتتىلانىڭ ئۆلۈمى» (1890-يىلى) دوپسالازۇسنىڭ «ئاتتىلا ۋە ئىلدىكو» ۋە خارسانى كالىماننىڭ «ئىلەك» (1924-يىلى) ناملىق تراگېدىيىلىرى، ماركۇس لاسزلونىڭ «ئاتتىلا» (1912-يىلى) ۋە كونت بانفى مىكلوسنىڭ «ئۇلۇغ بەگ» (1912-يىلى) ناملىق دراممىلىرى زور شۆھرەتكە ئىگە. بۇلارنىڭ ئىچىدە دوپسا، ماركوس ۋە خارسانى قاتارلىقلارنىڭ ئەسەرلىرى سەھنەلەشتۈرۈلگەن. ژ ئارانينىڭ «بۇدانىڭ ئۆلۈمى» (1864-يىلى) ناملىق داستانى، تومپا مىخائىلنىڭ «ھۇن پادىشاھى ئاتتىلا ھەققىدە» (1867-يىلى)، فۇلوپ ئاروننىڭ «ئاتتىلا» (1909-يىلى) ۋە «ئاتتىلانىڭ ئوغۇللىرى» (ئۈچ توم، 1885-1908-يىللار)، «پادىشاھ ئاتتىلا ھەققىدە داستان» (1909-يىلى) قاتارلىق ھېكايىلىرى زور تەسىر قوزغىغان. ئاتتىلا توغرىسىدا يېزىلغان رومانلاردىن مەشھۇرلىرى بالفى ئالبېرت يازغان «تەڭرى قىلىچى ئاتتىلا» (1859-يىلىدىن باشلاپ بەش قېتىم نەشر قىلىنغان)، ئۇلۇغ تارىخى رومان يازغۇچىسى گاردونى گىزا يازغان «كۆرۈلمىگەن ئىنسان» (1914-يىلى) ۋە پىكار گىيۇلانىڭ «ئاتتىلا» قاتارلىق رومانلىرىدىن ئىبارەت.

تۈرك ئەدەبىياتىدا ئاتتىلاغا بېغىشلانغان ئەسەرلەرمۇ خېلى كۆپ، بۇلارنىڭ

ئىچىدە ئالاھىدە تەسىر قوزغىغانلىرى پەيامى سافانىڭ «ئاتتىلا» (1931-يىلى) ۋە ئاپتۇللاخ زىيا قازان ئوغلۇنىڭ «ئاتلىخان» (1942-يىلى) قاتارلىق رومانلىرى، ئەنۋەر بېخنان شاپولىيۇنىڭ «ئاتتىلا» ناملىق ھېكايىسى، سەھنە ئەسەرلىرىدىن س. بەخزاتنىڭ «ئاتتىلانىڭ تويى» (1934-يىلى)، بەخچەت كەمال چاغلارنىڭ «ئاتتىلا» (1935-يىلى)، م. كەمال ئەرگىنە قۇتنىڭ «ئاتتىلا» (1935-يىلى) ۋە ناجى تانسەلنىڭ «ئاتتىلا» قاتارلىق درامىلىرى بار.

ئاتتىلانىڭ پەۋقۇلئاددە ھاياتى يەنە رەسساملارنىڭمۇ كۈچلۈك ئىلھامىنى قوزغىغان. مەسىلەن، ئىتالىيلىك داڭلىق رەسسام رافىللو سانتى (1520-يىلى ئالەمدىن ئۆتكەن) پاپا جۇلىئۇس II نىڭ ھاۋالىسى بىلەن، ۋاتىكاندىكى ھىلودوروس سارىيىغا بېغىشلاپ «س. لېئو بىلەن ئاتتىلانىڭ ئۇچرىشى» ناملىق داڭلىق تام رەسىمنى سىزغان.

نېمىسلاردىن پېتىر كورنېلىئوس (1867-يىلى ئالەمدىن ئۆتكەن)، جولىئوس سىكنور فون كارولىسفلد (1872-يىلى ئالەمدىن ئۆتكەن) قاتارلىقلارنىڭ ئاتتىلاغا بېغىشلاپ سىزغان بىردىن رەسىمى بار. نېمىس رەسسامى ۋىلھېم فون كالباك (1878-يىلى ئالەمدىن ئۆتكەن) نىڭ «ھۇن ئۇرۇشى» (كاتولونىيا ئۇرۇشى) ناملىق تام رەسىمى ناھايىتى داڭلىق ئاسما رەسىم ھېسابلىنىدۇ. ھۇنگر رەسساملرىدىن چەممور (1899-يىلى ئالەمدىن ئۆتكەن) نىڭ بۇداپېشتىكى ۋېگادو سەنئەت سارىيىغا سىزغان «ئاتتىلانىڭ زىياپىتى» ناملىق تام رەسىمى ۋە فاكزكا فېرېنك (1925-يىلى ئالەمدىن ئۆتكەن) نىڭ «ئاتتىلارنىڭ توي كېچىسى» ناملىق تام رەسىمىمۇ زور شۆھرەت قازانغانىدى.

ھازىر ھۇنگرىيىنىڭ پايتەختى بۇداپېشتا ئاتتىلانىڭ ئاتلىق ھەيكىلى تۇرغۇزۇلدى.

يېقىندىن بېرى ئامېرىكا ۋە ياۋروپادا ئاتتىلا ھەققىدە بىر قانچە فىلىم ئىشلەندى.

ئاتتىلا ھەقىقەتەن ئۇلۇغ ئېمپىراتور ھېسابلىنىدۇ. چۈنكى، ھونلار ئاتتىلا دەۋرىدە ئۆز تەرەققىياتىنىڭ ئەڭ يۇقىرى پەللىسىگە يېتىپ، دۇنيا تارىخىدا مەڭگۈ ئۇنتۇلماس ئىزلارنى قالدۇرغانىدى. بۇ كىتابتا، ئەنە شۇ دۇنياغا مەشھۇر ئاتتىلانىڭ بىر پۈتۈن ھاياتى، ياۋروپا ھۇن ئېمپىرىيىسىنى كۈچەيتىش يولىدىكى تۈرلۈك پائالىيەتلىرى، قوشنا ئەللەر بىلەن ئېلىپ بارغان ئۇرۇشلىرى ۋە ئۇنىڭ ياۋروپا خرىستىئان دۇنياسىدىكى تەسىرى ھەمدە ياۋروپادىكى ھەر قايسى مىللەتلەر

ئارىسىدا، ئاتىلا توغرىلۇق بارلىققا كەلگەن تۈرلۈك رىۋايەتلەر، شۇنداقلا ئاتىلا ھۈنلىرىنىڭ ياۋروپا مەدەنىيىتىگە قوشقان تۆھپىسى قاتارلىقلار بايان قىلىندۇ.

بىرىنچى باب ياۋروپا ھۇن ئىمپېرىيىسىنىڭ قۇرۇلۇشى

1. ھونلارنىڭ ئىرقىي تىپى

ھونلارنىڭ ئەسلى مەنبەسى بولغان تۈرك ئېتنىك تۈركۈمىنىڭ مىللەت سۈپىتىدە ئوتتۇرا ئاسىيا تۇپرىقىدا كۆرۈلۈشى تارىخىنىڭ ناھايىتى قاراڭغۇ چاغلىرىغا يېتىپ بارىدۇ. تۈرك ئېتنىك تۈركۈمى ئاپىرىدە بولغان قەدىم جاي توغرىسىدا، 19-ئەسىردىن بېرى غەرب ئالىملىرى ئوتتۇرىسىدا تۈرلۈك قاراشلار ئوتتۇرىغا قويۇلۇپ كەلدى. س. كىلاپروت، ھاممېر، ۋ. سموت، ۋىيدىمان، ئا. گاستېرىن، ھ. ۋامبېرى، ن. ئارستوف ۋە ئى. ن. ھوممېر قاتارلىق شەرقشۇناس تۈركۈملۈكلەر خەنزۇچە مەنبەلەرگە ئاساسلىنىپ تۇرۇپ، ئالتاي تۈرك ئېتنىك تۈركۈمىنىڭ ئانا يۇرتى، دەپ قارىدى. شۇنىڭ بىلەن، غەرب ئالىملىرى ئارىسىدا تۈركى تىللىق مىللەتلەرنى ۋە ئۇلار بىلەن تارىختا يېقىن مۇناسىۋەتتە بولغان موڭغۇل-مانجۇ ئېتنىك توپلىرىنى «ئالتاي مىللەتلىرى»، ئۇلارنىڭ تىلىنى «ئالتاي تىللىرى» دەپ ئاتايدىغان خاس ئاتالغۇ ئوتتۇرىغا چىقتى. بۇ ئالىملارنىڭ يازما مەنبەلەر ئاساسىدا ئوتتۇرىغا قويغان ھۆكۈمى، كېيىن ئارخېئولوگىيىلىك تەتقىقاتلار نەتىجىسىدە تولۇق ئىسپاتلاندى. رۇس ئارخېئولوگلىرىدىن س. ۋ. كىسېلىپو ۋە س. س. چىرىنكولارنىڭ ئوتتۇرا ئاسىيادا ئېلىپ بارغان ئارخېئولوگىيىلىك تەكشۈرۈش ھەرىكىتى نەتىجىسىدە مەلۇم بولدىكى، «براكسفال (يۇمىلاق باش) جەڭگىۋار ئاق ئىرق» كىشىلىرى تاش دەۋرىنىڭ دەسلەپكى چاغلىرىدىن بېرى ئالتاي-سايمان تاغلىرىنىڭ غەربىي شىمال تەرەپلىرىنىڭ ئاساسلىق خەلقى ئىدى [2]. بۇنىڭغا ئاساسلانغاندا، ئافاناسىيېۋا مەدەنىيىتى (مىلادىدىن بۇرۇنقى 2500-1700-يىللار)؛ بولۇپمۇ ئاندېرنوۋا مەدەنىيىتى (مىلادىدىن بۇرۇنقى 1700-1200-يىللار) نىڭ ۋەكىللىرى سۈپىتىدە، ئەتراپتىكى دولىكوسفال موڭغۇلۇئىدلاردىن، ھەتتا، دولىكوسفال «ئاق دېڭىز تىپى»دىكى ئىنسانلاردىن پەرقلىق بولغان، تۈرك نەسلىنىڭ پروتو-تىپى ھېسابلانغان «براكسفال جەڭگىۋار ئاق ئىرق» تۈرك نەسلىنىڭ ئاق تەنلىك كىشىلەرگە مەنسۇپ

ئىكەنلىكىنى كۆرسىتىپ بېرىدۇ. دۇنيادىكى ئۈچ چوڭ ئىرق ئىچىدە «ياۋروپىد» دەپ ئاتالغان گۇرۇپپىنىڭ «تۇران» تىپىدىكى بىراكسىفال تۈركلەرنىڭ دولىكو سىفال موڭغۇلوئىدلاردىن ۋە باشقا ئىرقلاردىن پەرقلىنىپ تۇرىدىغان ئانتورپولوگىيىلىك بەلگىلەرگە ئىگە ئىكەنلىكى مەلۇم بولدى. مەلۇم بولغىنىدەك، «تەۋرات» تا نەقىل كەلتۈرۈلگەن قەدىمكى ئەنئەنىلەردىمۇ تۈرك نەسلىنىڭ ئاق ئىرقىتىن ئىكەنلىكى كۆرسىتىلگەن [3]. تۇران تىپىغا ئۆرنەك بولغان ئوتتۇرا ئاسىيا، ماۋرەئۇننەھىر ۋە يېقىن شەرق تۈركلىرى ئاق تەنلىك، تۈز يۈزلۈك (يۇمىلاققا مايىل)، قوي كۆزلۈك، قوش قاپاقلىق، قاڭشارلىق، قاۋۇل، ساقال-بۇرۇتلۇق، گۈزەل ئىسكەتلىك، ساغلام بەدەنلىك ئەر-ئاياللىرى بىلەن ئوتتۇرا ئەسىر مەنبەلىرىدە گۈزەللىككە سىمۋول قىلىنغان، ھەتتا ئىران ئەدەبىياتىدا «تۈرك» دېگەن سۆز بەزىدە «گۈزەل» مەنىسىدە ئىشلىتىلگەن.

ئارخېئولوگلار ئالتاينىڭ مالتا دېگەن يېرىدىن پالىئولىت دەۋرى (كونا تاش قورال دەۋرى) گە ئائىت لايىدىن ياسالغان ئۆيلەرنىڭ خارابىسىنى تاپتى. بۇ قەدىمدە ئالتايدا ياشايدىغان ئىنسانلارنىڭ كىشىنىڭ خېلىلا دىققىتىنى قوزغىغىدەك دەرىجىدە ئولتۇراق تۇرمۇشلۇق ھايات كەچۈرگەنلىكىنى ئىسپات -لاپ بېرىدۇ [4]. «بىراكسىفال جەڭگىۋار ئاق ئىرق» كىشىلىرىنىڭ بىر تەرەپتىن تەڭرىتېغى ئەتراپلىرىغا يېپىلىپ ماكانلاشسا، يەنە بىر تەرەپتىن بۈگۈنكى قازاقىستانغا قاراپ كېڭەيگەنلىكى مەلۇم بولماقتا [5].

سىبىرىيە ۋە بايقالدىن تېپىلغان نىئولىت (يېڭى تاش قورال) دەۋرى ۋە مەدەن دەۋرىگە ئائىت باش سۆڭەكلىرى ھەققىدىكى تەتقىقاتلار بۇ يەردە موڭغۇلوئىد ئىنسانلارنىڭ ياشىمىغانلىقىنى ئىسپاتلىماقتا. جەنۇبى سىبىرىيىدە موڭغۇلوئىد ئىنسانلار ناھايىتى كېيىنكى چاغلاردا ئوتتۇرىغا چىققان. ئۇلار يىنسەي دەرياسىنىڭ شەرق تەرىپىدە پەيدا بولۇپ، قىدىرقان تاغلىرى تەرىپىگە قاراپ كېڭەيگەندى. موڭغۇلوئىد ئىنسان تۈركۈمى مىلادىيىدىن بۇرۇنقى 3000-يىللاردا، بىراكسىفال-ئاق تەنلىك كىشىلەر بىلەن بىرلىكتە جەنۇبى سىبىرىيىدە كۆرۈلۈشكە باشلىدى. مىلادىيىدىن بۇرۇنقى 2000-يىللاردا بىراكسىفاللارنىڭ ئۆزىنىڭ ئىرق ساپلىقىنى قوغدىغانلىقى ئانتورپولوگىيىلىك تەتقىقاتلاردىن مەلۇم بولماقتا. يەنە بۇ مەزگىلدە جەنۇبى سىبىرىيەدىكى موڭغۇلوئىد ئىنسان تۈركۈمىنىڭ ئالتايدىن كەلگەن كىشىلەر تەرىپىدىن قوغلانغانلىقى مەلۇم. بۇ مەزگىلدە، بىراكسىفال ئىككىنچى بىر ئېتىنىك توپ ئامۇ ۋە سىر دەرياسى ئارىلىقىدىكى جايلاردا ياشايتتى. ئۇلار پامىر ۋە

ئافغانىستاندا ياشايدىغان ئىنسانلاردىن پەرقلەنسۇمۇ، لېكىن ئالتاي ۋە قازاقىستاندىكى بىراكسفال ئىنسانلار بىلەن زور دەرىجىدە ئوخشاشلىققا ئىگە ئىدى [6].

ھونلارنىڭ ئىرقى تىپى توغرىسىدا نۇرغۇن ئالىملار ھەر خىل كۆز قاراشلارنى ئوتتۇرىغا قويدى. بەزىلەر ئۇلارنى مانا شۇ تۇران-تۈرك ئىرقىغا مەنسۇپ مىللەت دەپ قارىسا، يەنە بەزى ئالىملار ئۇلارنى موڭغۇل ئىرقىغا مەنسۇپ دەپ قاراپ كەلدى. يېقىنقى بىر قانچە ئون يىلدىن بۇيان ئېلىپ بېرىلغان ئارخېئولوگىيىلىك ماتېرىياللارنىڭ ئىسپاتلىشىغا ئاساسلانغاندا، ھونلارنىڭ تۇران-تۈرك ئىرقىغا مەنسۇپلىقىنىڭ مۇمكىنچىلىكى زور بولماقتا ①.

بۇ توغرىسىدا داڭلىق ھۇنشۇناس لىن گەن ئۆزىنىڭ «ھونلارنىڭ ئومۇمىي تارىخى» دېگەن ئەسىرىدە مۇنداق كۆرسەتكەن: «ئارخېئولوگىيىلىك تەكشۈرۈشلەرگە ئاساسلانغاندا، چۆللۈكنىڭ شىمالىدىكى نۇيان تېغىدىن تېپىلغان 25-نومۇرلۇق ھۇن قەبرىستانلىقىدىن ھونلارغا مەنسۇپ بىر پارچە كەچتە سۈرەت تېپىلغان. سۈرەتتىكى ئادەم چېچى قويۇق، ئارقىسىغا قىلىپ تارالغان، پىشانىسى كەڭ، كۆزلىرى يوغان، قويۇق بۇرۇتلۇق، چىرايى كېلىشكەن، سۈرلۈك قىياپەتتە بولۇپ، ئىنتايىن ھەيۋەتلىك كۆرۈنىدۇ. موڭغۇل ئارخېئولوگى س. دورجى بۇ كەشتىدىكى سۈرەت قەبىرە ئىگىسىنىڭ بولۇپ، بۇ ھۇن كىشىسى ئىدى، دەپ قارايدۇ. دىققەت قىلىشقا تېگىشلىكى شۇكى، بۇ كىشىنىڭ رەسىمدە كۆز گەرچە قارا رەڭدە ئىشلەنگەن بولسىمۇ، لېكىن كۆز قارچۇغى كۆك رەڭدە ئىشلەنگەن. مانا بۇ ھونلارنىڭ تۇران-تۈرك ئىرقىغا مەنسۇپ ئىكەنلىكى مەسىلىسىنى ھەل قىلىشتا كۈچلۈك ماددىي ئاساس بىلەن تەمىنلىدى» [7].

«تۈركى خەلقلەرنىڭ قىياپەت ئالاھىدىلىكلىرىدىن بىرى كۆك كۆز، ساقال-بۇرۇتلۇق بولۇشتىن ئىبارەت بولغاچقا، ھۇن قەبرىسىدىن چىققان ھۇن ئادىمىنىڭ كەشتە سۈرىتى دەل كۆك كۆز، ساقال-بۇرۇتلۇق قىياپەتتە ئىشلەنگەن. يەنە بۇ كەشتە سۈرەتتىكى كىشى چىرايى كېلىشكەن، سۈرلۈك، ناھايىتى ھەيۋەتلىك كۆرۈنۈشتە بولۇپ، بۇ «خەننامە» 68-جىلد «جىن مىتىنىڭ تەرجىمىھالى» دىكى: < جىن مىتىنىڭ بويىنىڭ ئېگىزلىكى سەككىز چى، ئىككى سۇڭ بولۇپ، قەددى-قامىتى كېلىشكەن، ھەيۋەتلىك ئىدى > دېگەن بايانلار بىلەن تامامەن بىردەك. جىن مىتى ھونلاردىن بولۇپ، يەنە بىر ئىسمى ۋىنشۇ ئىدى. ئۇ ئەسلىدە ھۇن شتۇق خاننىڭ ۋەلىئەھدى ئىدى [8].

«جۇڭگو پەنلەر ئاكادېمىيىسى ئارخېئولوگىيە ئىنستىتۇتى فېڭشى قېدرىپ تەكشۈرۈش ئەترىتى 1955-1957- يىللاردا، شەنشى ئۆلكىسى چاڭئەن ناھىيىسىنىڭ فېڭشى دېگەن يېرىدىن ئىككى قەبرىە قازغان. بۇ ھونلارنىڭ قەبرىسى بولۇپ، ئۆلگۈچى ئېھتىمال ھونلارنىڭ ئەلچىسى ياكى ئەلچىلەرنىڭ ھەمراھى بولسا كېرەك. چۈنكى، قەبرىدىن چىققان نەرسىلەرنىڭ ھەممىسى ھونلارنىڭ نەرسە كېرەكلىرى ئىدى. قەبرىدىن تېپىلغان ھەمدەنە بۇيۇملار ئىچىدىكى ئۇزۇن تۆت چاسا شەكىللىك مىس تاختاي ئالاھىدە دىققەتنى تارتىدۇ. تاختاينىڭ ئوتتۇرىسىغا قاڭشارلىق، ئۇزۇن چاچلىق، ئىشتىننىڭ ئايىغىنى تۈرۈۋالغان ئىككى كىشىنىڭ بىر-بىرىنىڭ بەل ۋە پاقالچاقلىرىدىن تۇتۇپ چېلىشۋاتقان قىياپىتى چۈشۈرۈلگەن. قاڭشارلىق بولۇش تۈركلەرنىڭ قىياپەت ئالاھىدىلىكلىرىدىن بىرى ئىدى. بۇ ئىككى پارچە مىس تاختاينىڭ ئوتتۇرىسىغا چۈشۈرۈلگەن ھونلارنىڭ قاڭشارلىق قىياپەتتە تەسۋىرلىنىشى، ھونلارنىڭ تۇران-تۈرك ئىرقىغا مەنسۇپلىقىغا ھۆكۈم قىلىشتا ماددىي پاكىتنى تېخىمۇ كۈچەيتىدۇ» [9].

ئالتاينىڭ ئانا يۇرت مەسىلىسى يازما مەنبەلەر ئاساسىدىكى تەتقىقاتلاردا ۋە ئارخېئولوگىيىلىك قېزىشلاردا تېپىلغان قېزىلمىلاردىن ئىسپاتلانغانىدەك، بۇ نۇقتا يەنە تۈركىي مىللەتلەرنىڭ ئەنئەنىۋىي ئېتىقاد چۈشەنچىلىرىدىمۇ ئىسپاتلانماقتا. نۇرغۇن مەدەنىيەت بەلگىلىرىنى ئۆز قوينىدا ساقلىغان تەبىئىي قورغانلارنىڭ ئالتايدا كۆپلەپ تېپىلىشى ھەرگىزمۇ تاسادىپىيلىق ئەمەس. ئۇيغۇرلارنىڭ فولكلور تارىخىغا نەزەر سالىدىغان بولساق، ئۇلار ئۆز ئېتىقادى بويىچە، ئالتاي تېغىنى ناھايىتى ئۇلۇغ بىلىپ، ئۇنى قوغدىغۇچى روھ، ھەتتا ئۆزلىرىگە تۆرەلگەن ئانا دەپ تونۇيتتى. ئالتاي تېغىنى، ھەتتا ۋەتەننىڭ سىموۋولى قىلىشقاندى. شۇڭا، شامانىزىم ئېتىقادىدىكى تۈركىي تىللىق خەلقلەر ئالتاي تېغىغا چوقۇنۇپ مۇناجاتلار ئوقۇيتتى. شامان دىنىغا ئېتىقاد قىلىدىغانلار ئۆز ئىبادىتىنى ئېگىز تاغلارغا چىقىپ قىلغان. ئالتاي تاغلىرى ئۇلۇغ تاغ روھلىرىنىڭ توپلانغان يېرى سۈپىتىدە كۆرسىتىلمەكتە. شۇڭلاشقا، ئالتاي شامانىزىمدا يەر روھلىرى «يەر-سۇ» ياكى «ئالتاي» دەپ ئاتىلاتتى ①. ئالتاي يەنە شامانىزىمنىڭ بۆشۈكى بولغاچقا، ئالتاي مەدەنىيىتى «شامان مەدەنىيىتى» دەپمۇ ئاتىلىدۇ.

«ئالتاي» دېگەن نامنىڭ ئېتمولوگىيىسىنىڭ «ئالتۇن» سۆزىگە باغلىنى - دىغانلىقى مەلۇم. مەدەنىيلىك ئىنسانلارنىڭ ئەڭ دەسلەپكى مەدەنىيەت بەلگىلىرىدىن بىرى بولۇپ، ئۇنىڭ تارىخى نۆلۈد دەۋرىنىڭ دەسلەپكى چاغلىرىغا

يېتىپ بارىدۇ، شۇنداقلا ئالتۇن ئىنسانلارنىڭ ئەڭ بورۇن تونغان ۋە ئېرىتكەن مەدەنىيەتتىن بىرى ھېسابلىنىدۇ. ئوتتۇرا ئاسىيانىڭ ئەڭ قەدىمكى مەدەنىيەت مەركەزلىرى ئىچىدە مەدەن جەھەتتىن ئەڭ باي ۋە مەدەن ئېرىتىش تېخنىكىسى ئەڭ تەرەققىي قىلغان يەر ئالتاي ۋە بايقال كۆلى ئەتراپلىرى ئىدى [10]. ئالتاينىڭ قەدىمكى ۋەسىقىلەردە «ئالتۇن تاغ» دەپ ئاتالغانلىقىدىن ئىبارەت بۇ پاكىتتىن قارىغاندا، ئالتايدا ئالتۇن قېزىش ۋە ئالتۇن ئېرىتىش تېخنىكىسىنىڭ ناھايىتى ئۇزاق تارىخقا ئىگە ئىكەنلىكىنى پەرەز قىلىشقا بولىدۇ. «ئالتۇن تاغ» دېگەن ئىسىمۇ بۇ يەردە ئالتۇن كۆپ چىققانلىقىغا قاراپ قويۇلغان. ئۇلۇغ ئالىم مەھمۇد قەشقەرىنىڭ «تۈركىي تىللار دىۋانى» ناملىق مەشھۇر ئەسىرىدىكى بىر رىۋايەتتە ئېيتىلىشىچە: «بىر كېچىسى زۇلقەرنەينىنىڭ ئالدىن يۈرەر قوشۇنى تۈرك خاقانىنىڭ قوشۇنى تەرىپىدىن مەغلۇپ قىلىنىدۇ. بىر تۈرۈك ئەسكىرى زۇلقەرنەينىنىڭ ئەسكەرلىرىدىن بىرىنى بىر قىلىچ بىلەنلا كىندىكىگىچە ئىككىگە بۆلۈۋەتكەن. ئۆلتۈرۈلگەن ئەسكەر تىللا سېلىنغان ھەمياننى بېلىگە ئېسىۋالغان بولۇپ، ئۇمۇ كېسىلىپ، تىللار قانغا مىلىنىپ يەرگە تۆكۈلگەن. ئەتىسى تۈرك ئەسكەرلىرى قانغا مىلەنگەن تىللارنى كۆرۈپ، بىر-بىرىدىن بۇ نېمە؟ دەپ سوراشقاندا، ئۇلار «ئالتۇن قان» دېيىشكەن. شۇڭا، مۇشۇ يەردىكى چوڭ بىر تاغ مۇشۇ نام بىلەن ئاتالغان. ئۇيغۇر ئېلىگە يېقىن بولغان بۇ تاغنىڭ ئەتراپلىرىدا كۆچمەن تۈرك خەلقلەرى ياشايتتى [11]. بۇ رىۋايەتتە تىلغا ئېلىنغان تاغنى ئالتاي تېغى دەپ ئېيتىشقا بولىدۇ. چۈنكى، «تۈركىي تىللار دىۋانى»دا سۆزلەنگەن ئۇيغۇر ئېلى ئىدىقۇت خانلىقىغا قارىتىلغان. ئالتاي ئىدىقۇت خانلىقىنىڭ شىمالى چېگرىسىنى تەشكىل قىلغان.

«بۇ تاغنىڭ ئەتراپلىرىدا كۆچمەن تۈرك خەلقلەرى ياشايتتى» دېيىلىشىمۇ، تۈركىي تىللىق خەلقلەرنىڭ كېلىپ چىقىشى ۋە تارىخىي پائالىيىتى بىلەن بىردەك. بۇ يەردە ئالىم ئالتاي تېغىنىڭ نامى، جۇغراپىيىلىك جايلىشى - شى، مەدەن بايلىقى ۋە تارىخى ئارقا كۆرۈنۈشىنى رىۋايەت شەكلى بىلەن ئىپادە قىلىپ بەرگەن. ئالتاي تېغى «ئورخۇن-يېنسەي مەڭگۈ تاشلىرى»دا: «ئالتۇن يىش» (ئورمانلىق بىلەن قاپلانغان ئالتۇنتاغ مەنىسىدە) دەپ يېزىلغان. خەنزۇچە كلاسسىك ئەسەرلەردە مۇشۇ سۆزنىڭ مەنە ۋە ئاھاڭ تەرجىمىسى بويىچە «金山»، «金微山»، «按台山»، «阿勒台山» دەپ يېزىلغان. «ئالتاي» دېگەن نامنىڭ كېلىپ چىقىشى توغرىسىدا ۋ. ۋ. بارتولد «ئىسلام ئىنسىكلۇپىدىسى»، (تۈركچە، 1-توم، 337-بەت) گە يازغان «ئالتاي» ماددىسىدا: «ھازىرقى نامنىڭ ئەسلى ئالتۇن مەنىسىنى ئىپادە قىلىدىغان سۆز بولسا،

بۇنىڭغا مۇقابىل پەقەت موڭغۇلچىدىكى «ئالتان» ياكى «ئالتە» سۆزى نەزەر-ئېتىبارغا ئېلىنىدۇ. چۈنكى، ئالتاي سۆزى موڭغۇللار دەۋرىدە ئوتتۇرىغا چىققاندا قىلىدۇ. بۈگۈنكى تۈركى تىللىق خەلقلەر ئالتاي سۆزىنىڭ بۇ مەنىسىدىن خەۋەردار ئەمەس. ھەقىقەتەن، بىر ھېكايىدە خەلق ئېتمولوگىيىسى بۇ سۆزنى «ئالتە ئاي» دېگەن شەكىلدە ئىككى سۆزگە ئايرىپ چۈشەندۈرىدۇ. ئالتاي «ئېگىز تاغ» مەنىسىدە جىنس ئىسىم سۈپىتىدە قوللىنىلىدۇ» دەپ يازغان. بارتولد ئالتاي دېگەن نامنىڭ ئېتمولوگىيىسىنى تۈركى تىلىدىن ئىزدىگەن. ھەممىگە مەلۇمكى، ئالتايدا قارا قارىغاي بىلەن قاپلانغان قىيالىق تاغلار ۋە قويۇق ئورمانلىقلار بار. قەدىمكى ئالتايلىقلار قارا قارىغاي بىلەن قاپلانغان قىيالىق تاغنى «تايگا» دەپ ئاتىسا، قويۇق ئورمانلىقنى «يىش» دەپ ئاتىغان. رادلوڧ بۇ خىل تىل پاكىتلىرىغا ئاساسلىنىپ تۇرۇپ، ئالتاي دېگەن نام ئالتۇن ۋە تايگا دېگەن سۆزلەردىكى «ئال» ۋە «تاي» دېگەن ئىككى سۆزنىڭ قوشۇلۇشىدىن ياسالغان دەپ قارايدۇ. بۇ خىل چۈشەندۈرۈش ئالتاينىڭ «ئورخۇن-يېنسەي مەڭگۈ تاشلىرى»دىكى «ئالتىن يىش» دېگەن شەكىلگىمۇ ماس كېلىدۇ^①. غەرب مەنبەلىرىدىمۇ، ئالتايدا ئالتۇننىڭ كۆپ چىقىدىغانلىقى توغرىسىدا بەزى خاتىرىلەرنى ئۇچراتقىلى بولىدۇ. يۇقىرىدا بايان قىلىنغان يازما ۋە ئارخېئولوگىيىلىك پاكىتلارغا ئاساسەن، ھۇنلارنى تۇران-تۈرك ئىرقىغا تەۋە مىللەت دەپ قاراشقا ھەمدە ئالتاينى ئىنسانلارنىڭ ئەڭ قەدىمكى ھاياتلىق بۆشۈكلىرىدىن بىرى بولۇپلا قالماي، بەلكى يەنە ئەڭ قەدىمكى مەدەنىيەت ئوچاقلىرىدىن بىرى دەپ ھېسابلاشقا بولىدۇ.

2. ھونلارنىڭ ياۋروپاغا كۆچۈشى

ئالتايدا ياشايدىغان بىراكسفال ئاق تەنلىك كىشىلەرنىڭ قايسى دەۋرىدىن باشلاپ، ئەتراپقا قاراپ كېڭىيىشكە باشلىغانلىقى توغرىسىدا ئېنىق بىر مەلۇماتقا ئىگە ئەمەسمىز. ئالىملار ئەڭ قەدىمكى مەدەنىيەتلىك مىللەتلەرنىڭ بىرى بولغان بىراكسفال سۇمېرلارنى مىلادىدىن بۇرۇنقى 5000-يىللاردا ئالتاي دالاسىدىن يولغا چىقىپ، غەربى ئاسىياغا كۆچۈپ بارغان، ئۇلارنىڭ ئېتنىك مەنبەسى تۈرك نەسلىلىك ئىدى، دەپ قارايدۇ [12]. بۇ خىل يەكۈن تىل ۋە ئارخېئولوگىيىلىك پاكىتلار

ئاساسىدا بەلگىلىك دەرىجىدە ئىسپاتلاندى.

ھونلارنىڭ ئالتايدىن سىرتقا قاراپ كېڭىيىش تارىخىمۇ مەنبەلەردە ئېنىق ئەمەس. ئېلىمىز مەنبەلىرىدە، ھونلارنىڭ مىلادىيىدىن بىر قانچە مىڭ يىللار بورۇن بۈگۈنكى ئىچكى-تاشقى موڭغۇلىيە تەۋەسىدە پائالىيەت ئېلىپ بارغانلىقى خاتىرىلەنگەن. مانا بۇ جايلار قەدىمكى غەرب جۇغراپىيە ئالىملىرىدىن ئورئوس ۋە پىتولومىيىنىڭ ئەسەرلىرىدىكى قىستۇرما خەرىتىدە «ھونلار يېرى» دەپ كۆرسىتىلگەن. بەزى ھىندى مەنبەلىرىدە، ھونلارنىڭ مىلادىيىدىن بۇرۇنقى 250-يىللاردا كەشمىر ئەتراپلىرىدا كۆرۈلگەنلىكى خاتىرىلەنگەن [13]. زورۇئاستىر دىنىنىڭ مۇقەددەس كىتابى «ئاۋىستا»دا ھونلار «ھيۇن» (hiyun) ۋە «ھىيائونا» (hyaona) دەپ يېزىلغان.

ھۇن دېگەن نامنىڭ كېلىپ چىقىشى ۋە مەنىسى توغرىسىدا، ھەر قايسى دۆلەت ئالىملىرى ئوتتۇرىسىدا ئوخشىمىغان كۆز قاراشلار مەۋجۇد. خەنزۇ ۋە بىر قىسىم ئۇيغۇر ئالىملىرى، ھۇن دېگەن نام ئورخۇن دەرياسىنىڭ نامىدىكى «خۇن» سۆزىدىن كېلىپ چىققان، دەپ قارايدۇ.

ھۇنگىر ئالىمى گ. نېمېز ھۇن دېگەن نام تۈركىي تىلىدىكى «ئىنسان، خەلق» دېگەن مەنىدىكى «گۈن» (كۈن) دېگەن سۆزدىن كېلىپ چىققان، دەيدۇ. نېمىس ئالىملىرىدىن ئالزىم ھۇن دېگەن نامنى تۈركىي تىلىدىكى «كۈچ - قۇۋۋەت» دېگەن مەنىدىكى «قۇن» سۆزى بىلەن مۇناسىۋەتلىك قىلىپ چۈشەندۈرسە، ئۆمەلىيان پېرىتساك ھۇن سۆزى مىلادىيىدىن بۇرۇنقى 1000-يىللارنىڭ باشلىرىدا «gun, kwan» مىلادىيىدىن بۇرۇنقى 5-ئەسىرلەردە «kūn khun» دەپ تەلەپپۇز قىلىناتتى، دەيدۇ.

ئورخۇن سېلىنگا دەرياسى بويلىرى بىلەن تۈركى تىللىق مىللەتلەر مۇقەددەس بىلىدىغان ئۆتۈكەن ۋادىسىنى مەركەز قىلغان ھالدا خۇاڭخې ۋە ئوردۇسقىچە كېڭەيگەن ھونلار، مىلادىيىدىن بۇرۇنقى نەچچە ئەسىر بۇرۇنلا ئوتتۇرا تۈزلەڭلىكتىكى سۇلالىلەر بىلەن تۈرلۈك مۇناسىۋەتتە بولۇپ كەلگەن. بۇ خىل مۇناسىۋەت بەزىدە نورمال دوستلۇق خاراكتېرىدە داۋاملاشسا، بەزىدە ئۆز-ئارا ئۇرۇش قىلىش خاراكتېرىدە داۋاملاشقان. شۇ سەۋەبلىك خەلقنىڭ تۇرمۇشىدىكى كۈلپەت-ئەلەسلەرگە ئېچىنغان خەنزۇ شائىرلار: «قالدۇق ئۆي - ماكانىمىز ھونلارنىڭ بالاسىدىن، ھەر كۈنى ھوشيار تۇرمىساڭ يېڭىلىسەن ھونلاردىن» [14]. دەپ نەزمە پۈتۈشكەن. مانا بۇ پاكىتلار ئەينى دەۋردە ھونلارنىڭ ئوتتۇرا تۈزلەڭلىك ئۈچۈن ئېغىر تەھدىتكە ئايلانغانلىقىنى

كۆرسىتىپ بېرىدۇ. ھونلارنىڭ تېخىمۇ قۇدرەتلىك بىر سىياسىي كۈچ سۈپىتىدە ئوتتۇرا ۋە شەرقى ئاسىيا تارىخ سەھنىسىدە ئۆزىنى كۆرسىتىشى، مىلادىدىن بۇرۇنقى 4-ئەسىردىن باشلىنىدۇ. بۇ ۋاقىتتا ئوتتۇرا تۈزلەڭلىكتە جۇ سۇلالىسى زاۋاللىققا يۈزلىنىپ، ئۇنىڭغا قاراشلىق ھەر قايسى بەگلىكلەر ئوتتۇرىسىدا ئۈستۈنلۈك، زوراۋانلىق تالىشىش ئۇرۇشى ئەۋج ئالغانىدى. چىن بەگلىكىنىڭ كۈچىيىپ كېتىشىدىن ئەنسىرگەن باشقا بەگلىكلەر، مىلادىدىن بۇرۇنقى 318-يىلى ھونلار بىلەن كېلىشىم تۈزۈپ، ھونلارنىڭ ئەسكىرىي كۈچى ئارقىلىق چىن بەگلىكىگە تاقابىل تۇرماقچى بولغان. شۇنىڭدىن كېيىن، ھونلارنىڭ ئوتتۇرا تۈزلەڭلىكتىكى ھەربىي ھەرىكەتلىرى كۆپىيىشكە باشلىغان. كېيىن چىن بەگلىكىنىڭ بېگى چىن شىخۇاڭ ھونلارنىڭ ھۇجۇمىنى توسۇش ئۈچۈن، بەزىبىر تەدبىرلەرنىمۇ قوللانغان. ئالدى بىلەن ئۇ ئىلگىرى ئۇرۇشقان بەگلىكلەرنىڭ ئۆزىنى قوغداش ئۈچۈن ياساتقان سېپىللىرىنى ئاساس قىلىپ ئۇنى غەربكە سۈرۈپ ھونلار ھۇجۇم قىلىپ كىرىدىغان جايلاردا سېپىل سوقتۇرغان. شۇنداق قىلىپ ھونلارغا قارشى مۇداپىئە سىستېمىسى سۈپىتىدە مەشھۇر سەددىچىن سېپىلىنى (چىن تېمى دېگەن مەنىدە) بارلىققا كەلگەن. ئوتتۇرا تۈزلەڭلىكتىكى ھونلارغا قارشى مانا مۇشۇنداق كۈچلۈك تۈردىكى مۇداپىئە سىستېمىسى بارلىققا كەلگەن ۋاقىتتا، ئوتتۇرا ۋە شەرقى ئاسىيا تارىخىدا ئىككى مۇھىم ۋەقە يۈز بەردى. ئۇنىڭ بىرى، باتۇرنىڭ ھۇن ئېمپىراتورى بولۇشى، يەنە بىرى خەن سۇلالىسىنىڭ قۇرۇلۇشى ئىدى.

ھۇن مەركىزىدىكى مەلىكىنىڭ ھىمايىسىدىن پايدىلانغان خەن سۇلالىسى دىپلوماتلىرى ۋە ئەلچىلىرى ھۇن ئىمپېرىيىسى زېمىنىدا ئەركىن-ئازادە ئايلىنىپ يۈرەتتى. ئۇلار ھونلار ۋە ھونلارغا تەۋە مىللەتلەر ئوتتۇرىسىدا ھونلارغا قارشى سۆز-چۆچەك تارقىتىپ، ئاستا-ئاستا ھۇن ئىمپېرىيىسىنى يوقىتىشقا ئۇرۇناتتى. بۇنىڭدىن باشقا تىجارەت مېلى سۈپىتىدە ئېلىپ كىرىلىپ، ھۇن ھۆكۈمرانلار تەبىقىلىرى ئارىسىدا يۇقىرى ئېتىبارغا ئېرىشكەن يىپەك رەخت، ھونلارنىڭ مەنەنچىلىك تۇيغۇسىنى قوزغاپلا قالماي، يەنە ئۇلارنىڭ بوشاڭ-ھۇرۇنلۇقىنىمۇ كۈچەيتىۋەتكەندى. كۆك تەڭرىقۇت دەۋرىدە ئانچە كۆپ ھېس قىلىنمىغان بۇ خىل يامان ھادىسە، ئۇنىڭ ئوغلى كۈن-چىن دەۋرىدە (مىلادىدىن بۇرۇنقى 161-126-يىللار) چوڭ كۆڭۈلسىزلىكنىڭ مەنبەسى سۈپىتىدە ئۆزىنى كۆرسەتتى. يەنە كېلىپ، باتۇر تەڭرىقۇت ۋە كۆك تەڭرىقۇتقا سېلىشتۇرغاندا، كۈن-چىن تەڭرىقۇت ئىقتىدار جەھەتتىن ئاجىزراق بولغاچقا، ھونلارنىڭ كۈچ-قۇدرىتىدە بەزى مەسىللەرنىڭ

كۆرۈلۈشى تەبىئىي ئەھۋال ئىدى [15].

ۋۇدى خەن سۇلالىسىدە تەختكە چىققان مەزگىلدە (مىلادىدىن بۇرۇنقى 141-89-يىللار)، خەن سۇلالىسى تەسىر دائىرىسىنى كېڭەيتىش ئۈچۈن، نەزىرىنى ئوتتۇرا ئاسىيادىكى بىلىنىمگەن رايونلارغا ۋە مىللەتلەرگە يۆتكىدى.

خەن سۇلالىسى ئۆزىنىڭ ئىچكى ۋەزىيىتىنى ئوڭشاش ئالدى بىلەن كېيىن، تاشقى مەسىلىنى قولغا ئېلىپ، ھەممىدىن ئاۋۋال ھونلارنىڭ تەھدىتىنى يوقىتىشقا قەدەم قويدى. ۋۇدى ئالدى بىلەن نۇرغۇن كىشىلىك قوشۇن تەشكىللەپ، تەدبىر-چارىلەرنى تۈزۈپ، تەشۋىقاتنى كۈچەيتتى. ئۇنىڭ مەقسەت-غايىلىرىدىن بىرى، خەن سۇلالىسى ئۈچۈن ئەڭ چوڭ كىرىم مەنبەسى بولغان يىپەك رەختىگە غەرب تەرەپتىكى رايونلاردا يېڭى بازار ئېچىپ، ئىچكى ئاسىيانى كېسىپ ئۆتۈپ، ئوتتۇرا دېڭىز بويلىرىغا قەدەر سوزۇلۇپ بارىدىغان يىپەك يولىنىڭ كونتروللۇق ھوقۇقىنى قولغا ئېلىش ئىدى. بۇنىڭ ئۈچۈن ئوتتۇرا ۋە غەربىي ئاسىيادىكى يات مىللەتلەرنىڭ توسالغۇسىنى يوقىتىشقا توغرا كېلەتتى.

مەلۇم بولغىنىدەك، تەخمىنەن مىلادىيە 1000-يىللارنىڭ ئاخىرىغا قەدەر داۋاملاشقان، ھۇن-خەن ئۇرۇشى، تۈرك-تاڭ ئۇرۇشىنىڭ ئاساسىي سەۋەبلىرىدىن بىرى، مۇشۇ كارۋان يولىنىڭ ھۆكۈمرانلىق مەسىلىسىنى تالىشىشى ئىدى. ۋۇدىنىڭ يىپەك يولى ئۈستىدىكى مىللەتلەر ۋە مەملىكەتلەرنىڭ ئەھۋالىنى ئىگىلەش ۋە ئۇلار بىلەن ھۇنلارغا قارشى ئىتتىپاق تۈزۈش مەقسىتىدە غەربكە ئەۋەتكەن ئەلچىسى جاڭ چىيەن، يېرىم يولدا ھونلار تەرىپىدىن قولغا ئېلىنىپ، ئون يىل نازارەت ئاستىدا تۇتۇلغان. شۇنداق بولغىنىغا قارىماي، جاڭ چىيەننىڭ بۇ تەرەپلەردە تۇرغان ۋاقىتتا ئېرىشكەن مەلۇماتلىرى، شۇنداقلا ئۇنىڭ يۇقىرىغا سۇنغان تەكلىپلىرى ۋۇدىنى چەكسىز شاتلاندىرغان. بۇ دوكلات كېيىنكى چاغلاردىكى سۇلالىلەرنىڭ غەربىي يۇرت سىياسىتى ئۈچۈن كۆرسەتمىگە ئايلانغان [16].

ۋۇدى دەۋرىدە خەن سۇلالىسى تېخىمۇ ئەھمىيەتلىك بىر ئۇتۇققا ئېرىشتى. ئۇ بولسىمۇ خەن سۇلالىسى ئۆز قوشۇنىنى ھۇن ئۇسلۇبىدا تەشكىللەپ، ھۇن قوراللىرى بىلەن قوراللاندۇرۇشتىن ئىبارەت ئىدى. مىلادىدىن بۇرۇنقى 318-يىلىدىكى ئىتتىپاق تۈزۈش كېلىشىمىگە قاتنىشىپ، ھونلارنىڭ ھەربىي ياردىمىگە ئېرىشكەن جاۋ بەگلىكى دەۋرىدە باشلىنىپ، كېيىن شىمالىي جۇڭگودىكى فېئودال بەگلىكلەرنى يوقىتىپ، چىن سۇلالىسىنى بەرپا قىلغان چىن شىخۇاڭ دەۋرىدە تىز سۈرئەتتە داۋاملاشتۇرۇلغان بۇ ھەربىي ئىسلاھات ھەرىكەتلىرى، خەن سۇلالىسىنىڭ

پادىشاھى ۋۇدى دەۋرىگە كەلگەندە، ئۇنىڭ قوماندانلىرىدىن ۋەي چىڭ بىلەن خۇ چۈبىڭ تەرىپىدىن زور ئۇتۇققا ئېرىشتۈرۈلدى.

ئۇلارنىڭ مىلادىدىن بۇرۇنقى 127-يىلى ۋە 115-يىللاردا ئوردۇستا ھونلار ئۈستىدىن غەلىبە قىلىشى، ھونلارنىڭ ئاساسلىق پائالىيەت رايونىنىڭ غوبى (گوبى) دىن شىمالغا، ئورخۇن دەرياسى بويلىرىغا سۈرلۈشكە سەۋەب بولدى. شۇنىڭدىن كېيىن، ھونلار بۇرۇنقى قۇدرەتلىك ھالىتىگە قايتىپ كېلەلمىدى. خەن سۇلالىسى ئوردىسىنى قاپلىغان «ھۇن قوشۇنى يېڭىلمەستۇر» دېگەن قاراشمۇ ئاستا-ئاستا ئۇنتۇلۇشقا باشلىدى.

ھۇنلارغا قۇلۇق تەڭرىقۇت بولغاندىن باشلاپ، (مىلادىدىن بۇرۇنقى 101-96-يىللار) 40 يىل داۋامىدا غەربىي جەنۇب تەرەپتىكى مۇنبەت ۋە باي تۇپراقلار (جۇڭغارىيە، تەڭرىتېغى ئېتەكلىرى، تۇرپان، كۇچار، قەشقەر، يەكەن، خوتەن قاتارلىق جايلار) خەن سۇلالىسى ھۆكۈمرانلىقىغا ئۆتكەچكە ھونلارنىڭ دۆلەت مالىيىسى ئازلاپ كەتتى. يەنە كېلىپ شۇ ۋاقىتقا قەدەر خەن سۇلالىسى تەرىپىدىن ھەدىيە ۋە خىراج سۈپىتىدە يوللىنىپ تۇرغان مالىيە كۈچلىرىمۇ ئۈزۈپ تاشلاندى. خەن سۇلالىسى تەشۋىقاتىنىڭ ئۆزىنى كۆرسىتىشى نەتىجىسىدە، ئىچكى زىددىيەتمۇ بارغانسېرى كۈچىيىپ، ئۇرۇش پارتىلاش دەرىجىسىگە بېرىپ يەتتى، ئىقتىسادى جەھەتتىكى قىسلىق ۋە ھەربىي كۈچ جەھەتتىكى ئاجىزلىق تۈپەيلى، قوغشار تەڭرىقۇت ماددىي ياردەمگە ئېرىشىش مەقسىتىدە خەن سۇلالىسىنىڭ ھىمايىسى ئاستىغا ئۆتتى [17]. بۇ ۋەقە تۈپەيلى ھونلارنىڭ ۋەزىيىتى مۇرەككەپلىشىپلا قالماي، بەلكى يەنە ھونلار شىمالىي ۋە جەنۇبىي ھونلار دەپ ئىككىگە بۆلۈنۈپ كەتتى.

قوغشار تەڭرىقۇت ھوقۇق تالىشىش كۈرىشىدە، ئۆز ئىنىسى سول قول بىلگە خان چېچى تەڭرىقۇت تەرىپىدىن مەغلۇپ بولۇپ، مىلادىدىن بۇرۇنقى 52-يىلى خەن سۇلالىسىگە بېقىندى. خەن سۇلالىسى پادىشاھى ئۇنىڭغا جاۋجۇن مەلىكىنى ياتلىق قىلىپ، ئۇنىڭ ھۇن ئىمپېرىيىسىدىكى ئەڭ چوڭ ھوقۇقىنى قولغا كەلتۈرۈشكە ياردەم قىلدى. خەن سۇلالىسى بۇ يول ئارقىلىق ھۇنلارنى ئۆزىنىڭ قولى بىلەن يوقاتماقچى بولدى. چېچى تەڭرىقۇت خەن سۇلالىسىنىڭ قوغشار تەڭرىقۇتنى قوللىغانلىقىدىن قاتتىق نارازى بولۇپ، ئۇنىڭ ئەلچىسىنى ئۆلتۈرۈۋەتتى. لېكىن، خەن سۇلالىسى بىلەن قوغشار تەڭرىقۇتنىڭ بىرلەشمە كۈچى ئالدىدا نىسبەتەن ئاجىزراق ئورۇندا تۇرغان چېچى تەڭرىقۇت، شىمالىي ھۇنلارنى باشلاپ يەتتە سۇدىكى تالاسقا كۆچۈپ كەلدى. ئۇ، سەمەرقەند خانلىقى بىلەن ئىتتىپاق

تۈزۈپ، ئوتتۇرا ئاسىيادا قايتىدىن ئۆزىنىڭ سىياسىي قۇدرىتىنى تىكلەيدى. چېچى تەڭرىقۇت مىلادىدىن بۇرۇنقى 43-يىلى، تالاس دەرياسى بويىدا ئەتراپى سېپىل بىلەن قورشالغان پايتەختنى سالدۇردى. ئەمما، چېچى تەڭرىقۇتنىڭ بۇ يەردىكى ھۆكۈمرانلىقىمۇ ئۇزۇنغا بارمىدى. مىلادىدىن بۇرۇنقى 36-يىلى خەن سۇلالىسى قوماندانى چېن تاڭ 70 مىڭ كىشىلىك قوشۇن بىلەن ئوتتۇرا ئاسىياغا يۈرۈش قىلىپ، سەمەرقەندتە چېچى تەڭرىقۇت بىلەن قاتتىق سوقۇشتى. ئۇرۇشتا چېچى تەڭرىقۇت، شاھزادىلەر، خانىشلار ۋە دۆلەت ئەمەلدارلىرى بولۇپ، 1518 كىشى ھاياتىدىن ئايرىلدى. شۇنىڭ بىلەن، چېچى تەڭرىقۇتنىڭ تالاس دەرياسى بويىدىكى ھۆكۈمرانلىقى ئاخىرلاشتى.

قوغشار تەڭرىقۇت ۋە ئۇنىڭ ئەۋلادلىرىنىڭ خەن سۇلالىسى يۈرگۈزگەن ھۆكۈمرانلىقى 70 يىل داۋاملاشتى. غۇتۇئارشى تاۋغانوتى تەڭرىقۇت دەۋرىگە كەلگەندە، (مىلادىيە 18-46-يىللار)، ھونلار خەن سۇلالىسىگە بولغان بېقىندىلىقنى بىكار قىلىپ، شەرقتە مانجۇرىيىدىن، غەربتە قەشقەرگىچە بولغان جايلارنى قايتىدىن بىرلىككە كەلتۈردى. غۇتۇئارشى تاۋغانوتى تەڭرىقۇت ئالەمدىن ئۆتكەندىن كېيىن، ھونلارنىڭ ئىچكى قىسمىدا يەنە نىزا كۆتۈرۈلدى. ئۇنىڭ ئۈستىگە، قۇرغاقچىلىق ۋە چېكەتكە ئاپىتى يۈز بېرىپ، سانسىزلىغان چارۋا-ماللار ئۆلۈپ كەتتى. مانا شۇنداق ئىجتىمائىي ۋە تەبىئىي ئاپەتلەر سەۋەبىدىن، مىلادى 48-يىلى، ھونلار قايتىدىن شىمالىي ۋە جەنۇبىي ھونلار دەپ ئىككىگە بۆلۈنۈپ كەتتى [18].

ھونلار ئىككىگە بۆلۈنۈپ كەتكەندىن كېيىن، جەنۇبىي ھونلار ئورخۇن دەرياسى بويلىرىدىن ئايرىلىپ، بۈگۈنكى ئىچكى موڭغۇلىيىدىكى شۇفاڭ، يۈنجۇڭ ۋە ۋۇيەن قاتارلىق رايونلارغا كۆچۈپ كېلىپ، خەن سۇلالىسى بىلەن بىر سەپتە تۇرۇپ، شىمالىي ھونلارغا قارشى كۈچكە ئايلاندى. بۇ مەزگىلدە ھونلارغا قاراشلىق موڭغۇل-تۇڭگۇس قوۋملىرىدىن سىيانپىي (سىبىر) ۋە ئوغلانلارمۇ خەن سۇلالىسىنىڭ ماسلىشىشى بىلەن ئىسيان كۆتۈرۈپ، شىمالىي ھونلارغا قارشى ھۇجۇمغا ئۆتتى. جەنۇبىي ھونلارمۇ خەن سۇلالىسىگە ياردەملىشىپ، شىمالىي ھونلارغا قارشى ھۇجۇمغا ئاتلاندى. مىلادىيە 89-يىلى، شىمالىي ھونلار ئۆزىنىڭ دۈشمەنلىرى تەرىپىدىن قاتتىق مەغلۇپ بولدى. شۇنىڭ بىلەن شىمالىي ھونلارنىڭ زور كۆپچىلىكى غەربكە قاراپ كۆچتى. بىر قىسمى ئورخۇن دەرياسى بويىدا تۇرۇپ قالدى [19]. ئۇلار كېيىن سىيانپىيلارغا قوشۇلۇپ كەتتى. غەربكە قاراپ كۆچكەن شىمالىي ھونلار چېچى تەڭرىقۇت دەۋرىدە، يەتتە سۇ رايونىغا كېلىپ ماكانلىشىپ قالغان

ھۇنلارغا قوشۇلۇپ، ھازىرقى قازاقىستان تەۋەسىدە غەربىي ھۇن ئىمپېرىيىسىنى تەشكىل قىلدى. بۇ دۆلەتنىڭ بايرىقى بولسا، ئاچ سېرىق رەڭلىك تۆت چاسا يىپەك بايراق ئىدى. مانا شۇ شىمالىي ھونلار مىلادىيە 2-ئەسىرنىڭ ئالدىنقى يېرىمىدا ياۋروپادا كۆرۈلۈشكە باشلىدى. لېكىن، ھونلارنىڭ كەڭ كۆلەمدە ياۋروپاغا كۆچۈشى مىلادىيە 4-ئەسىرنىڭ كېيىنكى يېرىمىدا يۈز بەردى. مانا بۇ ھونلار تارىختا ياۋروپا ھۇنلىرى، دەپ ئاتىلىدۇ.

جەنۇبقا كۆچكەن جەنۇبىي ھونلارنىڭ ھۆكۈمرانلىقى بولسا گاھىدا خەن سۇلالىسىگە قارام بولۇپ، گاھىدا مۇستەقىل ھالدا داۋاملىشىپ، مىلادىيە 188-يىلىغا كەلگەندە خەن سۇلالىسى تەرىپىدىن ئاغدۇرۇلدى. مىلادىيەدىن بۇرۇنقى 209-يىلى قۇرۇلغان ھۇن ئىمپېرىيىسى يۇقىرىقىدەك سەۋەبلەر تۈپەيلىدىن ئاغدۇرۇلۇپ كەتكەن بولسىمۇ، لېكىن بۇ جەنۇبىي ھونلارنىڭ تامامەن يوقالغانلىقىنىڭ بەلگىسى ئەمەس ئىدى. ئوتتۇرا تۈزلەڭلىكتە خەن سۇلالىسى ئاغدۇرۇلغاندىن كېيىنمۇ، ھونلار يەنىلا مۇھىم بىر كۈچ سۈپىتىدە ئۆزىنىڭ تەسىرىنى كۆرسىتىپ كەلدى. مىلادىيە 4-5-ئەسىرلەردە مانا شۇ ھونلار ئېلىمىز تارىخىدا كېيىنكى خەن (مىلادىيە 304-329-يىللار)، ئالدىنقى جاۋ (مىلادىيە 328-352-يىللار)، كېيىنكى شيا (مىلادىيە 407-431-يىللار)، شىمالىي لياڭ (مىلادىيە 401-439-يىللار) قاتارلىق پادىشاھلىقلارنى قۇردى. شىمالىي لياڭ سۇلالىسى مىلادىيە 439-يىلى تابغاچلار تەرىپىدىن ئاغدۇرۇلغاندىن كېيىن، بۇ دۆلەتنى قۇرغان ھونلار ھازىرقى شەرقىي شىنجاڭغا كۆچۈپ كېلىپ، ئۆزىنىڭ ھۆكۈمرانلىقىنى قايتىدىن ئەسلىگە كەلتۈردى. بۇ دۆلەت تارىختا «لوپنۇر خانلىقى» (مىلادىيە 442-460-يىللار) دەپ ئاتالدى. بۇ ھونلار كېيىن ئوتتۇرا ئاسىيادا ناھايىتى مۇھىم رول ئوينىغان تۈركلەرنىڭ شەكىللىنىشىدە مۇھىم ئېتنىك مەنبەگە ئايلىنىپ قالدى. ئوتتۇرا تۈزلەڭلىكتىكى ھونلار بولسا كېيىن خەنزۇلارغا قوشۇلۇپ كەتتى.

بۇ يەردە ئىككى مەسىلىنى تىلغا ئېلىپ ئۆتۈشكە ئەرزىيدۇ. بىرى، غەربنىڭ قەدىمكى جۇغراپىيە ۋە تارىخى ئەسەرلەردە قارا دېڭىزنىڭ شەرقىدىن تارتىپ، تاكى جۇڭگونىڭ شىمالىغىچە بولغان جايلار «سىكتىيە» دەپ ئاتالغان بولسا، بۇ جايدا ياشىغان ھەر قايسى كۆچمەن ۋە ئولتۇراق مىللەتلەر قايسى تىل سىستېمىسىدا سۆزلىشىشىدىن قەتئىينەزەر، ئۇلار بىردەك ھالدا «سىكتىلەر» (سېكتىلەر دەپمۇ ئاتىلىدۇ) دەپ ئاتالغانىدى. شەرقتىن كۆچۈپ كەلگەن ھونلارمۇ قەدىمكى غەرب ئاپتورلىرى تەرىپىدىن مۇشۇنداق نامدا ئاتىلىشتىن خالىي بولالمىدى. شەرقىي رىم

ئاپتورلىرى ھۇنلارنى ھېرودوت تىلغا ئالغان قەدىمكى شەرق مىللەتلىرى بىلەن بىر دەپ قارىغان. تودۇرېتۇس ۋە پىرسكوس قاتارلىقلار ھۇنلارنى «سىكت» دەپ يازغان. زوسموس بولسا ھۇنلارنى «كىرال سىكتلىرى» دەپ يازغان. بۇنىڭدىن باشقا ئۇ يەنە ھۇنلارنى ئاتاشتا ھېرودوت تىلغا ئېلىپ ئۆتكەن سىگۇنناي دېگەن نامنىمۇ ئىشلەتكەندى. پروكوپئوس ھۇنلارنى «كىمىروى» ۋە «ماسساگىت» دەپ ئاتىغانىدى. يەنە بىر مەسىلە شۇكى، ياۋروپا ھۇنلىرىنىڭ كېلىپ چىقىشى ۋە ئۇلارنىڭ تارىخى توغرىسىدا غەرب دۇنياسىدا 18-ئەسىردىلا تەتقىقاتلار باشلانغان. لېكىن، غەرب ئىلىم ساھەسىدە ياۋروپا ھۇنلىرىنىڭ ئاسىيادىن كۆچكەن ھونلار ئىكەنلىكى ئالىملار تەرىپىدىن بىردەك ئېتىراپ قىلىنغانغا قەدەر بولغان ئارىلىقتا، ياۋروپا ھۇنلىرىنىڭ كېلىپ چىقىشى ھەققىدە تۈرلۈك كۆز قاراشلار ئوتتۇرىغا قويۇلغان. ئېلىپ ئېيتساق ژ. دېگۇيگەنس، ژ. كىلاپروت، ك. پ. نۇمان، ئا. تىرى، ۋ. رادلوڧ، پ. پېلىئوت، ھى. شىراتورى، ئو. فىرانكى، ر. گروسپىت قاتارلىقلار ياۋروپا ھۇنلىرىنىڭ ئېتنىك مەنبەسىنى ئايرىم-ئايرىم ھالدا فىن، فىن-ئۇغۇر، ئۇيغۇر، موڭغۇل، تۈرك-موڭغۇل ئارىلاشمىسى، تۈرك-موڭغۇل-مانجۇ ئارىلاشمىسى دەپ قارىغان. ۋېنلىن، ئېلىۋايسىكى، زىبىلىن، قاتارلىقلار ھۇنلارنى سىلاۋيان مىللىتىگە باغلىغان. موللېنخوف، ئا. فىخ، ر. مۇخ، ژ. خۇپىن قاتارلىقلار ھۇنلارنى گېرمان مىللىتىدىن كېلىپ چىققان، دەپ قارىغان بولسا، ل. زىلىچ، قاتارلىقلار ھۇنلارنى كاۋكاز قوۋمىگە باغلىغان. ياۋروپا ھۇنلىرىنىڭ كېلىپ چىقىشى توغرىسىدا بۇنداق كۆپ خىل تالاش-تارتىشنىڭ ئوتتۇرىغا چىقىشىدىكى سەۋەب، ياۋروپا ھۇن ئىمپېرىيىسىنى نۇرغۇنلىغان مىللەتلەر تەشكىل قىلغانىدى. ئىمپېرىيە ئىچىدە ھاكىمىيەت يۈرگۈزگۈچى مىللەت ھونلار بولسىمۇ، لېكىن ئىمپېرىيە ۋە ئۇنىڭ قوشۇنىنى تەشكىل قىلغان كۈچلەر ئىچىدە ھەر ۋاقىت گوتلار، گىپىدلەر، ۋانداللار، سىكلوۋىنلار، ئانتىلار، چەرەمىشلەر ۋە مۇردېۋىنلەر قاتارلىق سىلاۋيان، گېرمان، ۋە فىن-ئۇغۇر خەلقلەرنىڭ بولۇشى، يەنە شۇنداقلا ئالانلار ۋە سارماتلار قاتارلىق ئىران نەسلىلىك خەلقنىڭ بولۇشى، يۇقىرىقىدەك كۆپ خىل تالاش-تارتىشنى كەلتۈرۈپ چىقارغانىدى.

3. ياۋروپا ھۇن ئىمپېرىيىسىنىڭ قۇرۇلۇشى

مىلادىيە 350-يىلى ھونلار ھازىرقى قازاقىستان دالىسىدىن ھەيۋەت بىلەن كاسپى دېڭىزىنىڭ شىمالىغا قاراپ يۈرۈش قىلدى. بۇ مەزگىلدە كاسپى دېڭىزىنىڭ شىمالىدىكى جايلاردا ئالان [20] دۆلىتى بار ئىدى. لاتىن تارىخچىسى ماركىللىنوسنىڭ مەلۇماتىغا قارىغاندا، ھونلار مىلادىيە 355-يىلى ئالانلارنىڭ دۆلىتىنى ئىشغال قىلىپ، ئۇلارنى غەربكە كۆچۈشكە مەجبۇر قىلغان. مىلادىيە 360-370-يىللار ئارىسىدا ھونلار ئاناتولىيىدىكى ئۇفراغا قەدەر يۈرۈش قىلىپ بارغان. بۇ ۋەقەدىن كېيىن، ھونلار كاسپى دېڭىزىنىڭ شىمالىدىن غەربكە قاراپ يۈرۈش قىلغان. ھونلارنىڭ بۇ قېتىمقى يۈرۈش قىلىشى ناھايىتى ھەيۋەتلىك ۋە قورقۇنچلۇق بولغاچقا، بۇ ھەرىكەت شۇ جايلاردىكى مىللەتلەرنىڭ چوڭ كۆچۈشىنى كەلتۈرۈپ چىقارغان [21]. بەزى مەنبەلەردە ھونلار ياۋروپاغا قاراپ كۆچكەندە، ئۇلارنىڭ ئالدىدا بىر بۇغىنىڭ يول باشلاپ ماڭغانلىقى سۆزلىنىدۇ [22]. يەنە بەزى رىۋايەتلەردە ھونلار مائۇتس دەرياسىدىن بىر بۇغىنىڭ ياردىمىدە كېسىپ ئۆتكەنلىكى سۆزلىنىدۇ [23].

مىلادىيە 374-يىلى كۈچلۈك ئاتلىق قوشۇنغا ئىگە ھونلار قارا دېڭىزنىڭ شىمالىغا بېسىپ كەلگەن. لاتىن تارىخچىسى جوردانىسنىڭ مەلۇماتىغا ئاساسلا - نغاندا، بۇ چاغدىكى ھونلارنىڭ داھىيسى بالامبەر (بەزىلەر بالامىر دەپمۇ يازىدۇ. بالامبەر باتۇر تەڭرىقۇتنىڭ 15-نەۋرىسى، چېچى تەڭرىقۇتنىڭ 9-نەۋرىسى ئىدى) دېگەن كىشى ئىدى.

تارىخ سەھنىسىگە مىلادىيە 372-يىلى چىققان بالامبەر ھاكىمىيەت ئىدارە قىلىش جەھەتتە يېتىشكەن سىياسىيون، ھەربىي تەكتىكا سەنئىتى جەھەتتە جەسۇر ۋە ماھىر قوماندان ئىدى. بالامبەر ئالدى بىلەن بۇ ئەتراپتىكى سارمات ۋە سىكت قوۋملىرىنى بويسۇندۇرۇپ، ئۇلاردىن ئۆزىنىڭ ئەسكەرىي كۈچىنى تولۇقلىغان. ئۇنىڭدىن كېيىن، بالامبەر شەرقىي گوتلار ئۈستىگە يۈرۈش قىلغان. بۇ چاغدا قارا دېڭىزنىڭ شىمالىدىكى جايلار گېرمان نەسلىلىك گوتلارنىڭ ئىشغالىيىتى ئاستىدا بولۇپ، دون-دېنپىر دەرياسى ئارىلىقىدىكى جايلاردا شەرقىي گوتلار (ئۈستگوتلار)، ئۇنىڭ غەربىدىكى جايلاردا بولسا غەربىي گوتلار (ۋېستگوتلار) ياشايتتى. غەربىي گوتلارنىڭ غەربىدىكى ترانسىلۋانىيە ۋە گالچىيىدە گىپىدلار، بۈگۈنكى ھۇنگرىيىدە ۋانداللار ياشايتتى. بۇ تۆت گېرمان قوۋمىدىن باشقا، يەنە بۇ ئەتراپتا ئىران ۋە سلاۋيان خەلقلەرىمۇ بار ئىدى.

بالامبەر شەرقىي گوتلارنى مەغلۇپ قىلىشتا بىر تەرەپتىن تۇيۇقسىز ھەم شىددەتلىك ھۇجۇم قىلىش تەكتىكىسىنى قوللانغان بولسا، يەنە بىر تەرەپتىن

ھونلارنىڭ دەھشەتلىك ھەيۋىسىنى نامايان قىلىش ئارقىلىق، ئۇلارنى روھى جەھەتتىنمۇ ئاجىزلاشتۇرغان. شەرقىي گوتلارنىڭ پادىشاھى ئەرمانارىك ھونلار بىلەن بولغان ئۇرۇشتا مەغلۇپ بولۇپ ئۆزىنى ئۆلتۈرۋالغان. ئەرمانارىكنىڭ تەختىگە ۋارىسلىق قىلىدىغان ئوغلى بولمىغاچقا، گوتلار خانلىقىنىڭ باشقا بىر جەمەتىدىن بولغان ۋىتخىمىرنى ئۆزىگە خان قىلىپ تىكلىگەن. ۋىتخىمىر تەختىگە چىققاندىن كېيىن شەرقىي گوتلارنىڭ بۇرۇنقى ھالىتىنى ئەسلىگە كەلتۈرۈش ئۈچۈن، قوشنا مىللەتلەر ئۈستىگە يۈرۈش قىلماقچى بولغان. شەرقىي گوتلارنىڭ قايتىدىن باش كۆتۈرۈشىنى خالىمىغان تاكتىكىلىق بالامبەر شەرقىي گوتلارنىڭ ئارىسىغا ئىتتىپاقسىزلىق ئۇرۇقىنى چېچىپ، ۋىتخىمىرگە قارشى كۈچلەر بىلەن ئىتتىپاق تۈزگەن. شۇ ئارقىلىق ۋىتخىمىرنىڭ ئۆز مەقسىتىنى ئىشقا ئاشۇرۇشىغا پۇرسەت بەرمىگەن. مىلادىيە 375 - يىلى ۋىتخىمىر نامەلۇم بىر كىشى تەرىپىدىن ئېتىلغان ئوققا ئۆلگەن. شۇنىڭ بىلەن، ۋىتخىمىرنىڭ قىسقىغىنا ھۆكۈمرانلىقى ئاخىرلاشقان. ۋىتخىمىر - نىڭ تەرەپدارلىرى ئۇنىڭ ئۆلتۈرۈلگەنلىكىنى ئۇققاندىن كېيىن، ھونلار بىلەن ئۇرۇش قىلىش نىيىتىدىن ۋاز كېچىپ، دىنىستىر دەرياسىنىڭ غەربىدىكى غەربىي گوتلار ئىچىگە قېچىپ بارغان. شەرقىي گوتلارنىڭ كۆپچىلىكى بولسا، ئەسلى جايلىرىدا قېلىپ، ھۇنلارغا بويسۇنغان ①. ھونلار شەرقىي گوتلارنى تارمار قىلغاندىن كېيىن، ئۇلارغا ھۇنىمۇد دېگەن كىشىنى خان قىلىپ سايلىغان. شۇنىڭ بىلەن، جەنۇبىي رۇسىيە دالىسى ھونلارنىڭ ئىلكىگە ئۆتكەن. ھونلار بۇ جايىنى بازى قىلىپ تۇرۇپ ئەتراپقا قاراپ كېڭەيگەن.

شەرقىي گوتلارنىڭ ھونلار تەرىپىدىن تارمار قىلىنغانلىق خەۋىرى غەربىي گوتلار ئىچىگە يېتىپ بېرىشى بىلەنلا، ئۇلار قورقۇپ قاتتىق ساراسىمىگە چۈشكەن. ھونلارنىڭ ئەمدى ھۇجۇم نىشانىنى ئۆزلىرىگە قاراتقانلىقىنى ھېس قىلىپ يەتكەن غەربىي گوتلار، دىنىستىر دەرياسىنىڭ غەربىي تەرىپىگە مۇستەھكەم قورغانلارنى سېلىپ، مۇداپىئەنى كۈچەيتىش ئارقىلىق ھونلارنىڭ دەريادىن ئۆتىشىنى توسماقچى بولغان. غەربىي گوتلارنىڭ پۇختا تەييارلىقىنى كۆرگەن بالامبەر ئايالما ئۇرۇش قىلىش تاكتىكىسىنى قوللىنىپ، غەربىي گوتلار مۇداپىئەسىز قالدۇرغان دىنىستىر دەرياسىنىڭ يۇقىرى ئېقىنىدىن ئايدىڭ كېچىدە كېسىپ ئۆتۈپ، غەربىي گوتلارنىڭ ئۈستىگە يان تەرەپتىن تۇيۇقسىز ھۇجۇم قوزغىغان. ئۇرۇشتا غەربىي گوتلار قاتتىق مەغلۇپ بولغان. پادىشاھ ئاتخانىرىك مەغلۇپ بولغان غەربىي گوتلارنى باشلاپ، رىم ئىمپېرىيىسىگە قاراپ قاچقان. بۇ قېتىمقى ئۇرۇشتا ھونلار ناھايىتى كۆپ ئولجىغا

ئېرىشكەن. غەربىي گوتلار مەغلۇپ بولغاندىن كېيىن، دىنىستىر دەرياسى بىلەن ئىسپانىيە ئارىلىقىدىكى جايلاردا ياشايدىغان ھەر قايسى مىللەتلەر ھونلارنىڭ ھەيۋىتىدىن قورقۇپ، ئارقا-ئارقىدىن رىم ئىمپېرىيىسىگە قېچىپ كىرگەن. مانا بۇ تارىختا ناھايىتى زور سىياسىي ۋە ئىجتىمائىي ئۆزگىرىشلەرنى پەيدا قىلغان مىللەتلەر چوڭ كۆچۈش ھەرىكىتى ئىدى [24]. شۇنداق قىلىپ گوتلار پۈتۈنلەي مەغلۇپ بولغاندىن كېيىن، بالامبەر مىلادىيە 375-يىلى زېمىنى ئېتىل (ۋولگا) دەرياسىدىن، دوناي دەرياسىغىچە سوزۇلغان ياۋروپا ھۇن ئىمپېرىيىسىنى قۇرغان. بۇ ئىمپېرىيىنىڭ پايتەختى دوناي دەرياسىنىڭ تۆۋەنكى ئېقىن بويىدا ئىدى. بۇ جاي ھەر قايسى تەرەپلەرگە بارىدىغان يوللارنى ۋە ھۇنلارغا تەۋە مىللەتلەرنى كونترول قىلىپ تۇرۇشتا مۇھىم ئەھمىيەتكە ئىگە جاي ھېسابلىناتتى.

4. شەرقىي ۋە غەربىي سەپتىكى يۈرۈش

مىلادىيە 375-يىلى بالامبەر ياۋروپا ھۇن ئىمپېرىيىسىنى قۇرغاندىن كېيىن، ئۇ ھۇنلارغا بېقىنغان گوتلار، ئالانلار ۋە تەيفاللاردىن ياردەمچى قىسىم تەشكىل قىلغان. بۇنىڭ بىلەن ھونلارنىڭ ئەسكىرىي كۈچى تېخىمۇ زورىيىپ، ياۋروپادىكى ھەيۋىتى كۈندىن-كۈنگە ئېشىپ بارغان ۋە ياۋروپا ئۈچۈن قورقۇنچىلىق كۈچكە ئايلانغان. مىلادىيە 378 - يىلى ھۇن قوشۇنى دوناي دەرياسىنى كېسىپ ئۆتۈپ، رىم ئىمپېرىيىسىنىڭ ھېچقانداق قارشىلىقىغا ئۇچىرماستىن (ئەمەلىيەتتە رىم ئىمپېرىيىسىنىڭ ھۇنلارغا قارشى تۇرۇشقا جۈرئەت قىلالمىغان)، ھۇنگرىيە تۈزلەڭلىكىگىچە ئىلگىرىلەپ بارغان. ئەمما، ھونلارنىڭ بۇ قېتىمقى سەپىرىدە ھېچقانداق بىر ئىشغالىيەت مەقسىتى يوق ئىدى. ئۇلار پەقەت يېڭى زېمىن ۋە ئۇ يەردە ياشايدىغان مىللەتلەرنىڭ ئەھۋالىنى بىلىپ بېقىشنى مەقسەت قىلغانىدى. شۇڭا، ئۇلار بۇ قېتىمقى يۈرۈشنى تىزلا ئاخىرلاشتۇرۇپ قايتقان. ئەسلىدە ھونلار ئۆزى ئىگىلىمەكچى بولغان جايلارنى ئالدىن كۆزىتىپ تەتقىق قىلاتتى. بۇ خىل ماھىيەتتىكى يۈرۈشلەرنىڭ بەزىلىرى، ھەتتا بىر قانچە يىل داۋاملىشاتتى. بۇ ھونلارنىڭ غەربىي ئىشلار سەنئىتىدىكى بىر تاختىكا ئىدى. ھۇنلاردىن قاتتىق چۆچۈگەن ماركومانلار ۋە كوئادلار (ئۇلار ئاۋىستىرىيىدە ياشايتتى) مىلادىيە 381-يىلى رىم ئىمپېرىيىسىگە قېچىپ بېرىشقا تەييارلىنىۋاتقاندا،

سارماتلار ۋە گوتلارمۇ چېگرىدىن ئۆتۈپ رىم ئىمپېرىيىسىگە قېچىپ كىرگەن. بۇ ۋاقىتتا بەزى گېرمان ۋە ئىران نەسلىلىك خەلقلەرمۇ غەربىي ھۇنگىرىيىدىن يولغا چىقىپ، ئالىپ تاغلىرىدىن ئۆتۈپ ئىتالىيىگە تەھدىت سالغان. ھۇنلارمۇ مىلادىيە 381-يىلىدىن باشلاپ، رىم ئىمپېرىيىسىنىڭ چېگرا بويلىرىدىكى ئۆلكىلەرگە ھۇجۇم قىلىشقا باشلىغان.

ھونلار ئەينى ۋاقىتتا كۈچلۈك دۆلەت ھېسابلانغان رىم ئىمپېرىيىسىگە قارىتا كەڭ كۆلەملىك تېگىش قىلمىغان، ئەمما رىم ئىمپېرىيىسىگە قارىتا ناھايىتى ئەتراپلىق تەييارلىق كۆرگەن. مىلادىيە 391-يىلى ھونلار تىسسا دەرياسى بويىدىكى سارماتلار بىلەن ئىتتىپاق تۈزگەن. شۇ يىلى يەنە چېخىيە تەۋەسىدىكى مىللەتلەر بىلەنمۇ ئىتتىپاق تۈزۈپ، رىم ئىمپېرىيىسىگە قارشى كۈچلەرنى ئۇلغايىتقان.

مىلادىيە 395 - يىلى رىم ئىمپېراتورى تىئودوسى ئالەمدىن ئۆتۈش بىلەن تەڭلا ئىچكى نىزا يۈز بېرىپ، بىر پۈتۈن رىم ئىمپېرىيىسى شەرقىي ۋە غەربىي رىم ئىمپېرىيىسى دەپ، ئىككىگە بۆلۈنۈپ كەتكەن. شەرقىي رىم ئىمپېرىيىسى كونستانتىنوپول (ئىستانبۇل) نى پايتەخت قىلغان. غەربىي رىم ئىمپېرىيىسى يەنىلا رىم شەھىرىنى پايتەخت قىلغان. بىر پۈتۈن رىم ئىمپېرىيىسىنىڭ ئىككىگە بۆلۈنۈپ كېتىشى، ئۇنىڭ ئەسكىرىي كۈچىنى زور دەرىجىدە ئاجىزلىتىۋەتكەنىدى. بۇ ئەھۋال ھونلار ئۈچۈن پايدىلىق بولغان. شۇڭا، ھونلار مىلادىيە 395-يىلى ئىككى سەپ بويىچە رىم ئىمپېرىيىسىگە يۈرۈش قىلغان. شەرقىي سەپتىكى يۈرۈشكە باسقۇچ بىلەن قۇرسىق قوماندانلىق قىلغان. بۇ سەپتىكى ھۇن قوشۇنلىرى قارا دېڭىزنىڭ شىمالىدىن ئاتلىنىپ، دارىيال دەرياسىدىن كېسىپ ئۆتۈپ، فىرات دەرياسىنى بويلاپ، ئالدىغا ئۇچرىغان ھەر قانداق قارشى كۈچنى تارمار قىلىپ، ئاناتولىيىدىكى ئەرزىروم، مالاتىيا، ئادانا، ئوفرا، ئانتاكىيا، ئەنقەرە ۋە قەيسەرى ئەتراپلىرىغىچە يۈرۈش قىلىپ بارغان. ئۇنىڭدىن كېيىن سۈرىيىدىكى سۇر ۋە قۇددۇس شېرىپ شەھەرلىرىگىمۇ ئىلگىرىلەپ بېرىپ، ئەزەربەيجان ئارقىلىق قايتقان. بۇ قېتىمقى يۈرۈشتە ھونلار نۇرغۇن ئولجىغا ئېرىشىپلا قالماي، يەنە 18 مىڭ ئادەمنى ئەسىر ئېلىپ يانغان. قايتىش جەريانىدا ھونلار ئىرانغىمۇ تېگىش قىلغاندا، كۈتۈلمىگەن يەردە ھونلار مەغلۇبىيەتكە ئۇچراپ، ئولجا ۋە ئەسىرلەرنى ئىرانلىقلارغا تارتقۇزۇپ قويغان [25].

شەرقىي سەپتىكى يۈرۈش ناھايىتى قىسقا مۇددەت ئىچىدە ئېلىپ بېرىلغاچقا، شەرقىي رىم ئىمپېرىيىسى بىلەن ئىران ساسانىيلار سۇلالىسى بۇنىڭدىن ئىنتايىن چۆچىگەنىدى. شۇڭا، ئەينى ۋاقىتتا ھونلارنىڭ غەربىي يۈرۈشلىرى توغرىسىدا

كىشىنىڭ ئىشەنگۈسى كەلمىگۈدەك دەرىجىدىكى ئەپسانە-رېۋايەتلەر تارقالغان. تارىخىي مەلۇماتلارغا ئاساسلانغاندا، بۇ خىلدىكى ئەپسانە-رېۋايەتلەردىن ھەر كۈنى بىرى پەيدا بولۇپ تۇرغان. بۇ قېتىمقى يۈرۈش ھونلارنىڭ ئاناتولىيىگە قىلغان ئىككىنچى قېتىملىق سەپىرى ئىدى. مىلادىيە 398-يىلى ھونلار ئاناتولىيىگە ئۈچىنچى قېتىم يۈرۈش قىلغان. بۇ قېتىم شەرقىي رىمنىڭ ياش ئېمپىراتورى ئاركادى ھونلارغا قارىتا ھېچقانداق بىر جىددىي چارە-تەدبىر يۈرگۈزەلمىگەن. ھونلار بۇ يۈرۈشتە نۇرغۇن ئولجىنى غەنىمەت ئالغان.

غەربىي سەپتە بولسا ھۇن قوشۇنى تىراكىياغىچە يۈرۈش قىلىپ بارغان. لېكىن، بۇ سەپتىكى يۈرۈشكە قاتناشقان ھۇن قوشۇنى سان جەھەتتىن ئانچە كۆپ ئەمەس ئىدى. بۇنىڭ ۋاقتى مىلادىيە 400-يىلى ئىدى. بۇ چاغدا بالامبەر ئالەمدىن ئۆتۈپ، ئورنىغا ئوغلى (بەزى مەنبەلەردە نەۋرىسى دېيىلدۇ) يىلدىز (ئۇلدىز-يۇلتۇز) ھۇن تەختىگە چىققان ۋاقىت ئىدى. يىلدىز قوماندانلىق قىلغان غەربىي سەپتىكى بۇ ھۇن قوشۇنىنىڭ دوناي دەرياسىنىڭ غەرب تەرىپىدە پەيدا بولۇشى، شەرقىي ياۋروپادا مىللەتلەرنىڭ ئىككىنچى قېتىملىق چوڭ كۆچۈش دولقۇنىنى كەلتۈرۈپ چىقارغان. بۇ قېتىمقى يۈرۈشتە ھونلاردىن قورقۇپ قاچقان ۋانداللار بىلەن غەربىي گوتلار يەنە بىر قېتىم غەربىي رىم ئىمپېرىيىسىگە قېچىپ كىرگەن. ئەمما، ئالارىك غەربىي گوتلارغا رەھبەرلىك قىلىپ مىلادىيە 401-يىلى رىم شەھىرىگە بېسىپ كىرىپ، بۇ شەھەرنى ئۈچ كېچە-كۈندۈز بۇلاپ-تالىغان. گوتلارنىڭ بۇ تەھدىتى ئاتاقلىق رىم قوماندانى سىلىكخۇ تەرىپىدىن باستۇرۇلغان. ئەگەر، سىلىكخۇ بۇ بۇلاڭچىلىقنى باستۇرالمىغان بولسا، رىم شەھىرىدىن ھېچقانداق بىر ئەسەر قالمىغان بولاتتى.

غەربىي گوتلارنىڭ تەھدىتى ئەمدىلا ئاياغلىشىپ تۇرۇشىغا، غەربىي رىم ئىمپېرىيىسى يەنە بىر چوڭ تەھدىتكە دۇچ كەلگەن. بۇ بولسا رادىگاسنىڭ ھونلاردىن قورقۇپ قاچقان سوۋىپ، كوئاد، بۇرگۇند، ساكسۇن، ئالمان (نېمىس) قاتارلىق قوۋمىلەرنى بىرلەشتۈرۈپ، رىم شەھىرىگە دەھشەتلىك ھالدا بېسىپ كېلىشى ئىدى. رادىگاس رىم شەھىرىنى يەر يۈزىدىن يوق قىلۋېتىشنى ئېلان قىلغان. غەربىي رىمنىڭ ئاتاقلىق قوماندانى سىلىكخۇ پاۋىيا ئۇرۇشىدا رادىگاس بىلەن قاتتىق تۇتۇشقان بولسىمۇ، ئۇنى توسۇپ قالالمىغانىدى. غەربىي رىم ئىمپېرىيىسى ئۆزىنىڭ ئاخىرقى مىنۇتلىرى يېقىنلىشىپ قالغان بۇنداق خەتەرلىك پەيتتە، ھونلارغا باش ئۇرۇپ ئۇلاردىن ياردەم سوراشتىن باشقا ھېچقانداق بىر چىقىش يولى تاپالمىغان. يىلدىز قوماندانلىقىدىكى ھۇن ۋە غەربىي رىمنىڭ بىرلەشمە قوشۇنى مىلادىيە 406-

يىلى 8-ئاي، فىلورسادا راداگاسنى مەغلۇپ قىلىپ ئۇنى ئۆلتۈرگەن شۇنداق قىلىپ يىلدىن غەربىي رىم ئىمپېرىيىسىنى ھالاكەتتىن قۇتقۇزۇپ قالغان [26]. بۇ يەردە شۇنىمۇ تىلغا ئېلىپ ئۆتۈش كېرەككى، ھۇنلارغا بولۇپمۇ، ھونلارنىڭ مەشھۇر داھىيىسى-ئاتتىلاغا نىسبەتەن دۈشمەنلىك پوزىتسىيىسىدە قەلەم تەۋرەتكەن غەرب ئاپتورلىرى، رىم شەھىرىنى بۇلاپ-تالىغان ئالارىك ئۈچۈن بولسۇن ياكى رىم شەھىرىنى يەر يۈزىدىن يوق قىلۋەتمەكچى بولغان راداگاس ئۈچۈن بولسۇن، ئۇلارغا سەلبىي پوزىتسىيە قوللانمىغان. بولۇپمۇ غەرب ئاپتورلىرى رىم شەھىرىنى ھونلارنىڭ قۇتقۇزۇپ قالغانلىقىنى يوشۇرۇپ قېلىش ئۈچۈن، تۈرلۈك سۆز ئويۇنلىرىنى ئىشلىتىشتىن باش تارتىمىغان.

ھونلارنىڭ غەربىي رىمغا ياردەم بېرىشى، ھۇن ئېمپىراتورى يىلدىن 400 - يىلى ئوتتۇرىغا قويغان ھۇن ئىمپېرىيىسىنىڭ تاشقى سىياسىتىدە بەلگىلەنگەن بىر تۈرلۈك ماددا ئىدى. يىلدىن 400 - يىلى تاشقى سىياسىتى شەرقىي رىمغا داۋاملىق بېسىم ئىشلىتىش، بۇنىڭ ئەكسىچە غەربىي رىم بىلەن نورمال مۇناسىۋەتنى ساقلاش ئىدى. چۈنكى غەربىي رىم ئىمپېرىيىسى ئىچىگە بېسىپ كىرىپ، ۋەيرانچىلىق پەيدا قىلغان مىللەتلەر ئەينى ۋاقىتتا يەنە ھۇنلارنىڭمۇ دۈشمىنى بولغاچقا، غەربىي رىم بىلەن ھەمكارلىق ئورنىتىپ، ۋاقىتى كەلگەندە ئۇنىڭغا ياردەم بېرىش يىلدىن 400 - يىلى تاشقى سىياسىتىگە كىرگۈزۈلگەن ئىدى. يىلدىن 400 - يىلى بۇ سىياسىتى تاكى ئاتتىلا دەۋرىگىچە داۋاملاشقان.

5. شەرقىي رىمنىڭ ھۇنلارغا قارام بولۇشى

يىلدىن 409 - يىلى دوناي دەرياسىدىن كېسىپ ئۆتۈپ، بۇ دەريانىڭ جەنۇبىدىكى شەرقىي رىمنىڭ بەزى ئىستراتېگىيلىك جايلارنى ئىشغال قىلىپ، شەرقىي رىم ھۆكۈمىتىگە ھونلارنىڭ ھەيۋىسىنى كۆرسىتىپ قويغان. گرېك مەنبەلىرىگە قارىغاندا، يىلدىن 409 - يىلى شەرقىي رىمنىڭ تىنچلىق ئورنىتىشنى تەلەپ قىلىپ كەلگەن ۋەكىلگە: «مەن كۈن پېتىشقىچە بولغان جايلارنى ئىگىلەيمەن» دەپ ھەيۋە قىلغان ئىدى. يىلدىن 410 - يىلى ئالەمدىن ئۆتكەن. يىلدىن 410 - يىلى دەۋرىدە ھۇن ئىمپېرىيىسىنىڭ زېمىنى شەرقتە بالقاش كۆلىگە قەدەر سوزۇلغان ئىدى [27]. يىلدىن 410 - يىلى ئالەمدىن ئۆتكەندىن كېيىن، ئورنىغا قاراتون تەختىگە چىققان. قاراتون

توغرىسىدا مەنبەلەردە كۆپ مەلۇمات قالدۇرۇلمىغان. پەقەت بىزگە مىلادىيە 412-يىلى شەرقىي رىم ئەلچىسى ئولۇمپىئودوروسنىڭ قاراتوننىڭ ئوردىسىغا بارغانلىقى ھەققىدىكى مەنبەلەر مەلۇم. قاراتوننىڭ ئايىارس، مۇنجۇق، رۇگا ۋە ئوكتار ئىسىملىك تۆت ئوغلى بولغان. بۇلارنىڭ ئىچىدە مۇنجۇق بالدۇرلا ئۆلۈپ كەتكەن.

مىلادىيە 422-يىلى قاراتون ئالەمدىن ئۆتۈپ، ئورنىغا چوڭ ئوغلى رۇگا ئېمپىراتور بولغان. رۇگا ئىنىسى ئايىارىنى «سول قول بىلگە خان» ۋە ئوكتارنى «ئوڭ قول بىلگە خان» ئەمىلىگە قويۇپ، ئۇلارنى ھۇن ئېمپىرىيىسىنىڭ شەرقىي ۋە غەربىي قىسمىغا خان قىلىپ سايلىغان.

رۇگا تەختكە چىققاندىن كېيىن، شەرقىي رىم ھۇن ئېمپىرىيىسىگە مەخسۇس تەيىنلەنگەن جاسۇسلارنى ۋە تەشۋىقاتچىلارنى ئەۋەتىپ، ھۇن قوشۇنىنى ئىسىيان كۆتۈرۈشكە ۋە ھۇنلارغا تەۋە مىللەتلەرنى قوزغىلاڭ كۆتۈرۈپ، ھۇن ئېمپىرىيىسىدىن ئايرىلىپ چىقىشقا كۈچكۈرتكەن. شەرقىي رىم بۇ ئارقىلىق ھۇنلارنى ئىچكى قىسمىدىن غۇلتىپ تاشلىماقچى بولغان. شەرقىي رىمنىڭ بۇ سۈيقەستىنى سېزىپ قېلىپ، قاتتىق غەزەپلەنگەن رۇگا مىلادىيە 422-يىلى ھۇن قوشۇنىنى باشلاپ شەرقىي رىمنىڭ بالقاندىكى ئۆلكىلىرىگە ھۇجۇم قىلىپ، ئۇ جايلارنى بېسىۋالغان. شەرقىي رىم ھۇنلارغا تەڭ كېلەلمەي تىنچلىق ئورنىتىشنى تەلەپ قىلغان. رۇگامۇ شەرقىي رىمنىڭ تەلپىگە قوشۇلغان. نەتىجىدە، شەرقىي رىم ھۇنلارنىڭ تەلپىنى شەرتسىز قوبۇل قىلىپ، ھەر يىلى ھۇنلارغا باج سۈپىتىدە 350 لىرا ئالتۇن تاپشۇرۇشقا قوشۇلغان.

ھۇنلاردىن قاتتىق دەككىسىنى يەپ ناھايىتى كۆپ باج تاپشۇرۇشقا مەسئۇل بولغان شەرقىي رىم ئېمپىرىيىسى، مىلادىيە 423-يىلى غەربىي رىم ئېمپىرىيىسىنى ئۆزىگە قوشۇۋېلىش ئۈچۈن قوشۇن ئەۋەتكەن. غەربىي رىم ئېمپىرىيىسى بۇ قېتىم يەنە ھۇنلاردىن ياردەم سوراشقا مەجبۇر بولغان. رۇگانىڭ 60 مىڭ كىشىلىك قوشۇن بىلەن ياردەمگە كەلگەنلىكىنى كۆرگەن شەرقىي رىم قوشۇنى، ئۇرۇشقا كىرمەستىنلا ئالدىراپ-تېنەپ چېكىنىپ كەتكەن. گەرچە، بۇ قېتىم زور ئۇرۇش پارتلىمىغان بولسىمۇ، لېكىن رۇگا شەرقىي رىمدىن بۇ قېتىمقى يۈرۈشنىڭ ھەربىي چىقىملىرىنى تولۇق تۆلىتىۋالغان. شۇنىڭ بىلەن ھۇنلار غەربىي رىمنى يەنە بىر قېتىم ھالاكەتتىن قۇتقۇزۇپ قالغان. شەرقىي رىم بولسا ھۇنلارغا قارام دۆلەتكە ئايلانغان.

شەرقىي رىم تارىخچىسى پىرىسكوسنىڭ مەلۇماتىغا قارىغاندا، شەرقىي رىم ئېمپىراتورى تىئودوروس ھۇنلار بىلەن يامانلىشىپ قېلىشتىن قورقۇپ، يىللىق باجنى

ۋاقتى-ۋاقتىدا، بەلگىلەنگەن مىقداردا تاپشۇرۇپ تۇرغان بولسىمۇ، لېكىن ئۇ يەنىلا ھۇنلارغا تەۋە مىللەتلەرنى ئاستىرىتتىن كۈچكۈرتۈش ھەرىكىتىنى زادىلا توختاتمىغان. شۇڭا رۇگا تىئودوروسنىڭ بۇ يامان نىيىتىنى بەربات قىلىش ئۈچۈن، شەرقىي رىمنىڭ ھۇن ئىمپېرىيىسى تەۋەسىدىكى مىللەتلەردىن مۇئاشلىق ئەسكەر قوبۇل قىلىشنى ۋە شەرقىي رىم سودىگەرلىرىنىڭ ھۇن تۇپرىقىدا ئەركىن سودا قىلىشنى چەكلىگەن. رۇگا يەنە تىئودوروس نى شەرقىي رىمغا قېچىپ بارغان ھۇن دۆلەت ئەمەلدارلىرىدىن ئاتاقام بىلەن ماماننىڭ ئوغۇللىرىنى ۋە باشقا ھۇن قاچاقلىرىنى دەرھال ئۆتكۈزۈپ بېرىشكە زورلىغان. ئىلاجىسىز ئەھۋالدا قالغان تىئودوروس ھونلار بىلەن مۇناسىۋەتنى ياخشىلاپ، كېلىشىم تۈزۈش ئۈچۈن، مىلادىيە 434-يىلى بىر ئەلچىلەر ئۆمىكىنى ھۇن ئىمپېرىيىسىگە ئەۋەتكەن. ئەلچىلەر ئۆمىكى يېتىپ كەلگەن چاغدا، رۇگا ئالەمدىن ئۆتۈپ ئورنىغا مۇنجۇقنىڭ ئوغلى ئاتتىلا ھۇن تەختىگە چىققانىدى. شەرقىي رىم رۇگادىن ئىبارەت بۇ كۈچلۈك رەقىبىدىن قۇتۇلغىنىغا ناھايىتى خوش بولغان. شۇ ۋاقىتتىكى خرىستىئان دىنىي ئېپىسكوپى پروكۇلۇس چېركاۋدا «تەڭرى تەقۋادار تىئودوروسنىڭ دۇئاسىنى قوبۇل قىلىپ، شەرقىي رىم ئۈستىدىكى تەھدىتنى يوقاتتى» [28]، دەپ ۋەز ئېيتقان. لېكىن، بۇ چاغدا تىئودوروس يېڭىدىن تەختكە چىققان ئاتتىلانىڭ، شەرقىي رىم ئۈچۈن رۇگادىنمۇ بەكرەك قورقۇنچلىق كۈچ ئىكەنلىكىنى ئويلاپمۇ باقمىغانىدى.

سۆزى بولسا فىن-ئۇغۇر تىلىدىن كەلگەن. مەھمۇد قەشقىرى «تۈركى تىللار دىۋانى»دا ئېتىل دەرياسىنى «ئەدىل» دەپ ئاتاپ، ئۇنى قىپچاق دالىسىدىكى بىر دەريانىڭ نامى، دەپ كۆرسەتكەن ھەم بۇ دەرياغا مۇناسىۋەتلىك تۆۋەندىكى شېئىرنى قۇشۇمچە قىلغان:

ئېتىل «ئەدىل» سۈيى ئېقىپ تۇرار،
قىيا تۈۋىگە سوقۇپ تۇرار.
بېلىق-پاقا تولۇپ تۇرار،
كۆلچەك ئىچى تېشىپ تۇرار[30].

«ئاتتىلا» دېگەن ئىسىمنى تۇنجى قېتىم پىرىسكوس «ئاتتىلاس» دەپ تىلغا ئالغان. گېرىك تىلىدا «ئاس» سۆزى قوشۇمچە ھېسابلىناتتى. گېرىكلار تۈركىي تىلىدا «ئا» ۋە «ئە» تاۋۇشلىرى ئۈچۈن «oc» بەلگىسىنى قوللانغان. شۇڭا، پىرىسكوس «ئاتتىلاس» دەپ تىلغا ئالغان ئىسىمنى «ئاتتىل» ياكى «ئەتتىل» دەپ ئوقۇشقا ھەم بۇ ئىسىمنىڭ دەل ۋولگا دەرياسىنىڭ تۈركچە ئىسمىدىن كېلىپ چىققانلىقىنى چۈشىنىشكە بولىدۇ.

ئاتتىلا ئېتىل دەرياسى بويىدا تۇغۇلغاچقا، ئۇنىڭغا بۇ دەريانىڭ ئىسمى قويۇلغان. بۇ خىل ئادەت تۈركىي تىللىق مىللەتلەرنىڭ تارىخىدا كۆپ ئۇچرايدۇ [31]. دېمەك، ئاتتىلاغا «چوڭ دەريا»، «ئېقىن»، «سۇ» دېگەن مەنىلەردىكى ئاتىل دېگەن ئىسىم قويۇلغان بولۇپ، ئەينى ۋاقىتتا بۇ ئىسىم «ئاتتىلا» دېگەن شەكىلدە ئومۇملىشىپ كەتكەن.

2. ئاتتىلا ۋە بىلەدا

ئاتتىلا مىلادىيە 400-يىلى تۇغۇلغان. ئۇنىڭ دادىسى مۇنجۇق بالدۇرلا ئالەمدىن ئۆتكەچكە، ئاتتىلا تاغىسى رۇگانىڭ يېنىدا چوڭ بولغان. ئاتتىلا كىچىكىدىنلا ناھايىتى ئەقىللىق، ھوشيار ھەم جاسارەتلىك بولغاچقا، رۇگا ئاتتىلانى ئۆزى بىلەن نۇرغۇن ئۇرۇشلارغا قاتناشتۇرۇپ، ئۇنىڭغا ھەربىي ماھارەت ئۆگەتكەن ھەمدە ئۇنىڭغا ھونلارنىڭ ئىچكى تاشقى سىياسەتلىرىنى پىششىق تونۇتقانىدى. ئاتتىلا ياش

ۋاقتىدا بىر مەزگىل رىم ئىمپېرىيىسىدە گۆرەدە تۇرغان. ئاتتىلا گۆرەدە تۇرغان مەزگىلدە، رىم ئىمپېرىيىسىنىڭ بارلىق ئاجىزلىق ۋە زىددىيەتلىرىنى تولۇق تونۇپ يەتكەن. كېيىن ئاتتىلا شەرقىي رىمگە قوللانغان سىياسىتىدە ئۆز ۋاقتىدا ئېرىشكەن تەجىربىلىرىگە ئاساسلانغان. دېمەك، ئاتتىلا تەختكە چىققان مەزگىلدە ئۇ سىياسىي ۋە ھەربىي جەھەتتە كۈچلۈك تالانت ئىگىسىگە ئايلىنىپ بولغانىدى.

مىلادىيە 434-يىلى رۇگا ئالەمدىن ئۆتۈپ، ئاتتىلا بىلەن ئۇنىڭ ئاكىسى بىلەدا «بۇدا» بىرلىكتە ھۇن ئىمپېرىيىسىنىڭ تەختىگە چىققان. مەلۇماتلارغا ئاساسلانغاندا، ئاتتىلانىڭ باشقۇرۇشىدىكى جايلار ھۇن ئىمپېرىيىسىنىڭ شەرقىي قىسمىدىكى جايلار، بىلەدانىڭ باشقۇرۇشىدىكى جايلار ھۇن ئىمپېرىيىسىنىڭ غەربىي قىسمىدىكى جايلار ئىدى.

بىلەدا ئويۇن تاماشىغا ئامراق، دۆلەت ئىشى بىلەن ئانچە كارى يوق ئىدى. شۇڭا، دۆلەتنىڭ چوڭ-چوڭ سىياسىي ۋە ھەربىي ئىشلىرىنى ئاتتىلا ئۆزى باشقۇرغان. شۇنداقتىمۇ، ئاتتىلا يەنىلا ئاكىسىنىڭ نامىدا بولسىمۇ خان دەپ ئاتىلىشنى خالىمىغان. ئاخىرى بىلەدا مىلادىيە 445-يىلى ئاتتىلا تەرىپىدىن ئۆلتۈرۈلگەن. قەدىمكى مەنبەلەردە بۇ ھەقتە بەزى مەلۇماتلار قالدۇرۇلغان. مەسىلەن جوردانىس: «ئاتتىلا ئاكىسى بىلەدا بىلەن بىرلىكتە ھۆكۈمرانلىق قىلىشقا باشلىغان بولسىمۇ، لېكىن ئۇ ئۆزىنىڭ پىلانىنى تولۇق ئىشقا ئاشۇرۇش ئۈچۈن ۋە ئۆزىنىڭ ھوقۇقىنى يۇقىرى كۆتۈرۈش ئۈچۈن بىلەدانى ئۆلتۈرگەن. شۇنىڭ بىلەن، ئاتتىلا ھۇن ئىمپېرىيىسىنىڭ پۈتۈن ھوقۇقىنى قولغا كەلتۈرگەن» دەيدۇ.

ماركىللىنوسمۇ بۇ ھەقتە: «ھونلارنىڭ خانى بىلەدانى ئاتتىلا ھىيلە بىلەن يوق قىلدى» دەپ يازغان. لېكىن، مىلادىيە 448-يىلى ئاتتىلانىڭ قېشىغا كەلگەن شەرقىي رىم ئەلچىلەر ئۆمىكىنىڭ ئەزالىرىدىن بىرى بولغان تارىخچى پىرىسكوس، بىلادانىڭ ئىسمىنى بىر قانچە يەردە تىلغا ئالغان ھەمدە ئۇ ھەمراھلىرى بىلەن بىلەدانىڭ بىر خانىنىڭ ئۆيىدە مېھمان بولغان بولسىمۇ، لېكىن بىلەدا پاجئەسى توغرىسىدا بىر نېمە دېمىگەن. بەزى مەنبەلەرگە قارىغاندا، بىلەدا ھايات ۋاقتىدا ئاتتىلانىڭ ياردەمچىسى سۈپىتىدە ھونلارنىڭ ئىچكى-تاشقى سىياسىتىنى بىر تەرەپ قىلىشقا ئارلاشقانلىقى مەلۇم. ھەتتا، مىلادىيە 441-يىلى بىلەدا ئۆز نامىدا كۈمۈش تەڭگە پۇل قۇيۇرغانىدى. بۇ پۇلنىڭ ئالدى تەرىپىدە بۇدا(بىلەدا) دېگەن خەت چۈشۈرۈلگەن. ئارقا تەرىپىگە «بۇدا، 441-يىل» دېگەن خەت چۈشۈرۈلگەن. تارىخى مەنبەلەرگە قارىغاندا، بىلەدا ئويۇن-تاماشىغا ئامراق كىشى بولۇپ، ھەر ۋاقىت

خوشال-خۇرام، كۈلكە-چاقچاق ئىچىدە ئۆتۈشنى خالايتتى. شۇڭا، ھاكىمىيەت ئىشلىرىنى ئېغىر يۈك دەپ بىلەتتى. ئاتتىلاننىڭ بىلەدانى ھاكىمىيەت ئىشلىرىغا ئانچە كۆپ ئارلاشتۇرماستىكى، مۇشۇ سەۋەبتىن بولۇشى مۇمكىن. بۇ ھەقتە پىرسكوس مۇنداق دەپ مەلۇمات بەرگەن: «ھونلارنىڭ قولغا چۈشكەن ئەسەرلەر ئىچىدە زەركۇن ئىسىملىك بىر ئەرەب قىزىقچىسى بار ئىدى. ئۇ ئاتتىلاننىڭ سارىيىغا ئېلىپ كېلىنگەندە، ئاتتىلا ئۇنى زادىلا ياقىتۇرمىغان. بىلەدا بولسا ئۇنىڭ ئەرەبچە، گوتچە، لاتىنچە ۋە ھىندىچە سۆزلەر بىلەن ئارىلاشقان قىزىقارلىق سۆزلىرىنى ناھايىتى ياقىتۇرۇپ قالغان. شۇڭا، ئۇنى يېنىدا ئېلىپ قالغان. بىر كۈنى بۇ ئەرەپ قىزىقچىسى قېچىپ كەتكەن. بىلەدانىڭ ئادەملىرى ئۇنى تۇتۇپ كېلىپ، بىلەداغا تاپشۇرغان. بىلەدا ئۇنىڭدىن نېمە ئۈچۈن قاچقانلىقىنى سورىغاندا، ئۇ ئۆزىنىڭ توي قىلىش نىيىتىنىڭ بارلىقىنى ئېيتقان. بۇنى ئاڭلاپ بىلەدا قاقلاپ كۈلۈپ كەتكەن ھەمدە دەرھال چوڭ خانىشنىڭ كېنىزىكىدىن بىرنى تاللاپ چىقىپ، زەركۇننى ئۆيلەپ قويغان. بىلەدا ئۆلگەندىن كېيىن، ئاتتىلا ئۇنى غەربىي رىم ئېمپىرىيىسىنىڭ قوماندانى ئانتوسقا بېرىۋەتكەن». مانا بۇنىڭدىن مەلۇمكى، بىلەدا بىلەن ئاتتىلاننىڭ خاراكتېرى، قىزىقىشى ۋە سىياسىي-ھەربىي ئىشلارغا بولغان قارشى تۈپتىن ئوخشىمايتتى.

بىلەدا ياۋروپا مىللەتلىرىنىڭ رىۋايەتلىرىدە ئاتتىلادەك كەڭ ئورۇن ئالالمىغان. نېمىسلارنىڭ «نېبۇڭلار ھەققىدە قوشاق» ناملىق ئىپوسىدا بىلەدانىڭ ئىسمى «بىلۈدەل» دېگەن ئىسىم بىلەن تىلغا ئېلىنىدۇ. بۇ ئىپوستا ئېيتىلىشچە، كرىمخىل ئەزەل بىلەن توي قىلىشقا قۇشۇلغاندىن كېيىن، ئۇنىڭ تۇلۇندىكى سارىيىغا سالامغا بېرىش ئۈچۈن، ئەزەل تەرەپتىن 24 نەپەر ۋەكىل ئەۋەتىلىدۇ. بۇلارنىڭ ئىچىدە بىلۈدەلمۇ بار ئىدى. توي مەركىسى دەسلەپ ۋىنادا، كېيىن، ئەزەلنىڭ پايتەختى ئەزەلبورگدا ئۆتكۈزۈلىدۇ. كرىمخىل ئۆزىنىڭ ئۆلتۈرۈلگەن ئېرى سىگفردنىڭ ئىنتىقامىنى ئېلىش ئۈچۈن، نېبۇلۇڭلار (بۇرگۇندلار) نى ئۆزى بىلەن بىرلىكتە ئەزەلنىڭ سارىيىغا كېلىشكە تەكلىپ قىلىدۇ. خانىشنىڭ بۇ پىلانىدىن قىلچە خەۋەرسىز ئەزەل ئۇلارنى قىزغىن كۈتۈۋالىدۇ. بۇلارنىڭ ئىچىدە سىگفردنىڭ قاتىلى خاگىن دېگەن كىشىمۇ بار ئىدى. كرىمخىل ئۆزىنىڭ پىلانىنى ئىشقا ئاشۇرۇش ئۈچۈن، بىلۈدەلنىڭ ياردىمىگە ئېرىشىدۇ. شۇنداق قىلىپ، ھونلار بىلەن نېبۇلۇڭلار ئوتتۇرىسىدا ئۇرۇش پارتىلايدۇ. بۇ ئۇرۇشتا تۇنجى بولۇپ، بىلۈدە جېنىدىن ئايرىلىدۇ. [32].

بىلەدا ھەققىدە ھۇنگىرلار ئارىسىدىمۇ بەزى رىۋايەتلەر تارقالغان. ئەرد رىۋايىتى ياكى باشقا رىۋايەتلەردە ئېيتىلىشچە، قادار قەبىلىسىدىن كېلىپ چىققان بۇدا بەندە گۆزنىڭ ئوغلى بولۇپ، ئۇنىڭ ئەتەلە (ئاتتىلا) ۋە كەۋە (رۇۋا) دەيدىغان ئىككى ئىنىسى بولغان. بۇدا ھۇنلارنىڭ يەتتە چوڭ قوماندانلىرىنىڭ بىرى ھېسابلىناتتى. رىملىقلار بىلەن ئېلىپ بېرىلغان جەسۇمائۇر (ئاۋىستىرىيىدىكى زىسەلمائۇر) ئۇرۇشىدا ھۇن قوماندانلىرى ئۆلتۈرۈلدى. پەقەت بۇدا ھايات قالدۇ. بۇدا بىلەن ئەتەلە ھۇن ئىمپېرىيىسىنى ئىككىگە بۆلۈپ باشقۇردۇ. تىسسا دەرياسىغىچە بولغان شەرقىي قىسمىدىكى جايلار بۇداغا، تىسسا دەرياسىنىڭ غەربىي قىسمىدىكى جايلار بولسا، ئەتەلەگە قارايدۇ. ئەتەلە بىر قېتىم غەرب مىللەتلىرى بىلەن ئۇرۇش قىلىۋاتقان چاغدا، بۇدا ئەتەلەگە بەرگەن ۋەدىسىدىن يېنىۋېلىپ، ئۆزىنىڭ پايتەختى سىچامبىرا (ئوكۇپىنكوم - بوداپىشتىكى بۇدا شەھىرى) غا كۆچىدۇ ھەمدە بۇ جاينى ئۆزىنىڭ ئىسمى بىلەن باغلاپ «بۇداۋارا» (بۇدا قەلئەسى) دەپ ئاتايدۇ. بۇ ۋەقەدىن خەۋەر تاپقان ئەتەلە دەرھال ئۇرۇشنى توختىتىپ دۆلىتىگە قايتىپ كېلىپ بۇدانى ئۆلتۈرۈپ، جەستىنى دوناي دەرياسىغا تاشلىۋېتىدۇ. ئارقىدىن بۇداۋارانى «ئەتەلە ۋارا» (ئاتتىلا قەلئەسى) دەپ ئاتاشقا بۇيرۇق چۈشۈرىدۇ. نېمىسلار بۇ بۇيرۇققا ئەمەل قىلىپ، «ئەتەلەبورگ» دەپ ئاتايدۇ. لېكىن، بۇ بۇيرۇققا بويسۇنمىغان ھۇنگىرلار بۇ شەھەرنى يەنىلا «بۇداۋارا» دەپ ئاتاۋېرىدۇ.

ھۇنگىر رىۋايەتلىرىدە يەنە بىلەدانىڭ ئۆلتۈرۈلۈشى ھەققىدە باشقا سەۋەبلەرنىڭ بار ئىكەنلىكىمۇ سۆزلىنىدۇ. بىر رىۋايەتتە مۇنداق ئېيتىلىدۇ: ئەتەلەنىڭ كۈندىن - كۈنگە يۇقىرى ئۆرلەۋاتقان نام-ئابرويى ۋە كۈچ قۇدرىتى بۇدادا قاتتىق ئۆچمەنلىك پەيدا قىلىدۇ. شۇنىڭ بىلەن بۇدا ئىنىسى ئەتەلە بىر قېتىم دۈشمەنلەر بىلەن ئۇرۇش قىلىۋاتقان چاغدا، ئەتەلەنىڭ سارىيىدىن ئۇنىڭغا دۇنيانى ھاكىمىيەت ھوقۇقىنى ئاتا قىلغان سېھىرلىك قېلىچىنى ئوغرىلاپ قاچىدۇ. بۇنىڭدىن خەۋەر تاپقان ئەتەلە ئۇرۇشنى توختىتىپ، مەملىكىتىگە قايتىپ، بۇدانىڭ ئۈستىگە يۈرۈش قىلىدۇ. بۇدا قۇلغا سېھىرلىك قېلىچىنى ئېلىپ، ئەتەلەگە قارشى ئۇرۇشقا كىرىدۇ. لېكىن، بۇدانىڭ قولىدا بۇ قىلىچ ئۆزىنىڭ سېھىرى كۈچىنى يوقىتىپ، ئادەتتىكى قېلىچقا ئايلىنىپ قالىدۇ. ئۇرۇشتا ئەتەلە بۇدانى ئۆلتۈرۈپ، تەڭرى تەرىپىدىن ئۆزىگە بېرىلگەن بۇ مۇقەددەس قېلىچنى قايتۇرۋالىدۇ [33].

بىلەدانىڭ ئۆلۈمى ھەققىدىكى رىۋايەتلەردە بىلەدا ۋە ئاتتىلاننىڭ پايتەختىنىڭ بۈگۈنكى ھۇنگىرىيىنىڭ پايتەختى بۇداپېشت بىلەن مۇناسىۋەتلىك ئىكەنلىكىنى

سۆزلەنگەن. مەلۇمكى، بۇداپېشت شەھىرى بۇدا ۋە پېشت شەھىرىدىن ئىبارەت ئىككى شەھەردىن تەشكىل تاپقان. پېشت شەھىرى مىلادىيە 13- ئەسىردىن كېيىن بىنا قىلىنغان. بۇدا شەھىرى ئۇزۇن تارىخقا ئىگە بولۇپ، مىلادىيەدىن بۇرۇنقى 2- ئەسىردىن باشلاپ ئوكۇپىنكوم (سىچامبىرا) دەپ ئاتالغان. ئاتىلا دەۋرىدە بىلەدا ئوكۇپىنكومنى پايتەخت قىلغان. ھونلار بىلەدا (بۇ شەرقىي رىم مەنبەلىرىدىكى ئاتىلىشى) نى بۇدا دەپ ئاتىتتى. شۇڭا بۇ شەھەر «بۇدا قەلئەسى» دەپ ئاتالغان. ھۇنگىر تارىخچىسى ئانونموس ئاتىلاننىڭ ئوكۇپىنكومنى ئۆزگەرتىپ پايتەخت قىلغانلىقىنى، ھۇنگىرلارنىڭ بۇ يەرنى بۇدانىڭ نامىغا باغلاپ، «بۇدا قەلئەسى» [34] دەيدىغانلىقىنى تىلغا ئالغان. دېمەك، يۇقىرىدىكى مەنبەلەرگە ئاساسلانغاندا ئاتىلا ھازىرقى بۇداپېشتنى پايتەخت قىلغان.

شەرقىي رىم تارىخچىسى پىرسكوسنىڭ مەلۇماتىغا ئاساسلانغاندا، ئاتىلا نىڭ پايتەختى چوڭ بىر يېزىغا جايلاشقان بولۇپ، ئاتىلاننىڭ ئوردىسى ئېگىز بىر دۆڭلۈك ئۈستىگە قۇرۇلغان. ئۇنىڭ كەينىگە ئاتىلاننىڭ يېقىن ئادىمى ئۇنىگۇس (تۈرۈكچە ئون ئىككى دېگەنلىك بولىدۇ) نىڭ سارىيى جايلاشقان. ئاتىلاننىڭ پايتەختىدە چوڭ-كىچىك سارايلار، خەلقنىڭ ئولتۇراق ئۆيلىرى، ھەربىي بازىلار، قورال-ياراق ۋە يېمەك-ئىچمەك ساقلايدىغان ئامبارلارنىڭ ھەممىسى ياغاچتىن سېلىنغان. ئاتىلاننىڭ پايتەختىدىكى بىردىن-بىر تاش قۇرۇلۇش بولسا، ئۇنىگۇسنىڭ مۇنچىخانىسى ئىدى. ھونلار بۇ قۇرۇلۇشنى سېلىشتا ئەسەر ئالغان ياكى تەكلىپ بويىچە ئېلىپ كەلگەن رىم ئۇستىكارلىرىنى ئىشلەتكەن. ئاتىلاننىڭ ئوردىسىدىكى تامنىڭ ھەممە يېرىگە قاپارتما نەقىشلەر ئويۇلغان، يەرگە گىلەم سېلىنغان. ئوردا ئىچىنىڭ بېزىلىشى گېرىك-رىم ئۇسلۇبىدا ئىدى [35].

3. ئاتىلا ۋە شەرقىي رىم ئىمپېرىيىسى

مىلادىيە 434-يىلى شەرقىي رىمنىڭ ئەلچىلىرى ھۇن ئىمپېرىيىسىنىڭ پايتەختىگە يېتىپ كەلگەن چاغدا، رۇگا ئالەمدىن ئۆتۈپ، ئورنىغا ئاتىلا تەختكە چىققان ئىدى. شۇنىڭ بىلەن شەرقىي رىمنىڭ ئەلچىلىرى ئاتىلا بىلەن كۆرۈشكەن. ئاتىلا شەرقىي رىمنىڭ ئەلچىلىرىنى مارگۇس شەھىرىدە (ھازىرقى يۇگوسلاۋىيەدە) ئاتىنىڭ ئۈستىدە تۇرۇپ قارشى ئالغان ھەم ئۇلار بىلەن ئات ئۈستىدە تۇرۇپ سۆھبەت

ئۆتكۈزگەن. ئىككى دۆلەت ئوتتۇرىسىدىكى تىنچلىق سۆھبىتىدە ئاتتىلا رىم ئەلچىلىرىگە تاغىسى رۇگادىنمۇ بەكرەك قاتتىق پوزىتسىيىدە بولۇپ، تېخىمۇ ئېغىر شەرتلەرنى ئوتتۇرغا قويغان. شەرقىي رىم ئەلچىلىرى ئۇنىڭ شەرتلىرىنى شەرتسىز قوبۇل قىلىشقا مەجبۇر بولغان. بۇ قېتىمقى كېلىشىم تارىختا «مارگۇس كېلىشىمى» دەپ ئاتالغان. بۇ كېلىشىمنىڭ مەزمۇنى مۇنداق ئىدى:

1. شەرقىي رىم ئىمپېرىيىسى ھەر يىلى ھۇنلارغا تاپشۇردىغان باجنى بىر ھەسسە ئاشۇرۇپ 700 لىرا ئالتۇنغا كۆپەيتىش.

2. ھۇن قاچاقلىرىنى شەرقىي رىم ئىمپېرىيىسىگە كىرگۈزمەسلىك، ھازىرغا قەدەر قېچىپ بارغانلارنى قايتۇرۇپ بېرىش.

3. ھۇنلار تۇتۇپ تۇرۇۋاتقان مەزگىلدە، قېچىپ كەتكەن شەرقىي رىم ئەسەرلىرىنى قايتۇرۇپ بېرىش ياكى ھەر بىرى ئۈچۈن سەككىز لىرا ئالتۇن تاپشۇرۇش.

4. شەرقىي رىم ئىمپېرىيىسى ھۇنلارغا قارايدىغان مىللەتلەر بىلەن ھەر قانداق شەكىلدە ئىتتىپاق تۈزمەسلىك.

5. ئىككى دۆلەت ئوتتۇرىسىدىكى سودا-سېتىق ئىشلىرىنى چېگرا رايۇنىدىكى بەلگىلەنگەن رايۇندا ئېلىپ بېرىش ①.

ئاتتىلارنىڭ شەرتىنى رەت قىلالىمىغان تىئودورۇس ھۇن قاچاقلىرىنى دەرھال ئاتتىلارغا ئۆتكۈزۈپ بەرگەن. ئاتتىلا ھۇن قاچاقلىرىنى شەرقىي رىم تەۋەسىدىكى، فارسوس (بۈگۈنكى بۇلغارىيىدىكى خىرسوۋا) تا دارغا ئېسىپ ئۆلتۈرگەن. بۇ ۋەقەدىن كېيىن، ھۇنلارنىڭ ئىچىدىلا ئەمەس، بەلكى يەنە شەرقىي ۋە غەربىي رىم ئىمپېرىيىسى دائىرىسىدە ۋە باشقا مىللەتلەر ئارىسىدا ئاتتىلانىڭ نامى تىلغا ئېلىنسلا، كىشلەر چۆچۈپ تىترەپ كېتىدىغان ھالەت كۆرۈلگەن.

مىلادىيە 434-يىلى ئىمزالانغان مارگۇس كېلىشىمىدىن كېيىن، ئاتتىلا ئىمپېرىيىسىدىكى ھەر قايسى مىللەتلەر ئوتتۇرىسىدىكى دوستلۇق ئالاقىسىنى كۈچەيتىپ، مەركىزىي ھاكىمىيەتنى كۈچەيتىپ، مەركىزىي ھاكىمىيەتنى تېخىمۇ مۇستەھكەملەش ئۈچۈن، ئۆزى مەخسۇس ئاتلىق ھالدا ئىمپېرىيىنىڭ شەرقىي قىسمىنى كۆزدىن كەچۈرگەن. بۇ جەرياندا ئاتتىلا مىلادىيە 435-يىلى ئىتىل (ۋولگا) دەرياسى بويىدىكى ساراغۇرلارنىڭ قوزغىلىڭىنى بېسىقتۇرغان. مىلادىيە 436-يىلى ئوكتارنىڭ قوماندانلىقىدا رىيىن دەرياسىنىڭ بويىدا بۇرگۇندلارنىڭ ھۇجۇمىنى مەغلۇپ قىلىپ، ئۇلارنىڭ خانى گۇندىكارنى ئۆلتۈرگەن. رىۋايەتلەرگە قارىغاندا، بۇ

قېتىمقى ئۇرۇشتا گۇندىكار بىلەن بىرگە ئۆلگەن بورگوندىلارنىڭ سانى 20 مىڭغا يەتكەن. ② مۇشۇ مەزگىلدە ھۇنلارغا بويسۇنغان مىللەتنىڭ سانى 45 كە يەتكەن. قەدىمكى غەرب تارىخ - چىلىرنىڭ مەلۇماتىغا قارىغاندا، مۇشۇ مەزگىللەردە ھۇن ئىمپېرىيىسىنىڭ غەربى قىسىم مەركىزى بولغان دۇناي دەرياسى بويىدا ۋە شەرقىي قىسىم مەركىزى بولغان دىنىپەر دەرياسى بويىدا تۆۋەندىكىدەك مىللەتلەر جايلاشقان.

1. گېرمانلار: (شەرىقتىن غەربكە) شەرقى گوتلار، گىپىدىلەر، تۈركىڭلەر، سۇئىلەر، ماركومانلار، كۇئادىلار، ھېروللار، رۇگىلەر، ۋە سىكىرلەر.

2. سىلاۋيانلار: (ئوتتۇرا ۋە غەربىي روسىيەدە) ۋېنىدلار، ئانتلار ۋە سىكلاۋىنلەر.

3. پارىسلار - ئىرانلىقلار: (كاۋكازدىن دونايغا قەدەر تارقاق ھالدا تارقالغان)

ئالانلار، سارماتلار، باشتانارلار، نىيۇرلار ۋە روشۇلانلار.

4. فىن - ئۇغۇرلار: (ئورالدىن - بالتىق دېڭىزىغا قەدەر) چەرەمىشلەر، مۇردىۋىنلەر،

مەريالار، ۋېشلەر، چۇدلار، ئىستىلەر ۋە ۋىدىۋارلەر.

5. تۈركىي تىللىق مىللەتلەر: (ئىتىل دەرياسىنىڭ شەرقىي ۋە قارا دېڭىزنىڭ

شىمالىدىكى تۈزلەڭلىكلەردە) ھۇنلار، بىتتۇرلار، بۇئىسكلەر، بىتتىغۇرلار، قۇتۇرغۇرلار،

ئالتىغۇرلار، ساراغۇرلار، ئوغۇزىلار، سابارلار، (سابىرلار)، ئاكتىرلار (ئاق ھازارلار) ۋە

باشقىلار. ئاتتىلا مىلادىيە 434-440-يىللاردا شەرقىي رىمگە ھېچقانداق بىر تىگىش

قىلمىدى. چۈنكى، ئۇ بۇ مەزگىلدە دۆلەتنىڭ ئىچكى ئىشلىرى بىلەن بەئىت

بولغانىدى. مىلادىيە 440-يىلىدىن كېيىن، ئاتتىلا نىشانىنى شەرقىي رىمگە قاراتتى.

ئاتتىلانىڭ بۇنداق قىلىشىدىكى سەۋەبى بولسا، شەرقىي رىم ئىمپېراتورى تىئودورۇس

كېيىنكى چاغلاردا مارگۇس كېلىشىمنىڭ بەلگىلىمىسىگە خىلاپ ھالدا، ھۇن

ئىمپېرىيىسىدىن قېچىپ بارغان قاچاقلارنى قايتۇرۇپ بەرمىگەن ھەمدە ئۇلارنىڭ

بەزىلىرىنى يۇقىرى ۋەزىپىلەرگە قويغان. ئىككى دۆلەتنىڭ چىگراسىدىكى ئورتاق

بازاردا رىم سودىگەرلىرى ھۇن سودىگەرلىرىنى ئالداپ نۇرغۇن پايدىغا ئېرىشىۋالغان،

يەنە بىر تەرەپتىن مارگۇس ئېپىسكوپى ھۇنلارنىڭ بىر قەبرىستانلىقىنى ئېچىپ

بولغان. بۇ قەبرىستانلىق ھۇنلارنىڭ ئولۇغ كىشىلىرى دەپنە قىلىنغان ھەم

قىممەتلىك مەدەنىيەت يادىكارلىقىنى قورال-يارقىلار ۋە زىبۇ-زىننەت بۇيۇملىرى قۇشۇپ

كۆمۈلگەن قەبرىستانلىق ئىدى. بۇ ۋەقە ھۇنلارنىڭ قاتتىق غەزىپىنى قوزغىغان.

چۈنكى، قەبرىستانلىقنى ئېچىپ ئۇنى بولاپ-تالاش ھۇنلارنىڭ روھى دۇنياسىغا

قىلىنغان ئەڭ چوڭ ھاقارەت ۋە تاجاۋۇزچىلىق ھېسابلىناتتى. شۇڭا، ئاتتىلا شەرقىي

رىمنىڭ قاتتىق ئەدىبىنى بېرىش ئۈچۈن، مىلادىيە 441-يىلى بىلگىراد شەھىرىدىن

ئاتىلىنىپ، رىمنىڭ سوفيا قاتارلىق شەھەرلىرىنى ئىشغال قىلىپ، ئۇدۇل پايتەخت كونسىتانتىنوپولغا قاراپ يۈرۈش قىلغان. شەرقىي رىم يوقىلىش خەۋىپىگە دۇچ كەلگەن ھالقىلىق پەيتتە، غەربىي رىم ئىمپېرىيىسى ئوتتۇرغا چۈشۈپ، ئاتىلاغا يالۋۇرۇپ، ئۇنى توختىتىۋالغان. غەربىي رىم ئىمپېرىيىسىنىڭ مەشھۇر قوماندانى ئائىتوس تىئودوروسنىڭ بۇنىڭدىن كېيىن، شەرتنامىنىڭ پىرىنسىپلىرىغا قاتتىق ئەمەل قىلىدىغانلىقىغا كاپالەت بېرىپ، ئۆز ئوغلىنى ھۇنلارغا گۆرەگە قويغان ③.

ئاتىلا بۇ قېتىمقى يۈرۈشىدە شەرقىي رىمنىڭ دوناي دەرياسىنىڭ جەنۇبىدىكى بەزى شەھەرلىرىنى ئۆزىگە قۇشۇۋالغان ھەم بۇ جايلاردىكى ھۇنلارغا قارشى ئىستېھكاملارنىڭ ھەممىسىنى پاچاقلاپ تاشلىغان. مىلادىيە 442-يىلى ئاتىلا گىلىپولى يېرىم ئارىلىدا شەرقىي رىم قۇشۇنىنى قاتتىق مەغلۇپ قىلغان. تىئودورۇس بۇ قېتىم يەنىلا ھۇنلار بىلەن تىنچلىق كېلىشىمى ئورنىتىشتىن باشقا چىقىش يولى تاپالمىغان. شۇنىڭ بىلەن، تىئودورۇس مىلادىيە 443-يىلى ئاتىلا بىلەن كېلىشىم تۈزگەن. كېلىشىمدە ئاتىلا شەرقىي رىم ئۆتەيدىغان مەجبۇرىيەتلەرنى تېخىمۇ ئېغىرلاشتۇرۇۋەتكەن. كېلىشىمنىڭ مەزمۇنى مۇنداق ئىدى:

1. شەرقىي رىم ھۇنلارغا تاپشۇرمىغان باجنىڭ ھېسابىغا 6000 لىرا ئالتۇن تاپشۇرۇش.

2. يىللىق باجنى 2100 لىرا ئالتۇنغا ئۆستۈرۈش.

3. ھۇنلارنىڭ تۇتۇپ تۇرۇشىدىن قېچىپ كەتكەن شەرقىي رىم ئەسكەرلىرىنىڭ ھەر بىرى ئۈچۈن 12 لىرا ئالتۇن تاپشۇرۇش.

4. ھۇن قاچاقلىرىنى شەرقىي رىم تەۋەسىگە كىرگۈزمەسلىك ① «ھۇن تارىخىغا دائىر ماقالىلەر توپلىمى» خەنزۇچە، 137-بەت.

تىئودورۇس بۇ شەرتلەرنىمۇ ئۈن-تىنىسز ھالدا قوبۇل قىلغان. چۈنكى، ئۇنىڭدا ئاتىلاغا قارشى چىققۇدەك كۈچ-قۇدرەت يوق ئىدى. لېكىن، بۇ كېلىشىم ھۇنلار ئۈچۈن يەنىلا ۋاقىتلىق ئىدى. چۈنكى باشتا ئېيتىپ ئۆتكىمىزدەك، ھۇنلارنىڭ تاشقى سىياسىتىدە شەرقىي رىمگە داۋاملىق بېسىم ئىشلىتىپ ۋە زەئىپلەشتۈرۈپ، ئاخىرى يوقىتىش بەلگىلەندى. شۇڭلاشقا، ھۇنلار بۇ ئىشنى ئەمەلگە ئاشۇرغىچە بولغان ئارىلىقتا شەرقىي رىمدىن كۆپرەك نەپ شىلىۋېلىپ، ئۇنى ھالسىرتىپ، ئاخىرى ھەربىي كۈچ ئىشلەتمەيلا يوقىتىشنى كۆڭلىگە پۈكۈپ قويغانىدى.

شەرقىي رىم بۇنىچىلىك ئېغىر باجنى تاپشۇرۇشتا زور قىيىنچىلىقلارغا دۇچ كەلگەن. ئۇنىڭ ئۈستىگە، مىلادىيە 447-يىلى شەرقىي رىم تەۋەسىدە قاتتىق يەر

تەۋرەپ، ئېغىر ۋەيرانچىلىقلار كېلىپ چىققان. بۇ قېتىمقى يەر تەۋرەش ئىلگىرى-كېيىن بۇلۇپ تۆت ئاي داۋاملاشقان. شۇڭا، مىلادىيە 447-يىلى تىئودورۇس ھۇنلارغا تاپشۇردىغان ئالتۇننى تاپشۇرالمىي قالغان. بۇنى باھانە قىلغان ئاتىلا شۇ يىلى بالقانغا ئىككىنچى قېتىم يۈرۈش قىلغان. بۇ قېتىم ئاتىلا شەرقىي رېمىنىڭ 70 دىن ئارتۇق چوڭ-كىچىك شەھەرلەرنى ئىگىلەپ، ئارقىدىن كونسىتانتىنپولنى قاتمۇقات مۇھاسىرگە ئالغان. مۇشۇ چاغدا ئاتىلا مۇھاسىرنى ئاخىرلاشتۇرۇپ، شەھەر ئىچىگە بېسىپ كىرىدىغان بولسا، شەرقىي رىم شۇ ھامان شەرتسىز تەسلىم بولغان بولاتتى. لېكىن، ئاتىلا ئۇنداق قىلمىدى. ئۇ يەنە تىئودورۇس نىڭ كېلىشىم تۈزۈپ تىنچلىق ئورنىتىش تەلپىنى قوبۇل قىلىپ، شەرقىي رېمگە يەنە بىر قېتىم ھاياتلىق پۇرسىتى بەردى. تىئودورۇس ئاتىلانىڭ دېگىنى بويىچە، دوناي دەرياسىنىڭ جەنۇبىدىن بەش كۈنلۈك مۇساپىدە كېلىدىغان كەڭرى بىر جايىنى ھۇنلارغا بۆلۈپ بەردى. ھۇنلارنىڭ ھەربىي چىقىمى ئۈچۈن 600 لىرا ئالتۇن تۆلىدى ھەمدە يىللىق باجنى 2100 لىرا ئالتۇندىن ئۈچ ھەسسە كۆپەيتىشكە قوشۇلدى ①.

ئىبراھىم كافەس ئوغلۇ: «12-ئەسىرگە قەدەر ئىستانبۇلنىڭ تۈركلەر تەرىپىدىن مۇھاسىرە قىلىنىشى»، «ئىستانبۇل ئىنستىتۇتى ژۇرنىلى»، تۈركچە، 1957-يىلى 3-سان 1-، 6-بەتلەر

شەرقىي رىم ئۈچۈن ئەڭ ئېغىر كېلىدىغىنى ھۇنلارغا يىللىق باجنى تاپشۇرۇش بولدى. بۇنچىلىك كۆپ ئالتۇننىڭ چىقىم قىلىنىشى دۆلەت مالىيىسىنى قۇرۇقداپ قوياتتى. ئېمپېراتور تىئودورۇس بېشى قېتىپ، قانداق قىلىشنى بىلمەي تۇرغان بىر پەيتتە، باش ساراي خادىمى كىرساپخىئوس ئاتىلادىن قۇتۇلۇشنىڭ چارىسىنى ئويلاپ تاپقان. يەنى ئۇ ئاتىلانى ئۆلتۈرۈش چارىسىنى ئوتتۇرغا قويغان. كىرساپخىئوس ئاتىلانىڭ ئەلچىسى ئەدەقۇنغا پارە بېرىش ئارقىلىق، ئۇنىڭ بۇ ئىشقا ياردەم قىلىشنى ئۆتۈنگەن. ئەدەقۇن ئۇنىڭغا يالغاندىن سېتىلغان. بۇ سۇيىقەستنى ئورۇنداش ئۈچۈن، كىرساپخىئوس ئاتىلاغا تۇنۇشلۇق بولغان ماكسىمىنوسنىڭ باشچىلىقىدا، تارخچى پىرسكوسمۇ قاتناشقان بىر ئەلچىلەر ئۆمىكىنى ئاتىلانىڭ ئەلچىلىرى بىلەن بىرگە 448-يىلى ھۇنلانىڭ پايتەختىگە ئەۋەتكەن. ئاتىلانى ئۆلتۈرۈش ۋەزىپىسىنى بىگىلا ئىسىملىك بىر ئۈستىگە ئالغان. بۇنى پەقەت تەرجىمان ۋىگىلاس بىلەتتى. قالغانلارنىڭ بۇ ئىشتىن زادى خەۋىرى يوق ئىدى. ئەلچىلەر يېتىپ كېلىشى بىلەنلا ئەدەقۇن سۇيىقەست پىلانىنى ئاتىلاغا مەلۇم قىلغان. قاتتىق غەزەپلەنگەن ئاتىلا بىگىلانى ھۇن ئەدىلىيە ھەيئىتىنىڭ ئالدىدا سوراققا تارتىپ،

جىنايىتىنى ئىقرار قىلدۇرغان. ئاتتىلا شۇ مەيداندا ئۇزۇن بىر نۇتۇق سۆزلىگەندىن كېيىن: «ئەگەر كەچۈرمەيدىغان بولسام سىلەرنى ھۇنلانىڭ ئادىتى (قانۇنى) بويىچە دالىغا ئېگىز موما ياغىچى تىكىپ، موما ياغاچنىڭ ئۇچىغا يالىڭاچ باغلاپ قويۇپ، ياۋايى يىرتقۇچ قۇشلارغا يەم قىلىپ بېرىپ جازالايلىم.» دەپ ئەلچىلەرگە ھۇنلارنىڭ قانۇنىنى تونۇتۇپ، ئۇلارنى كەچۈرۈم قىلغان.

شەرقىي رىمنىڭ سۇيىقەست پىلانى بەربات بولغاندىن كېيىن، ئاتتىلا دەرھال ئۆزىنىڭ ئىككى ئەلچىسى ئارقىلىق تىئودۇرۇس گە ناھايىتى ھاقارەتلىك سۆزلەر بىلەن تولغان بىر مەكتۇپ ئەۋەتىپ، ئۇنىڭدىن كىرساپخىئوسنى ئۆلتۈرۈپ، ئۇنىڭ كاللىسىنى ھۇنلارنىڭ پايتەختىگە ئەۋەتىپ بېرىشنى تەلەپ قىلغان. قورقۇپ كەتكەن تىئودۇرۇس مىلادىيە 449-يىلى كىرساپخىئوسنى ئۆلتۈرۈپ، ئۇنىڭ كاللىسىنى ئاتتىلاغا ئەۋەتىپ بەرگەن. شۇنداق قىلىپ، كىرساپخىئوسنىڭ ئاتتىلانى ئۆلتۈرۈش سۇيىقەستى، ئەكسىچە ئۆزىنىڭ ئۆلتۈرۈلۈشىدەك ئېچىنىشلىق پاجىئە بىلەن ئاخىرلاشقان.

بىر ئۆمۈر ھۇنلار ئۈچۈن ئېغىر مەجبۇرىيەتلەرنى ئۆتەپ خورلۇق ئىچىدە ياشىغان تىئودۇرۇس مىلادىيە 450-يىلى ھەسرەت بىلەن ئالەمدىن ئۆتكەن. تىئودۇرۇس مىلادىيە 422-يىلى تۆت ياش ۋاقتىدا شەرقىي رىم ئىمپېرىيىسىنىڭ تەختىگە چىققان. ئۇدا ھۆكۈمرانلىق دەۋرىدە شەرقىي رىم ئىمپېرىيىسى ھۇنلارغا قارام بولۇپ قېلىپ، نۇمۇسلۇق كۈنلەرگە دۇچار بولغانىدى. بولۇپمۇ ئاتتىلا ھۇن ئېمپىراتورى بولغاندىن كېيىن شەرقىي رىم ئىمپېرىيىسى ئىنتايىن خەتەرلىك ۋە ئاھانەتلىك كۈنلەرنى باشتىن ئۆتكۈزگەن. ئۆزىنىڭ نۇرغۇن زېمىنىنى ھۇنلارغا تارتقۇزۇپ قويغان ھەتتا، تارىخ سەھنىسىدىن غۇلاپ چۈشۈشكە تاس قالغان. پەقەت نۇرغۇن بەدەل تۆلەش ھېسابىغا مەۋجۇتلۇقىنى ساقلاپ قالغان.

تىئودۇرۇس ئالەمدىن ئۆتكەندىن كېيىن، ئورنىغا ماركىنوس تەختىگە چىققان. ئاتتىلا بۇ يېڭى ئېمپىراتورنى تىنچلىق كېلىشىمى بويىچە تېگىشلىك باجنى تاپشۇرۇشقا قىستىغان. ماركىنوس باج تاپشۇرۇش ئورنىغا قولغا قورال ئېلىپ، ھۇنلار بىلەن ئۇرۇش قىلىدىغانلىقىنى بىلدۈرگەن. ماركىنوسنىڭ بۇ قىلمىشىدىن غەزەبلەنگەن ئاتتىلا شەرقىي رىمنى يەر يۈزىدىن يوق قىلىۋېتىشنى قارار قىلىپ، شەرقىي رىم ئۈستىگە جىددىي يۈرۈش قىلىۋاتقان چاغدا، ئۇ ماركىنوسنى چوڭ سۆزلەتكەن كۈچنىڭ غەربىي رىم ئىمپېرىيىسى ئىكەنلىكىنى سېزىپ قالغان. شۇنىڭ بىلەن، ئاتتىلا شەرقىي رىم بىلەن غەربىي رىم ئىمپېرىيىسىنىڭ ھەربىي كېلىشىم

تۈزۈپلىشىغا پۇرسەت بەرمەسلىك ئۈچۈن، نىشانىنى بىردىنلا غەربىي رىم ئىمپېرىيىسىگە يۆتكىگەن. شەرقىي رىم بىلەن كېيىن ھېسابلاشماقچى بولغان [36].

4. ئاتتىلا ۋە غەربىي رىم ئىمپېرىيىسى

باشتا ئېيتىپ ئۆتكىنىمىزدەك، غەربىي رىم ئىمپېرىيىسى ھۇنلارنىڭ ئىتتىپاقچىسى ئىدى. لېكىن، ئاتتىلا دەۋرىگە كەلگەندە بۇ خىل ئىتتىپاق نامدا بار، ئەمەلدە يوق ھالغا چۈشۈپ قالغان. شۇ دەۋرىدىكى ياۋروپا دۇنياسىدا ئاتتىلا «تەڭرى قامچىسى»، ئۇ گۇناھقا تولغان خىرىستىئان دۇنياسىنى جازالاش ئۈچۈن، تەڭرى تەرىپىدىن يەر يۈزىگە ئەۋەتىلگەن، ئاتتىلانىڭ قولىدىكى قىلىچ ئۇرۇش تەڭرىسى ئارس («يۇنان ئەپسانىلىرى ۋە رىۋايەتلىرى»دىكى جەڭ تەڭرىسى-م). قىلىچى بولۇپ، تەڭرى ئۇنى ئاتتىلانىڭ دۇنيانى بويسۇندۇرۇشى ئۈچۈن ئۇنىڭغا بەرگەن، دېگەنگە ئوخشاش رىۋايەتلەر كەڭ تارقالغانىدى. ھەتتا، بۇ رىۋايەتلەرگە ئاتتىلانىڭ ئۆزىمۇ ئىشەنگەن. شۇڭا، پۈتۈن دۇنيانى ئۆز قولىغا كىرگۈزۈشنى ئويلايدىغان ئاتتىلا ئۆزىنىڭ يېنىدا غەربىي رىم ئىمپېرىيىسىدەك چوڭ بىر دۆلەتنىڭ بولۇشىنى ئەسلا خالىمايتتى. ئۇ، بۇ دۆلەتنى ئۆزىگە بويسۇندۇرۇش كېرەك، دەپ قارايتتى. ئاتتىلا بۇ پىلانىنى ئەمەلگە ئاشۇرۇش ئۈچۈن، مىلادىيە 439-يىلىدىن باشلاپ غەربىي رىم ئىمپېرىيىسىگە قاراتقان تاشقىي سىياسىتىنى ئاستا-ئاستا ئۆزگەرتىپ، ئۇنىڭغا بېرىدىغان ياردەمنىمۇ كېمەيتكەن. ئاتتىلا يەنە مىلادىيە 443-يىلى گاللىيە (ھازىرقى پولشا، فىرانسىيە، بېلگىيە، گوللاندىيە قاتارلىق دۆلەتلەرنىڭ بىر قىسمى)دىن، تاكى ئىسپانىيىگىچە بولغان جايلاردا ياشايدىغان مىللەتلەرنىڭ غەربىي رىم ئىمپېرىيىسىگە قارشى قوزغىلىڭىنى قوللاپ، قوزغىلاڭچىلارنىڭ رەھبىرىنى پاناھىغا ئالغان. ئاتتىلا شەرقىي رىمگە قانداق ئېغىر شەرتلەرنى قويغان بولسا، غەربىي رىمگىمۇ شۇ خىلدىكى شەرتلەرنى تاڭغان. مەسىلەن، سىلۋانىۋس ئىسىملىك بىر رىملىق ئالتۇن-كۆمۈش سودىگىرى ھۇنلار ئىشغال قىلغان سىرىئوم شەھىرىنىڭ ئېپىسكوپى ئارقىلىق ئاتتىلانىڭ كاتىپى كونسانتىنوستىن دىنىي مۇراسىملاردا ئىشلىتىدىغان ئالتۇن قاچا-قۇچىلارنى ئارىيەتكە ئالغان. كېيىن، قايتۇرۇش ۋاقتى توشقاندا، ئۇ بۇ ئالتۇن قاچا-قۇچىلارنى ئىتالىيلىك بىر سودىگەرگە سېتىۋەتكەن. ئاتتىلا سىلۋانىۋسنى ئوغرىلىق

جىنايىتى ئۆتكۈزدى، دەپ قاراپ، غەربىي رىم ئىمپېرىيىسىدىن ئۇنى ئۆزىگە قايتۇرۇپ بېرىشنى، بولمىسا ئىككى دۆلەت مۇناسىۋىتىنىڭ يامانلىشىدىغانلىقىنى ئۆقتۇرغان. ئاتتىلا يەن بىر تەرەپتىن ھۇنارىيا مەسلىسىنى بىر تەرەپ قىلىشنى ئوتتۇرغا قويغان. غەربىي رىمنىڭ ھۇنارىيا ئىسىملىك بىر مەلىكىسى بار بولۇپ، ئۇ ئىمپېراتور ۋالىنتىنوس نىڭ سىڭلىسى ئىدى. كېيىن ھۇنارىيانىڭ باللىرى بىلەن ۋالىنتىنوس نىڭ ئوتتۇرسىدا تەخت تالىشىش داۋاسىنىڭ پەيدا بولۇپ قالماسلىقى ئۈچۈن، پۈتۈن ئائىلىسىدىكىلەر ھۇنارىيانىڭ توي قىلىشنى چەكلىگەن. ھۇنارىيا ئاتتىلا يېڭىدىن تەختكە چىققان چاغدا، ئاتتىلانىڭ ياردىمىگە ئېرىشىش ئۈچۈن، ئۇنىڭغا بىر توي ئۈزۈكى ئەۋەتىپ ئۆزىنىڭ ئاتتىلا بىلەن توي قىلىش نىيىتىنىڭ بارلىقىنى ئۆقتۇرغان. ئەمما، ئاتتىلا مەلىكە ھۇنارىيانىڭ بۇ تەلپىگە جاۋاپ بەرمىگەن. شۇنىڭ بىلەن بۇ ئىش ئاستا-ئاستا بېسىقچى قالغان. كېيىن ھۇنارىيانىڭ سارايدىكى بىر ئەمەلدار بىلەن مۇناسىۋىتى بارلىقى سېزىلىپ قېلىپ، ئانىسى پىلاكرىيا ھۇنارىيانى ئاۋال شەرقىي رىم ئوردىسىدا، كېيىن غەربىي رىمنىڭ ئوردىسىدا نەزەربەند قىلغان. بۇ ئىشتىن خەۋەر تاپقان ئاتتىلا، ھۇنارىيانى ئۆزىنىڭ ئالماقچى ئىكەنلىكىنى، شۇڭا بولغۇسى بۇ خانىشنىڭ ئازاد قىلىنىشىنى تەلەپ قىلىپ، غەربىي رىمگە ئەلچى ئەۋەتكەن. ئاتتىلا ئەلچىلەر ئارقىلىق ھۇنارىيانىڭ مىراسى سۈپىتىدە غەربىي رىم ئىمپېرىيىسى زېمىنىنىڭ يېرىمىنى ئۆزىگە بۆلۈپ بېرىشنى تەلەپ قىلغان. غەربىي رىم ئىمپېرىيىسى ئاتتىلانىڭ بۇ تەلپىنى رەت قىلىپ، ھۇنارىيانى باشقا بىرىگە ياتلىق قىلىۋەتكەن①. ئاتتىلانىڭ مانا مۇشۇنداق ئېغىر شەرتلەرنى ئوتتۇرغا قويۇش ئارقىلىق، غەربىي رىمگە قارىتا قوراللىق ھەرىكەت قوزغاشقا باھانە ئىزدەۋاتقانلىقى غەربىي رىم ئوردىسىدىكىلەرنىڭ ھەممىسىگە مەلۇم ئىدى.

ھۇنلار غەربىي رىم ئىمپېرىيىسىنى بىر قانچە قېتىم خەتەرلىك كۈندىن قۇتۇلدۇرۇپ قالغان بولغاچقا، بۇنىڭ بەدىلىگە غەربىي رىم ئىمپېرىيىسى ھۇنلارغا يىللىق باج تاپشۇراتتى. ئاتتىلا بىلەن دەۋرداش بولغان غەربىي رىم قوماندانى ئائىتوس ھەر ۋاقىت بۇنداق ئەھۋالنى ئۆزگەرتىشنى ئويلايتتى. ئۇ ھامان بىر كۈنى ئاتتىلانىڭ ھۇجۇم قىلىپ كىرىدىغانلىقىنى بىلەتتى. شۇڭا، ئۇ غەربلىكلەر تەرىپىدىن ئاتالمىش ۋار-ۋار② دەپ ئاتالغان مىللەتلەر بىلەن مۇناسىۋىتىنى ياخشىلاپ، ئۇلاردىن تەشكىل قىلغان مۇئاشلىق ئەسكەرلەر ئارقىلىق، ھۇن ئۇسلۇبىدا ئاتلىق قۇشۇن تەربىيلىگەن ھەمدە ھۇن ئىمپېرىيىسى تەۋەسىدىكى بەزى مىللەتلەر بىلەن ئالاقە باغلاپ، ئۇلارنى ئاتتىلاغا قارشى ئېسىيان كۆتۈرۈشكەن كۈچكۈرتكەن. دېمەك،

ھۇنلار بىلەن غەربىي رىم ئىمپېرىيىسى بىر- بىرگە قوراللىق ھەرىكەت قوللىنىشقا خېلىدىن بېرى تەييارلىق قىلىشقانىدى.

مۇشۇ چاغدا غەربىي رىم قۇشۇنىنىڭ تەركىبىمۇ مۇرەككەپ ئىدى. غەربىي رىم قۇشۇنى ئىچىدىكى غەربىي گوتلار يالغۇز ئۆز ئالدىغا ھۇنلار بىلەن تىركىشەلگۈدەك كۈچكە ئىگە ئىدى. ئاتتىلا غەربىي گوت قۇشۇنىنى پاچاقلاپ تاشلىغاندىلا، غەربىي رىم قۇشۇنىنى ئاسانلا بىر تەرەپ قىلغىلى بولىدىغانلىقىنى ئوبدان چۈشىنىپتتى. شۇڭا ئۇ ئالدى بىلەن رىم قۇشۇنى بىلەن غەربىي گوتلار ئارىسىدىكى كۈچلۈك زىددىيەتتىن پايدىلىنىپ، رىملىقلار بىلەن غەربىي گوتلارنى بىر- بىرىدىن ئايرىپ تاشلىماقچى بولغان. ئۇ پىلاننى سەزدۈرۈپ قويماستىنلا ئۈچۈن، غەربىي رىم ئىمپېراتورى ۋالىنتىنوسقا غەربىي گوتلار ئۈستىگە يۈرۈش قىلىدىغانلىقىنى، غەربىي گوتلارغا بولسا گاللىيەدىكى رىم بۇيۇنتۇرۇقىنى پاچاقلاپ تاشلاش ئۈچۈن يۈرۈش قىلىدىغانلىقىنى ئېيتقان.

ھەقىقەتەن ئاتتىلا مىلادىيە 451-يىلى 1-ئايدا، 200 مىڭ كىشىلىك قۇشۇن بىلەن غەربكە يۈرۈش قىلغان. يۈرۈش جەريانىدا ئۇ دوناي دەرياسى بويىدىكى غەربىي رىم شەھەرلىرى ۋە ئىستېھكاملىرىنى ۋەيران قىلىپ ئۆتكەن ھەم بۇ ئەتراپتا ياشايدىغان ھەر قايسى گېرمان قوۋملىرىدىن ئەسكەر ئېلىپ، قۇشۇننىڭ سانىنى 500 مىڭغا يەتكۈزگەن^③ ئاتتىلا مۇشۇ قېتىمقى يۈرۈشكە ئاتلىنىدىغان چاغدا ناھايىتى تەنتەنىلىك نۇتۇق سۆزلەپ مۇنداق دېگەن: «بىز يات مىللەتلەر ئۈستىگە ئۇرۇش قىلىش ئۈچۈن كېتىۋاتىمىز. مىللىتىمىزنىڭ ھەيۋەتلىك نامى ئۇلارنى قۇرقۇتۇپ تىترىتىدۇ. ئېھتىمال بىز ئۆلۈپ كېتىشىمىز مۇمكىن. لېكىن، ئاسمان- زېمىننى زىل- زىلگە كەلتۈرگەن ئىشىمىز مەڭگۈ ياشنايدۇ. بىزنىڭ ئەۋلادلىرىمىز ئۇنىڭغا ۋارىسلىق قىلىدۇ.»

شۇ يىلى 3-ئايدا ئاتتىلا رەھبەرلىكىدە ھۇن قۇشۇنى رېيىن دەرياسىنى كېسىپ ئۆتۈپ، فىرانسىيىدىكى مېتسۇ ۋە رېمىسى قاتارلىق شەھەرلەرنى ئىشغال قىلغان. ئارقىدىن پارىژنىڭ يېنىدىكى ئورلېئان شەھىرىگە قىستاپ كەلگەن. ئاتتىلا مۇشۇ جايدا غەربىي گوتلارنى مەغلۇب قىلىپ، ئاندىن غەربىي رىم قۇشۇنىنى يوقاتماقچى. لېكىن، ئائىتوس قوماندانلىقىدىكى 600 مىڭ كىشىلىك غەربىي رىم قۇشۇنى ئاتتىلانىڭ كەينىدىن بۇ يەرگە يېتىپ كەلگەن، ئاتتىلار دەرھال كاتالونىيە تۈزلەڭلىكى (گوت- ئالان تۈزلەڭلىكى) گە چېكىنىپ، ئەسكەرلەرنى سەپكە ئورۇنلاشتۇرغان. غەربىي گوتلار دەسلەپتە ئۆزىنىڭ بىتەرەپ ئىكەنلىكىنى ئېلان

قىلغان. كېيىن ۋەزىيەتنى كۆزىتىپ، غەربىي رىم تەرەپتە تۇرغان. كاتالونىيە تۈزلەڭلىكى (فىرانسىيە) دە ھەر ئىككى تەرەپ ئۆز قۇشۇنىنى شىمالدىن جەنۇبقا قاراپ ئۈچ سەپ بويىچە ئۇرۇنلار شتۇرغان. ئانتىوسنىڭ باش قوماندانلىقىدىكى غەربىي رىمنىڭ ئەسلى قۇشۇنى فىرانىك پادىشاھى مىروۋىخ قۇماندانلىقىدىكى قۇشۇنى بىلەن شىمالىي سەپ بۇلۇپ ئۇيۇشقان. شىمالىي سەپنىڭ يېنىدا مۇداپىئەلىنىشكە ئەپلىك بىر ئىگىزلىك بار ئىدى. ئوتتۇرا سەپنى سانگىيان قوماندانلىقىدىكى ئالان قۇشۇنى تەشكىل قىلغان. جەنۇبىي سەپكە تىئودورۇك قۇماندانلىقىدىكى غەربىي گوت قۇشۇنى قويۇلغان. ئاتىلانىڭ قۇشۇنى تەرەپتە بولسا، غەربىي رىم ئۇرۇش سېپىنىڭ ئەڭ ئاجىز نوقتىسى بولغان ئوتتۇرا قىسمىدىكى ئالان قۇشۇنىغا، ئاتىلا ئۆزى بىۋاسىتە قۇماندانلىق قىلغان ھۇن ئاتلىق قىسمى ئۇرۇنلاشتۇرۇلغان. شىمالىي سەپكە ھېرۇللار، كۇئادلار قاتارلىق گېرمان قۇۋىملىرىدىن تەشكىل قىلغان قىسىم قويۇلغان. جەنۇبىي سەپتە غەربىي گوتلارغا ئۇدۇلمۇئۇدۇل قىلىپ، ۋالامىر رەھبەرلىكىدىكى شەرقىي گوت قۇشۇنى قويۇلغان. مانا بۇ دۇنيا تارىخىدىكى ئەڭ مەشھۇر ئۇرۇشلارنىڭ بىرى ھېسابلانغان — كاتالونىيا ئۇرۇشىنىڭ ئىستىراتېگىيەلىك ئورۇنلاشتۇرۇشى ئىدى ④.

كاتالونىيە ئۇرۇشى مىلادىيە 451-يىلى 6-ئاينىڭ 21-كۈنى يۈز بەرگەن. ئۇرۇش ساق بىر سوتكا داۋاملاشقان. ئۇرۇش باشلىنىشى بىلەنلا ئاتىلا جەنۇبىي ۋە شىمالىي سەپنى مۇداپىئەگە ئورۇنلاشتۇرۇپ، ئۆزى غەربىي رىمنىڭ ئاجىز نوقتىسى بولغان ئوتتۇرا سەپكە. ئالانلار ئۈستىگە ھۇجۇم قىلىپ، ئۇلارنى قاتتىق مەغلۇب قىلغان. غەربىي رىمنىڭ جەنۇبىي سەپ قۇشۇنىمۇ قاتتىق مەغلۇبىيەتكە ئۇچراپ، قۇماندان تىئودورۇك ئۆلگەن. كەچ كىرگەن چاغدا غەربىي رىمنىڭ ئوتتۇرا ۋە جەنۇبىي سەپتىكى قۇشۇنى چېكىنىپ كەتكەن. بۇ چاغدا باش قوماندان ئانتىوسمۇ ھۇنلارنىڭ مۇھاسىرىسىگە چۈشۈپ قېلىپ، ناھايىتى تەسلىكتە قۇتۇلۇپ چىققان. ئانتىوس ھۇنلارنىڭ مۇھاسىرىسىدىن قۇتۇلۇپ چىققاندىن كېيىن، ئەتىسى ئەتىگەندە غەربىي رىم قۇشۇنىنى باشلاپ چېكىنىپ كەتكەن. غەربىي رىم قۇشۇنىنىڭ چېكىنگەنلىكىنى كۆرگەن ئاتىلامۇ قىسىملىرىنى باشلاپ، 20 كۈن ئىچىدە ئۆز پايتەختىگە قايتىپ كەلگەن. بۇ قېتىمقى ئۇرۇش شۇنداق دەھشەتلىك بولغانكى، سىنا دەرياسىنىڭ سۈيى ئادەمنىڭ مەيدىسىگە كەلگۈدەك چوڭقۇرلۇقتا قانغا تولۇپ ئاققان. ئۇرۇشتا ھەر ئىككى تەرەپتىن 300 مىڭ ئادەم ئۆلگەن. بەزى رىۋايەتلەرگە

قارىغاندا، ئۇرۇشتا ئۆلگەن ئەسكەرلەرنىڭ روھى ئۈچ كېچە - كۈندۈز ئۇرۇشقانىمىش ⑤. بۇ قېتىمقى ئۇرۇشتا غەلبە ئاتتىلاغا مەنسۇپ بولغان. مىلادىيە 5 - ئەسىردە ياشىغان پروستېرىروننىڭ مەلۇماتىغا قارىغاندا، ئائىتوس ئېمپىراتور ۋالېنتىنوسقا ئۆزىنىڭ ھۇنلارغا تەڭ كېلەلمەيدىغانلىقىنى ئېيتىپ، بۇنىڭ بەدىلىگە ئىتالىيىدىن ۋاز كېچىپ، ئۇنى ھۇنلارغا بۆلۈپ بېرىشنى تەلەپ قىلغان. ۋالېنتىنوس بۇ تەكلىپنى رەت قىلىپ، ئۇنى مەجبۇرىي ئۇرۇشقا سالغان. ئائىتوس ئۇرۇشتا ئىنتايىن باتۇرلۇق كۆرسەتكەن بولسىمۇ، لېكىن يەنىلا كۈچلۈك ھۇنلارغا تەڭ كېلەلمىگەن. كاتالونىيا ئۇرۇشىدا ئائىتوس مەغلۇپ بولۇپ چېكىنگەن. ئاتتىلامۇ ئۇرۇشتا نۇرغۇن قۇشۇندىن ئايرىلىپ قالغاچقا، ئۇنىڭ ئارقىسىدىن قوغلىماي غەربىي رىم بىلەن قايتا بىر قېتىم ھېسابلىشىشنى ئويلاپ، ئۆز پايتەختىگە قايتقان.

مىلادىيە 452 - يىلى ئاتتىلا 100 مىڭ كىشىلىك قۇشۇن بىلەن ئىككىنچى قېتىم غەربىي رىم ئۈستىگە يۈرۈش قىلغان. ئاتتىلا بۇ قېتىمقى يۈرۈشىدە ئالدىغا ئۇچىرىغان تۇنجى شەھەر ئاچىئويىلانى قاتتىق ۋەيران قىلىپ، ئۇنى يەر بىلەن يەكسان قىلىۋەتكەن. ئارقىدىن ئىتالىيىدىكى مىلان ۋە پاۋىيان قاتارلىق شەھەرلەرنى ئىگەلەپ، ئۇدۇل رىم شەھىرىگە قىستىپ بارغان. قاتتىق قورقۇپ كەتكەن رىم ئىمپېرىيىسى، ئەينى ۋاقىتتىكى خرىستىئان دىنىي دۇنياسىنىڭ مەنئىيىسى داھىيىسى پاپا لېئو 1 باشچىلىقىدا، ئۈچ كىشىلىك بىر ئەلچىلەر ئۆمىكىنى ئاتتىلانىڭ ئالدىغا ئەۋەتكەن. پاپا لېئو 1 غەربىي رىم ئىمپېرىيىسى ۋە پۈتكۈل خرىستىئان دىنىي دۇنياسى نامىدىن ئاتتىلا بىلەن سۈلھى تۈزۈشنى تەلەپ قىلغان ۋە ھەرقانداق شەرتنى قوبۇل قىلىدىغانلىقىنى بۆلدۈرگەن. بۇ چاغدا ئاتتىلانىڭ يېقىن كىشىلىرىمۇ رىمنىڭ قەدىمى مەدەنىيەت مەركىزى ئىكەنلىكىنى، ئاتتىلانىڭ مەدەنىيىتىنى ھىمايە قىلغۇچى كىشى بولغاچقا، بۇ شەھەرنى ۋەيران قىلماي بۇ شەھەرنى ساقلىپ قېلىشنى تەۋسىيە قىلغان. ئاتتىلامۇ بۇ پىكىرنى توغرا تاپقان. شۇڭا ئاتتىلا غەربىي رىمنىڭ تەسلىم بولغانلىقىنى پاپا لېئو 1 گە ئېيتىپ قىلدۇرۇش شەرتى بىلەن، ئۇنىڭ بىلەن كېلىشىم تۈزگەن. كېلىشىم بويىچە، غەربىي رىم ھەر يىلى ھۇنلارغا تاپشۇردىغان 700 لىرا ئالتۇننى، 2100 لىرا ئالتۇنغا كۆپەيتكەن. شۇنداق قىلىپ، غەربىي رىم ئىمپېرىيىسىمۇ ھۇنلارغا قارام بۆلۈش ھالىتى بىلەن ئۆزىنىڭ مەۋجۇ - تىلۇقىنى ساقلاپ قالغان.

5. ئاتىلانىڭ ئۆلۈمى

ئاتىلا مىلادىيە 453-يىلى ئىراندىكى ساسانىيلار سۇلالىسى ئۈستىگە يۈرۈش قىلماقچى بولغان. ئاتىلا ئىرانغا يۈرۈش قىلىشتىن بۇرۇن غەربىي رېمىنىڭ بىر مەلىكىسىگە ئۆيلەنگەن. پىرسىكوس ۋە جوردانىسنىڭ مەلۇماتىغا قارىغاندا، ئاتىلا توي كېچىسى بۇرنى قاناپ ئالەمدىن ئۆتكەن [37]. ئاتىلادىن يۈز يىلى كېيىن ياشىغان جوردانىسنىڭ خاتىرىلىشىچە، ئاتىلا ئالەمدىن ئۆتكەندىن كېيىن ھۇنلار كاتتا مۇراسىم ئۆتكۈزگەن. بۇ ھەقتە جوردانىس مۇنداق دەپ يازىدۇ: «ئاتىلانىڭ جىنازىسى خان سارىيىنىڭ ئالدىدىكى يىپەك چىدىر ئىچىگە قويۇلغانىدى. ماتەم مۇراسىمى ھۇنلارنىڭ ئىچىدىن ئەڭ باتۇر يىگىتلەرنىڭ قېلىچۈزلىق قىلىشى بىلەن باشلاندى. ھۇن شائىرلىرىنىڭ ئاتىلاغا ئاتاپ قايغۇلۇق مەرسىيەلەرنى ئوقۇدى.» جوردانىس ھۇن شائىرلىرىنىڭ مەرسىيەلىرىنى مۇنداق بايان قىلغانىدى: «ھۇنلارنىڭ ئەڭ بۈيۈك خانى، مۇنچۇقنىڭ ئوغلى، ئەڭ جەسۇر مىللەتنىڭ ھۆكۈمدارى ئاتىلا ئۆزىدىن بۇرۇم ھېچكىمدە كۆرۈلۈپ باقمىغان كۈچ-قۇدرەتكە ئىگە ئىدى. ئۇ ئۆز ئالدىغا پۈتۈن سىكتىيە ۋە گىرمان دۆلىتىنى بويسۇندۇردى. بىر قانچە يۈز شەھەرنى ئىگەلىدى. ھەر ئىككى تىم ئىمپېرىيىسىنى قاتتىق قورقتىپ، ئۆزىگە باج تاپشۇرۇشقا مەجبۇر قىلىدى. مانا بۇ غەلىبەلەرنىڭ ھەممىسى بەخت-تەلەينىڭ ئالاھىدە ئىلتىپاتى ئىدى. ئاتىلا دۈشمەننىڭ زەربىسى ياكى ئۆز ئادەملىرىنىڭ ساتقىنلىقى بىلەن ئەمەس، بەلكى توي كېچىسىدە گىگانىت مىللەتنىڭ ئىچىدە ئاغرىق ئازابىغا گىرىپتار بولماستىن ئالەمدىن ئۆتتى. ھەممە ئادەم قايغۇغا چومىغان بۇ ئۆلۈمنى كىممۇ ئۆلۈم ھېسابلىسۇن [38].»

ئاتىلانىڭ ماتەم مۇراسىمى ئاخىرلاشقاندىن كېيىن، ئۇنىڭ جەسىدى ئالتۇن، كۆمۈش ۋە تۆمۈردىن ئۈچ قات قىلىپ ياسالغان ساندۇقنىڭ ئىچىگە سېلىنغان. ھۇنلار بىردەريانىڭ (قايسى دەريا ئىكەنلىكى نامەلۇم) سۈيىنى ۋاقىتتىنچە باشقا يۆنىلىشىگە ئاققۇزۇپ، ئۇنىڭ ئاستىنى چوڭقۇر كولاپ، ئۇ يەرگە ئاتىلانىڭ جەسىدى سېلىنغان ساندۇقنى كۆمگەن. ئاتىلا كۆمۈلگەن جايىنى مەڭگۈ مەخپىي قىلىش ئۈچۈن، ئاتىلانى يەركىكىنى كولىغان كىشلەر ئوقيا بىلەن ئېتىپ ئۆلتۈرۈپ، ئاتىلانىڭ يېنىغا كۆمۈۋېتىلگەن. ئۇنىڭدىن كېيىن ھۇنلار دەريانى ئەسلى قېنى

بويىچە ئاققۇزغان [39].

كېيىنكى كىشلەر ئاتىلا كۆمۈلگەن جاينى ھۇنگىرىيە، رۇمىنىيە، ئاۋستىرىيە، پولشا، ئىتالىيە ۋە فىرانسىيە قاتارلىق دۆلەتلەردىن ئىزدىدى. بۇ يەردە شۇنى ئالاھىدە ئەسكەرتىپ ئۆتۈشكە توغرا كېلىدۇكى، مىلادىيە 1799-يىلى رومىنىيىنىڭ بانا رايۇنىدىن ئېقىپ ئۆتۈدىغان تىمىس دەريانىڭ ئارانكو دەرياسىغا قۇشۇلدىغان يېرىدىكى نود سەنتىمىكلوس دېگە جايدىن قەدىمكى بىر دەپنە بۇيۇملىرى تېپىلغان. بۇ دەپنە بۇيۇملىرى ئالتۇن-كۆمۈشتىن ياسالغان قاچا-قۇچىلاردىن ئىبارەت بۇلۇپ، بۇ نەرسىلەر تۆمۈر ساندۇقنىڭ ئىچىدىن تېپىلغان. ئالتۇق قاچا-قۇچۇلارنىڭ ئۈستىگە «ئۇرخۇن-يېنسەي يېزىقى» دا خەت ئۇيۇلغان بۇلۇپ، بۇ دەپنە بۇيۇملىرىنى رىملىق ئىككى سودىگەر ھۇنگىرىيەگە ئېلىپ كەلگەندى. ھازىر بۇ بۇيۇملار ۋىنا موزېيىدا ساقلانماقتا. ھۇنگىرلار ھازىرغا قەدەر بۇ بۇيۇملارنى ئاتىلا بىلەن بىرگە كۆمۈلگەن دەپنە بۇيۇملىرى، بۇ نەرسە تېپىلغان جاينى ئاتىلاننىڭ مازىرى، دەپ قاراپ كەلمەكتە [40]. لېكىن يەنى بەزى ئالىملار بۇ دەپنە بۇيۇملىرىنى پەچىنەكلەرگە مال قىلدۇ.

6. ئاتىلا قانداق كىشى؟

ياۋرۇپا ھۇن ئىمپېرىيىسىنى بالەمبەر قورغان، يىلدىز ۋە رۇگا ھۇن ئىمپېرىيىسىنىڭ كۈچىيىشىگە ئاساس سالغان. ئاتىلا ئۇنى مىسىلسىز دەرىجىدە قۇدرەت تاپقۇزغان. شۇڭا، ياۋرۇپا ھۇنلىرى «ئاتىلا ھۇنلىرى» دەپ ئاتالسا، ياۋرۇپا ھۇن ئىمپېرىيىسى «ئاتىلا ئىمپېرىيىسى» دەپ ئاتىغان. ئاتىلا دەۋرىدە بۇ ئىمپېرىيىنىڭ زېمىنى شىمالدا بالتىق دېڭىزىدىن، جەنۇبتا دۇناي دەرياسىغىچە، غەربتە ئاتلارنىڭ ئوكيانىدىن، شەرقتە بالقش كۆلى ھەتتا، ئالتاي تاغلىرىغىچە سۇرۇلغان بۇلۇپ. ئاسىيا ۋە ياۋرۇپا قىتەسىگە كەڭەيگەن ئەڭ چوڭ ئىمپېرىيىگە ئايلاندى.

قەدىمكى بىر خىرىستىئان دىنى ھۆججىتىدە ئاتىلاننىڭ دۆلەت بايرىقىنىڭ ئوتۇرسىغا بېشىدا تاجىسى بار بۈركۈتنىڭ سۈرۈتى چۈشۈرۈلگەن، ئاق رەڭلىك توت چاسا يىپەك بايراق ئىكەنلىكى خاتىرىلەنگەن. ① ھۇن ئىمپېرىيىسى تۈركى تىلىق مىللەتنىڭ ياۋرۇپادا قۇرغان تۇنجى

ئىمپېرىيىسى بۇلۇپ ھېسابلىنىدۇ. بۇ مەزگىلدە ھۇنلار ئۆزىنىڭ ئىلغار مەدەنىيىتى ۋە مۇكەممەل ھەربىي تەشكىلى تۈزۈمىنى ياۋرۇپاغا تۇتۇتتى ۋە تارقىتىتتى. شۇنىڭدىن ئىتبارەن رىملىقلار ئۆز قوشۇنىنى ھۇن ئۇسۇلى بويىچە يەنى «ئۇنلۇق سىستېمىسى» بويىچە تەشكىلاتلاندىرىدىغان بولدى ھەمدە ئوقيا رىم ئەسكەرلىرىنىڭ ئاساسلىق قۇرالغا ئايلاندى. رىملىقلار كۆڭلەك كىيىشنى شۇنىڭدىن باشلاپ ھۇنلاردىن ئۆگەندى. بۇ ھەقتە ن. گرىناد: «ئاسىيانىڭ ئۈستۈنلىكى ۋە چۈشكۈنلىكى» دېگەن ئەسىرىنىڭ 12-بېتىدە: «شۇ زامانغىچە، ياۋرۇپالىقلارغا مامەلۇم بولغان كۆڭلەك، ئات جابدۇقلىرى، ھۇنلارنىڭ ئاتنى ئىگەرلەش ئۇسۇلى، ھەربىي ۋە ئاتلىق قوشۇنغا دائىر نۇرغۇنلىغان مەلۇماتلار، كۆپلىگەن جۇغراپىيىلىك ئاتالغۇلار ھۇنلاردىن قۇبۇل قىلىنغانىدى»، دەپ كۆرسەتكەن.

ھۇنلار ئاسىيادا قاتتىق قۇرغاقچىلىق، سىياسى ۋە ھەربىي سەۋەبلەر تۈپەيلىدىن ئېغىر ئوڭۇشسىزلىققا ئۇچراپ، چىقىش يولى ئىزدىگەن تۈركىي تىللىق مىللەتلەرنىڭ ياۋرۇپاغا كۆچۈپ بېرىشىغا يول ئېچىپ بەرگەن. شۇنىڭدىن كېيىن 900 يىلى داۋامىدا ئاۋارلار، ئوغۇزلار (ئۇيغۇرلار) ھازارلار، سابىرلار، پەچىنەكلەر، ئوغۇزلار ۋە قۇمان. قىپچاق قاتارلىق نۇرغۇنلىغان مىللەتلەر ياۋرۇپاغا كۆچۈپ بېرىپ، ئۇ يەردە دۆلەت قۇرۇپ، ئۆزلىرىنىڭ مەدەنىيىتىنى تارقىتىپ، ياۋرۇپانىڭ سىياسى ۋە مەدەنىيەت تارىخىدا چوڭقۇر ئىز قالدۇرغان.

ھۇنلارنىڭ ياۋرۇپادا پەيدا بولۇشى، ياۋرۇپادا ياشايدىغان نۇرغۇن مىللەتلەرنىڭ ئېتنىك ئۆزگەرتىۋەتكەن. بالەمبەر ۋە يىلدىزنىڭ ئېلىپ بارغان ھەربىي يۈرۈشلىرى، ياۋرۇپادا مىللەتنىڭ ئىككى قېتىملىق چوڭ كۆچۈشىنى پەيدا قىلغان. بۇنىڭ بىلەن ياۋرۇپا مىللەتلىرىنىڭ ئۆز-ئارا قۇشۇلۇشى تېزلىشىپ، ھازىرقى نۇرغۇن مىللەتنىڭ ئېتنىك ئاساسى شەكىللەنگەن.

ئاتتىلا ئەينى ۋاقىتتا شەرقىي ۋە غەربىي رىم ئىمپېرىيىسىگە كەينى-كەينىدىن ھۇجۇم قىلىش ئارقىلىق، ئۇلارنىڭ سىياسى ۋە ھەربىي جەھەتتە قاتتىق ھالسىرتىۋەتتى. ئۇلارنى يۇقىرى نىسبەتە باج تاپشۇرۇشقا مەجبۇر قىلىپ، مالىيە جەھەتتە ئېغىر كىرىزىسقا دۇچار قىلدى. رىم ئىمپېرىيىسى ئۆزىنىڭ مالىيە چىقىمىنى ھەل قىلىش ئۈچۈن، ئۆزىنى قارام خەلقلەرنى ئۈستىدىكى ھۆكۈمرانلىقنى كۈچەيتىۋەتتى. بۇنىڭ بىلەن رىم ئىمپېرىيىسىگە قارشى ھەر قايسى جايلاردا كەينى-كەينىدىن قوزغىلاڭ پاتىلىدى. ئاتتىلا بۇ قوزغىلاڭنى قولىدى. ئاتتىلارنىڭ ھەربىي ھۇجۇمى ئاستىدا ھالسىرىغان غەربىي رىم ئىمپېرىيىسى قارام خەلق ۋە قۇللا

قوازغىلىڭنىڭ ئوت يالقۇنى ئىچىدە، مىلادىيە 476-يىلى ھالەك بولدى. شۇنىڭ بىلەن، ياۋرۇپادا قۇللۇق تۈزۈم يىمىرلىپ، فېئوداللىق تۈزۈم تىكلنىشكە باشلىدى. مانا مۇشۇنداق ئىككى خىل ئىجىمائىي پورماتسىيىنىڭ ئۇرۇن ئالمىشىدا ئاتىلار ۋە ھۇنلارنىڭ سىياسى، ھەربىي ۋە دىپلوماتىيە جەھەتتىكى ئوينىغان رولى ناھايىتى زور بولدى.

ئاتىلا 53 يىل ئۆمۈر كۆرگەن. جوردانىسنىڭ مەلۇماتىغا قارىغاندا، ئاتىلا ئوتۇرا بويلىق، بۇغداي ئۈڭلۈك، گۈرەنلىك، كۈچ-قۇۋۋىتى ئۇرغۇپ تۇردىغان، توختىماستىن ئەتىراپقا نەزەر تاشلاپ تۇردىغان، كۆتۈرەڭگۈ روھلۇق كىشى ئىدى. ئاتىلا ئېرىشمەكچى بولغان ھەرقانداق نەرسىنى ئەقىل-پاراسەتكە تايىنىپ قولغا كەلتۈرەتتى. تارىخچىلار ئاتىلانى چىڭگىزخاندىن بۇرۇن ئۆتكەن ئەڭ چوڭ دۇنياۋى ھاكىمىيەت چۈشەنچىسىگە ئىگە ئۇلۇغ ئىمپېراتور، تەشكىلاتچى ۋە ھەربىي قوماندان، دەپ قارايدۇ. شۇڭا، ئاتىلانىڭ نامى توغرىسىدا ياۋرۇپادىكى ھەرقايسى ئەللەردە بارلىققا كەلگەن رىۋايەتلەر ئېغىزدىن-ئېغىزغا كۆچۈپ مانا ھازىرغىچە تارقىلىپ كەلمەكتە. ئاتىلانىڭ ھاياتى، يازغۇچىلار، رەساملار، ھەيكەلتراشلار، مۇزىكانتلار ۋە سىنارىستلارنىڭ ئىجادىيىتىگە تېما بۇلۇپ كەلدى.

ئاتىلانىڭ بىۋاسىتە زىيارەت قىلغان شەرقى رىم تارىخچىسى پىرسكوسنىڭ مەلۇماتىغا ئاساسلانغاندا بېرىشچە، ياۋرۇپا ھۇنلىرى ئاتىلانى كىشىلىكتىن ئۈستۈن ئىقتىدارغا ئىگە دەپ قارايتتى. شۇڭا، ئاتىلانىڭ ئالدىدا ھەرقانداق كىشى قورقۇپ تىترەپ تۇراتتى. ھەتتا ئاتىلانىڭ چوڭ ئوغلى ئىلەكمۇ ئۇنىڭ كۆزىگە قاراشقىمۇ جۈرەت قىلالمايتتى. ئاتىلانىڭ ئوردىسىدىكى بويسۇندۇرۇلغان مىللەتلەرنىڭ خانلىرى ۋە قوماندانلىرىمۇ ئاتىلانىڭ بۇيرۇقىنى ئۈن-تىن تىترەپ تۇرۇپ بەجا كەلتۈرەتتى. لېكىن، بۇنداق قورقۇش، بىركىشىنىڭ زالىم ۋە مۇستەبىت ھۆكۈمدارغا بولغان قورقۇشى بولماستىن، بەلكى كىشىلىكتىن ئۈستۈن ئىقتىدارغا ئىگە دەپ قارالغان بىر كۈچكە بولغان ھۆرمەت تۇيغۇسى ئىدى. بۇ توغۇرلۇق پىرسكوسنىڭ بىر مەلۇماتىنى كۆرۈپ ئۆتۈشمىزگە ئەرزىيدۇ. مىلادىيە 448-يىلى ئاتىلانىڭ ئوردىسىغا بارغان شەرقىي رىم ئەلچىلەر ئۆمىكىنىڭ تەركىبىدە ئىككى ھۇن ئەلچىسىمۇ بار ئىدى.

ئەلچىلەرگە بۈگۈنكى سوگىيە شەھىرىدە كاتا زىياپەت بېرىلگەن زىياپەت سورۇنىدا شەرقىي رىملىقلار تىئودورۇس II نى، ھۇنلار ئاتىلانى ماختىغان، شەرقىي رىملىقلاردىن بىر ئىنسانى تەڭرى بىلەن تەڭلەشتۈرۈشنىڭ گۇناھ ئىكەنلىكىنى

ئېيتقان چاغدا، ئىككى ھۇن ئەلچىسى قاتتىق غەزەپلەنگەن. چۈنكى ئۇلار ئاتىلانى ھەقىقىي تەڭرى دېگەن. پىرسكوس تىلغا ئالغان يەنە بىر مەلۇمات ئېيتىشچە، ھۇنلار ئاگاچىرى قەبىلىسىنى مەغلۇپ قىلىش ۋەزىپىسىنى شۇ قەبىلىدىن چىققان بىر قۇماندانغا تاپشۇرغان. ئاتىلا ئۇنىڭ كۆرسەتكەن تۆھپىسى ئۈچۈن مۇكاپاتلىماقچى بۇلۇپ، ئوردىسىغا چاقىرتقاندا، ئۇ كەلمەي مۇنداق بىر خەتنى ئەۋەتكەن: «ئىنسان ئۈچۈن تەڭرى ھۇزۇرغا بېرىش ناھايىتى مۇشكۈك ئىشتۇر، مەن كۆزۈمنى چوڭراق ئېچىپ كۈنگە قارىيالايمەن، بۇ ھالىم بىلەن ئەڭ چوڭ تەڭرىگە قانداق قارىيالايمەن». ھۇنلار ۋە باشقا تۈركى تىللىق مىللەتلەرنىڭ ھاكىمىيەت چۈشەنچىسى بويىچە، ئېمپىراتور ياكى قاغان تەڭرىنىڭ يەر يۈزىدىكى ۋەكىلى، تەخت ئۇنىڭغا تەڭرى تەرىپىدىن ئاتا قىلىنغان، دەپ قارىلىپ، مىللەتنىڭ ئائىتىسى ھېسابلىناتتى. شۇڭلاشقا تۈركى تىللىق مىللەتلەرنىڭ ئېمپىراتورلىرى ياكى قاغانلىرى ئۆزلىرىنى ئىلاھىيەلەشتۈرۈپ «تەڭرىخان» دەپ ئاتايتتى. ھۇنلارنىڭ ئاتىلانى ئىلاھىيەلەشتۈرۈپ، تەڭرى دەرىجىسىگە كۆتۈرۈشى، بەلكىم مۇشۇ خىل ھاكىمىيەت چۈشەنچىسىنىڭ تەسىرى بولسا كېرەك.

ئاتىلار بويسۇندۇرغۇچى سۈپىتىدە تارىخ سەھنىسىگە چىققان بولسىمۇ، لېكىن ئۇ ئىدارە قىلىش جەھەتتە ئادىل ۋە ئادالەتنى يەقلىغۇچى كىشى ئىدى. شۇڭا ھۇنلار ئەمەس بەلكى بويسۇندۇرۇلغان قوۋملارمۇ ئۇنىڭغا سادىقلىق خىزمەت قىلغان. جوردانىس ئاتىلا ئۆزىگە يېلىنغانلارغا ناھايىتى شەپقەت كۆرسىتەتتى، ئۆزىگە بويسۇنغانلارغا ناھايىتى سىلىق مۇئامىلە قىلاتتى، دەيدۇ. ئاتىلانىڭ يۈرگۈزگەن قانۇن-تۈزۈمى ئادىل بۇلۇپ، جەمىيەت ھۆرلۈككە تولغانىدى. بىر رىملىقنىڭ شەرقىي رىمدا كىشلەرنىڭ نازارەت ئاستىدا تۇردىغانلىقى، ھۇن ئېمپىرىيىسىدە بولسا كىشلەرنىڭ ئىنتايىن ئەركىن، ھۆر ياشايدىغانلىقى ئۆزىنىڭمۇ شۇ كىشلەردىن بىر ئىكەنلىكىنى توغرىسىدا ئېيتقان سۆزى پىرسكوسنىڭ ئەسىرىدە خاتىرىلەنگەن. ئاتىلانىڭ ئۆزىگە قارشى پىلانغا سۇيىقەست ئاشكارلانغاندا، گۇناھسىز ماكسىموس بىلەن گۇناھكار بىگىلاسنى ئايرىپ تۇرۇپ مۇئامىلە قىلغانلىقى، ئاتىلانىڭ يۈرگۈزگەن قانۇن-تۈزۈمنىڭ نەقەدەر ئادىل ئىكەنلىكىگە مىسال بولىدۇ. ئاتىلانىڭ ئۆزىنىڭ ھايات-ماماتىغا بىۋاسىتە مۇناسىۋەتلىك سۇيىقەستنى بىر تەرەپ قىلغاندا، ھەق بىلەن ناھەقنى ئېنىق ئايرىپ بىر تەرەپ قىلىشى، شۇ دەۋىردە ناھايىتى ئاز كۆرىلىدىغان ئىش.

ئاتىلا دۇنياغا چاكسىز ئىپتىخار ۋە ئىشەنچ بىلەن نەزەر سالاتتى. جوردانىسنىڭ

مەلۇماتىغا ئاساسلانغاندا، ئاتتىلا ئۇرۇش قىلىشقا ئامراق. پىلان تۈزۈشكە ماھىر بولغاچقا، پۈتۈن دۇنياغا ھۆكۈمدار بۇلۇشنى ئۆزىنىڭ پىشانىسىگە پۈتۈلگەن تەقدىر، دەپ بىلەتتى.

ئاتتىلا ھەر ۋاقىت مىللەتنىڭ يېتەكچىسى بولغان كىشىنىڭ مىللەتنى مەۋجۇتلۇقىنى قوغداش قوغداش، مىللەتنى كۈچەيتىش ۋە تەرەقى قىلدۇرۇش، تەختنى مۇستەھكەم ساقلاش مەجبۇرىيىتى بار، دەپ قارايتتى ۋە بۇنىڭ ئۈچۈن داۋاملىق باش قاتۇراتتى. ئېلىپ ئېيتساق، ئاتتىلا تىئودورۇس II گە يازغان بىر مەكتۇبىدا: «تىئودورۇس II ئەسلى ئۇلۇغ كىشىنىڭ ئوغلى، ئاتتىلامۇ ھەم شۇنداق. ئاتتىلار دىنىنىڭ ئېسىل نەسەبىنى ساقلاپ ئۇنى قوغدىدى. تىئودورۇس II بولسا، ئاتتىلاغا باج تاپشۇردىغان قۇل سۈپىتىدە دادىسىدىن قالغان ئېسىل نەرسىلەرنى يوقاتتى» دەپ يازغانلىقى ئۇنىڭ تارىخى مەجبۇرىيەت تۇيغۇسىنىڭ ناھايىتىمۇ يۈكسەكلىكىنى چۈشەندۈردى. ئاتتىلار دۆلەتلەر ئوتۇرسىكى دىپلوماتىيە قائىدە-يۇسۇنلىرىغا بەكمۇ ئەھمىيەت بېرەتتى. ئۇ قوشنا دۆلەتنىڭ ئورنىغا ھۆرمەت قىلىشىنىمۇ ھەم ئۇلارغا قاتتىق پوزىتسىيە قوللىنىشىنىمۇ ئوبدان بىلەتتى. ئاتتىلا ئۆزىنىڭ ئالدىغا كەلگەن چەت ئەل ئەلچىسىنىڭ ئالىي نەسەبلىك بۇلۇشىنى ھەم كونسولدا تۇرغان بۇلۇشىنى تەلەپ قىلاتتى. شۇنداقلا ئۇ ئەلچىلەرنى ئالىي ئېھتىرام بىلەن قارشى ئېلىپ، ئۇلار بىلەن سەمىمى سۆھبەتلىشەتتى. ئاتتىلا بەزىدە ھەتتا، چەت ئەل ئەلچىلىرىنى كۈتۈۋېلىش ئۈچۈن چېگراغىچە باراتتى. ئاتتىلا قوشنا دۆلەتكە ئۆزىنىڭ تاشقى سىياسىتىنى رەت قىلغاندىن كېيىن، تىنچ ئۇسۇلنى بىكار قىلىپ، قۇرال كۈچىنى ئىشقا سالاتتى.

ئاتتىلا بۈيۈك ئىستېلاتچى ھېسابلىنىدۇ. ئۇ ئۆز ھاياتىدا نۇرغۇن ھەربىي يۈرۈشلەرنى قىلىپ، نەچچە يۈز شەھەرنى ئىگىلەپ، نەچچە شەھەرنى يەر بىلەن يەكسان قىلۋەتكەن بولسىمۇ، لېكىن ئۇ ئۆزى ئىشغال قىلغان جايلاردىكى مەدەنىيەت نەمۇنىلىرىنى ساقلاپ قېلىش ۋە ئۇنى قوغداشقىمۇ ئالاھىدە ئەھمىيەت بەرگەن. پىرسىكونىڭ مەلۇماتىغا ئاساسلانغاندا، ئاتتىلا ناھايىتى بىلىملىك كىشى ئىدى. شۇڭا، ئۇ بىلىملىك كىشىلەرنى ناھايىتى ھۆرمەت قىلاتتى. مەيلى ئۇلار قايسى مىللەتتىن بولشىدىن قەتئى نەزەر، ئۆز يېنىغا يىغاتتى. مەسىلەن، ئۇنىڭ يېنىدا رىملىق ئونىگوس، ئورستى، گېرمانىيلىك ئىرىد قاتارلىق ۋەزىر، قوماندان ۋە كاتىپلار بار ئىدى. ئۇلار ئاتتىلاغا جانىپدالىق بىلەن خىزمەت قىلاتتى. ئاتتىلا مىلادىيە 452-يىلى رىم شەھىرىگە قىستاپ كەلگەندە، ئۇنىڭ يېنىدىكى كىشىلەر رىم شەھىرىنى قەدىمى

مەدەنىيەت مەركىزى ئىكەنلىكىنى، شۇڭا ئۇنى ۋەيران قىلماي ساقلاپ قېلىشنى تەۋسىيە قىلغاندا، ئاتتىلامۇ بۇ پىكىرنى قوبۇل قىلغان .

ئاتتىلا ئەينى ۋاقىتتىكى ياۋرۇپا دۇنياسىدىكى ئەڭ كۈچلۈك، ئەڭ باي ھۇن ئىمپېرىيىسىنى بۈيۈك ئېمپىراتورى بولسىمۇ، لېكىن تۇرمۇشتا ناھايىتى ئادى- ساددا ئىدى. ھەشەمەتخورلۇقنى قىلچە ياقىتۇرمايتتى. ئۇنىڭ ئوردىسىمۇ باشقا پادىشاھلارنىڭكىدەك ھەشەمەتلىك ئەمەس ئىدى. ئاتتىلاننىڭ زىياپەت سۇرۇندا باشقىلارنىڭ ئالدىغا ئالتۇن ۋە كۆمۈش تاۋاقتا ئەڭ ئېسىل يېمەكلىكلەرنى كەلتۈرەتتى، ئۆزى بولسا ياغاچ تاۋاقتا گۆش بىلەن غىزالىناتتى. ئۇنىڭ كىيگەن كىيىمنىڭ ئاددىي بولۇشىغا قارماي پاكىزلىق جەھەتتە ھەرقانداق كىشىنىڭ دېققىتىنى قوزغايتتى. ئۇنىڭ قۇرال- يىراق ۋە ئات جابدۇقلىرى ھۇنلارنىڭ باشقا دۆلەت ئەمەلدارلىرىنىڭكىدەك ئالتۇن- كۆمۈش بىلەن زىننەتلەنمىگەندى. مانا مۇشۇنداق ئادىي- سادىلىق ئۇلۇغ ئىمپىراتور ئاتتىلارنىڭ ئەڭ ئېسىل خاراكتېرى ھېسابلىناتتى. ئاتتىلا ئەيىش- ئىشرەتلىك تۇرمۇشنى زادىلا ياقىتۇرمايتتى، ھەتتا ئەڭ ئاددىي زىياپەت سۇرۇنلىرىدىمۇ ئۇنىڭ كۈكۈمسىرگەن سىياقىنى ئۇچىراتقىلى بولمايتتى. ئاتتىلا ھۇن شائىرلىرى ئېيتقان ھۇنلارنىڭ قەھرىمانلىق داستانلىرىنى مەغرۇر قىياپەتتە ئۇلتۇرۇپ، مەمنۇنىيە بىلەن ئاڭلاشنى بەكمۇ ياخشى كۆرەتتى.

بۇ ھەقتە پىرسكوس مۇنداق دەپ يازغان: «كەچ بولغاندا مەشەللەر يېقىلدى. ئىككى ھۇن شائىرى ئىچكىرى كىرىپ ئاتتىلانى ئۇدۇلدا تۇردى. ئۇلار ئۆزلىرى تەييارلىغان داستانلىرى بىلەن ئاتتىلاننىڭ جەڭگىۋارلىقى ۋە زەپەرلىرىنى كۈيلىدى. زىياپەتكە قاتناشقۇچىلار ئۇلارغا قاراپ تۇراتتى، ئۇلارنىڭ بەزىلىرى داستاندىن ھۇزۇرلىناتتى، بەزىلىرى ئۇرۇشنى ئەسلىپ خىيالغا چۆمگەندى.» ئاتتىلاننىڭ ئەڭ چوڭ كۆڭۈل ئېچىش پالىيىتى ئوۋ ئوۋلاش بولۇپ، بۇ ئاتتىلا ئۈچۈن ئېيتقاندا، بىر قېتىملىق ھەربىي مانىۋېر ھېسابلىناتتى.

ياۋرۇپا ھۇنلىرى ئارسىدا شامانىزمنىڭ بەزى تەسىرلىرىمۇ ساقلىنىپ قالغانىدى. شۇڭا، ئاتتىلاننىڭ يېنىدا داۋاملىق ھالدا نۇرغۇنلىغان باخشى ۋە پالچىلار بىللە بولاتتى. ئاتتىلا ئۇلارغا پال ئاچقۇزۇپ كۆرگەندىن كېيىن، ئاندىن ئۇرۇش توغرىسىدا قارار چىقىراتتى. ئاتتىلا ھەر قېتىم ئۇرۇشقا ئاتلىنىشتىن بۇرۇن قوي سۆڭىكىنى كۆيدۈرۈپ پال سالدۇراتتى ②. بىر قېتىم ئاتتىلا پال ئاچقۇزۇپ كۆرسە، پالچىلار ئاتتىلاغا ئۇنىڭ نەسلىنىڭ ئۆزگىرىدىغانلىقى، ئىرنەكنىڭ دەۋرىدىن باشلاپ ھۇن ئىمپېرىيىسىنىڭ قايتا گۈللۈندۈرۈلۈشى توغرىسىدا بىشارەت بەرگەن. شۇنىڭ بىلەن، ئاتتىلا چوڭ

ئوغلى ئىلەكنى تەخت ۋارىسلىقىدىن قالدۇرۇپ، كىچىك ئوغلى ئىرنەكنى تەخت ۋارىسلىقىغا كۆرسەتكەن. نەتىجىدە ئۆزىنىڭ كەلگۈسى خانلىق ئورنىدىن مەھرۇم بولغان ئىلەك ئاتىلا ئۆلگەندىن كېيىن، ھۇنلارنىڭ ئىچكى قىسمىدا تەخت تاللىشىش ماجىراسىنى پەيدا قىلغا بۇنىڭدىن پايدىلانغان قارام دولەتلەر ھۇن ئىمپېرىيىسىگە قارشى ئىسىيان كۆتۈرگەن. شۇنىڭ بىلەن، ياۋرۇپانى بىر مەزگىل قاتتىق چۆچۈتكەن ھۇن ئىمپېرىيىسى ئاتىلار ئالەمدىن ئۆتۈپ ئانچە ئۇزۇنغا بارمايلا تارىخ سەھنىسىدىن غۇلاپ چۈشكەن .

ئۈچىنچى باب ياۋروپا رىۋايەتلىرىدىكى ئاتىلا

ياۋروپادا ھۇن ئىمپېراتورى ئاتىلا توغرىسىدا شۇ دەۋىردىن باشلاپ نۇرغۇن رىۋايەتلەر توقۇلغان بولۇپ، بۇ رىۋايەتلەر ئېغىزدىن-ئېغىزغا تارقىلىپ، تا ھازىرغا قەدەر ساقلىنىپ كەلگەن. بۇ رىۋايەتلەردە ئاتىلانىڭ ھايات-پائالىيىتى ھەر خىل شەكىللەردە بايان قىلىندۇ. ئاتىلارغا ئاتاپ توقۇلغان رىۋايەتلەرنىڭ بەزىلىرىگە ئاتىلا ۋە ھۇنلارمۇ ئىشەنگەن. تۆۋەندە بىز بۇ رىۋايەتلەرنى بايان قىلىپ ئۆتىمىز.

1. ھۇنلاردىكى «تەڭرى قىلىچى» رىۋايىتى

ھۇن رىۋايەتلىرىدە بايان قىلىنىشىچە، ياۋروپا مىللەتلىرى ئاتىلانى «تەڭرى قامچىسى» دەپ ئاتايتتى. ئاتىلا گۇناھقا تولغان خىرىستىئان دۇنياسىنى جازالاش ئۈچۈن، تەڭرى تەرىپىدىن ئەۋەتىلگەن. تەڭرى ئاتا قىلغان بۇ ۋەزىپىنىڭ سىمۋولى سۈپىتىدىكى ئۇرۇش تەڭرىسى ئارىس بەرگەن «تەڭرى قىلىچى» نى ئاتىلا ھەر قانداق ۋاقىتتا يېنىدىن ئايرىمايتتى. ئاتىلا ئالەمدىن ئۆتۈپ 100 يىلدىن كېيىن يېزىلغان «گوت تارىخى» دېگەن ئەسەردە، «تەڭرى قىلىچى» رىۋايىتى خاتىرىلەنگەن. بۇ رىۋايەت يەنە 19- ئەسىردە ياشىغان ھۇنگىرىيىلىك ژ. ئارانيىنىڭ «بۇدانىڭ ئۆلۈمى» دېگەن 12 قىسىملىق ئىپوسىغا كىرگۈزۈلگەن.

بۇ رىۋايەتتە بايان قىلىنىشىچە، ھۇنلارنىڭ ياشانغان ھەم ئىقتىدارسىز خانى بۇدا ئەقىل-پاراسەتلىك ھەم كۈچ-قۇۋۋىتى ئۇرغۇپ تۇردىغان ئىنسى ئاتىلا بىلەن بىرلىكتە ھاكىمىيەت يۈرگۈزۈش ئۈچۈن، ئۇنى ئۆز يېنىدا دۆلەت ئىشلىرىغا ئارلاشتۇرۇپ، ھۇن قوشۇنىنىڭ قوماندانلىق ۋەزىپىسىنى تاپشۇر-ىدۇ. ئۇزۇنغا بارماي بۇدا ئۆزىنىڭ بۇ ئىشىدىن پۇشايمان قىلىپ، ئاتىلانى يوقاتماقچى بولىدۇ. مۇشۇ كۈنلەردە ئاتىلا بىر چۈش كۆرىدۇ. چۈشىدە ھۇنلارنىڭ تەڭرىسى ھادۇر بىر قېلىچىنى ئېلىپ كېلىپ ئاتىلانىڭ قولىغا تۇتقۇزىدۇ. ئاتىلا كۆرگەن چۈشىنى باش

قامغا سۆزلەپ بېرىدۇ. باش قام ئاتىلاغا: بۇ دۇنيا ھاكىمىيىتىنى ئىگىلەيدىغان «تەڭرى قېلىچى» نىڭ پات ئارىدا سىزنىڭ قولىڭىزغا چۈشىدىغانلىقىنىڭ بېشارىتى، دەپ تەبىر بېرىدۇ. بىر كۈنى بىر ھۇن پادىچى بالا پادا بېقىۋاتقان چاغدا، بىر موزايىنىڭ ئاقسۇۋات - قانلىقىنى ھەم پۇتىدىن قان ئېقىۋاتقانلىقىنى كۆرىدۇ. پادىچى بالا قان تامچىغان ئىزنى بويلاپ مېڭىپ، بىر يەرگە بارغاندا، يەرگە كۆمۈلگەن بىر قېلىچىنىڭ ئۈچىنى ئۇچرىتىدۇ. پادىچى بالا قېلىچىنى يەردىن سۇغۇرۇۋالماقچى بولۇپ، قولىنى ئۈزىتىشىغا قېلىچىنىڭ ئۈچىدىن ئوت يانىدۇ. ئوت بىردەمدىن كېيىن ئۆچىدۇ. پادىچى بالا قېلىچىنى يەردىن سۇغۇرۇۋېلىپ ئۇنى ئاتىلاغا تاپشۇرۇپ بېرىدۇ. ئاتىلا بۇ قېلىچىغا ئىلاھى بىر بەلگىنىڭ بارلىقىنى سېزىپ، تەڭرى دۇنيا ھاكىمىيىتىنى ماڭا تاپشۇرۇپتۇ، دەپ چۈشىنىدۇ. شۇنىڭدىن باشلاپ ئاتىلانىڭ كۈچ - قۇدرىتى ۋە نۇپۇزى يۇقىرى ئۆرلەپ، داڭقى ئەتراپقا تارقىلىدۇ. ئاتىلانىڭ بۇنداق شۆھرەت قازىنىشىغا قاتتىق ھەسەت قىلغان ئاكىسى بۇدا «تەڭرى قېلىچى» نى ئاتىلادىن تارتىۋالماقچى بولىدۇ. ئاتىلا بىر قېتىم خىرىستىئانلار بىلەن ئۇرۇش قىلىۋاتقان چاغدا، بۇدا ئاتىلانىڭ سارىيىدىن «تەڭرى قېلىچى» نى ئوغرىلاپ قاچىدۇ، بۇنىڭدىن خەۋەر تاپقان ئاتىلا دەرھال ئۇرۇشنى توختىتىپ، مەملىكىتىگە قايتىپ، بۇدانىڭ سارىيىغا ئاتلىنىدۇ. بۇدا «تەڭرى قېلىچى» نى ئېسىپ ئاتىلاغا قارشى ئۇرۇشقا كىرىدۇ. ئەپسۇس، بۇدانىڭ قولىدا بۇ قېلىچ ئۆزىنىڭ سېھرىي كۈچىنى يوقىتىپ، ئادەتتىكى بىر قېلىچقا ئايلىنىپ قالىدۇ. بۇدانىڭ قولىدىن «تەڭرى قېلىچى» نى قايتۇرۇۋالغان ئاتىلا ئۇنى ئۆلتۈرۈپ، جەستىنى دوناي دەرياسىغا تاشلىۋېتىدۇ. ھۇنلاردىكى بۇ قانلىق پاچەنى كۆرگەن ھۇن تەڭرىسى ھادۇر ھۇن مىللىتىگە ئېچىنىپ «ھۇن مىللىتى يوقىلىشى كېرەك» دەپ ئاھ ئۇرىدۇ.

ئاتىلاغا دائىر خاتىرە بۇيۇملار ساقلانغان ھۇنگىر سارىيىدا ئاتىلانىڭ دۇنيا - ۋىي ھاكىمىيەتنى قۇرغان «تەڭرى قېلىچى» دەيدىغان بىر قېلىچ ساقلانغان. مىلادىيە 1071 - يىلى يېزىلغان بىر يىلنامىدە، باۋارىيە پادىشاھى ھېنرى IV نىڭ يېقىن ئادەملىرىدىن بىرىنىڭ ئاتىتىن يىقىلىپ چۈشۈپ، ئۆز قېلىچىغا سانجىلىپ ئۆلگەنلىكى يېزىلغان. بۇ يىلنامىنى يازغان ئاپتور بۇ قېلىچنىڭ ئاتىلانىڭ گاللىيىنى ئىشغال قىلغان چاغدا ئىشلەتكەن قېلىچى ئىكەنلىكىنى قوشۇمچە قىلىپ قويغان. كېيىن بۇ قېلىچنىڭ قولغا چۈشۈشى ھەققىدىكى رىۋايەتنى تارىخچى جوردانىسنىڭ مەلۇماتىغا ئوخشىتىپ يازغان يەنە بىر تارىخچى بولسا، بۇنى «ئارپىنىڭ قېلىچى» دەپ ئاتاپ، بۇ قېلىچنىڭ تەڭرى قېلىچى سۈپىتىدە بىلىنىدىغانلىقىنىمۇ تىلغا

ئالغان ①.

بۇ يەردە شۇنىمۇ ئىزاھلاپ ئۆتۈشكە توغرا كېلىدۇكى، بەزى ئالىملار ئۇيغۇر خەلق داستانلىرىدىكى ئوغۇزخان ئوبرازىدا ئاتىلاننىڭمۇ تارىخىي پائالىيىتى ئەكس ئەتكەن، دەپ قارايدۇ. بۇ توغرىسىدا داڭلىق باشقورت ئالىمى ئوردىنارىيۇس، پروفېسسور ئا.زەكى ۋەلىدى تۇغان ئۆزىنىڭ مەشھۇر ئەسىرى «ئومۇمىي تۈرك تارىخىغا كىرىش» دېگەن كىتاپنىڭ 174-بېتىدە: «ئوغۇز داستانىدا «ئوغۇز ئاكا» ياكى «ئوغۇزخان» دېگەن ئىسىم بىلەن ھۇن ھۆكۈمدارلىرىدىن مەتە (باتۇر) نىڭ شەرقىدە، يەنە بىر ئۇلۇغ يابغۇ (چىچى تەڭرىقۇت) نىڭ ئوتتۇرا ئاسىيادا، ئاتىلاننىڭ غەربتە ئېلىپ بارغان فۇتۇ - ھاتلىرىغا دائىر خاتىرىلەر تىلغا ئېلىنغان» دەپ كۆرسىتىدۇ.

2. شەرقىي رىم رىۋايەتلىرىدىكى ئاتىلان

ئاتىلاننىڭ سەلتەنەتلىك ھۆكۈمرانلىقى دەۋرىداشلىرىغا ئاجايىپ بىر مۆجىزە بولۇپ تۇيۇلىدىغان بولسا، ئۇنىڭ تۇيۇقسىز ئالەمدىن ئۆتۈشىمۇ دەۋرىدا - شلىرى ئۈچۈن يەنە شۇنداق ئاجايىپ بىر سىرلىق ۋەقە بولۇپ تۇيۇلۇپ، ئۇلارنى تولۇمۇ ھاڭ - تاڭ قالدۇرغان. پىرسكوسنىڭ ھېكايىسىدىن پايدىلانغان جوردانىس ۋە تىئوپخاننىڭ بايانىغا قارىغاندا، ئاتىلان توي كېچىسى بۇرۇن قاناش كېسلى بىلەن ئالەمدىن ئۆتكەن. ئاتىلان ئالەمدىن ئۆتكەندىن كېيىن، شەرقىي رىمدا ئاتىلاننى ياكى ئائىتوس پار بېرىپ سېتىۋالغان خاس مۇھاپىزەتچىلەردىن بىرىنىڭ قەستلىگەنلىكىنى ياكى ئاتىلان بىلەن بىر ھۇجر - بىخا كىرگەن مەلىكىنىڭ زەھەر بېرىپ ئۆلتۈرگەنلىكىگە دائىر رىۋايەتلەر تارقالغان. يەنە بىر شەرقىي رىم مەنبەسىگە ئاساسلانغان مىلادىيە 10 - ئەسىرگە ئائىت «ئېلىن خىرونىكى» دېگەن روسچە يىلنامىدە، ئاتىلاننىڭ بۇرنىنىڭ قانىشى بىر ئاز رومانىك تۈس ئالغان ھالدا بايان قىلىنغان. بۇنىڭدا ئېيتىلىشچە، رىم شەھرىنى مۇھاسىرگە ئالغان ئاتىلان، قەلئە يېنىدا تۇرغان غەربىي رىم ئېمپىراتورىنىڭ گۈزەل مەلىكىسىنى كۆرۈپ ئۇنىڭغا ئاشىق بولۇپ قالىدۇ. ئاتىلان بۇ گۈزەل مەلىكىگە ئۆيلىنىش نىيىتىنىڭ بارلىقىنى ئېيتىپ، غەربىي رىم ئېمپىراتورىغا بېسىم ئىشلىتىدۇ. غەربىي رىمنىڭ بارلىق ئاقساقاللىرىنىڭ قايتا - قايتا ئۆتىنىشى بىلەن بۇ مەلىكە ئاتىلاننىڭ قېشىغا بارىدۇ. قىز ئاتىلاننىڭ يېنىغا

كېلىشى بىلەنلا ئاتتىلانىڭ بۇرۇندىن بۇلدۇقلاپ قان ئېقىپ جان ئۈزىدۇ. بۇ رىۋايەتتىن بىلىنىشچە، ئاتتىلار غەربىي رىمنىڭ سۇيىقەستى بىلەن ئۆلگەن، مەلۇمكى، باشتا ئېيتىپ ئۆتۈلگەندەك، مىلادىيە 452-يىلى ئاتتىلا 100 مىڭ كىشىلىك قۇشۇن بىلەن رىم شەھىرىگە قىستاپ كەلگەن چاغدا، غەربىي رىم ئىمپېرىيىسى پاپالىسىۋا باشچىلىقىدىكى بىر ئەلچىلەر ئۆمىكىنى ئاتتىلانىڭ يېنىغا ئەۋەتىپ، تەسلىم بولغانلىق شەرتى بىلەن تىنىچلىق كېلىشىمى تۈزگەن. بۇ قېتىمقى سۆھبەتتە ئاتتىلا غەربىي رىم ئەلچىلىرىگە ھۇنۇرىيا بىلەن ئۇنىڭ تېگىشلىك مىراسلىرىنى ئۆزىگە بېرىشنى يەنە بىر قېتىم تەلەپ قىلغان. ئەگەر، غەربىي رىم بۇ تەلەپكە قوشۇلمىسا ئاتتىلا جازا يۈرۈش قىلىدىغانلىقىنى ئېيتىپ تەھدىت سالغان. مانا شۇ تارىخىي پاكىت «ئېلىن خىرونىكى» دا سۆزلەنگەن رىۋايەت بىلەن بىردەك. ئەمما مۇشۇ ۋاقىتتا مەلىكە ھۇنۇرىيا مەجبۇرىي ھالدا باشقا بىرىگە ياتلىق قىلىۋېتىلگەچكە، غەربىي رىم ئىمپېرىيىسى ئاتتىلانىڭ جازاسىدىن قورقۇپ، ئىلدىكو ئاتلىق بىر قىزنى ئاتتىلاغا ياتلىق قىلغان ھەمدە ئۇنىڭغا غەربىي رىم ئۈچۈن ئېغىر تەھدىت ھېسابلانغان ئاتتىلانى ئۆلتۈرۈش ۋەزىپىسىنى تاپشۇرغان. شۇنىڭ بىلەن، توي كېچىسى ئىلدىكو زەھەر سېلىنغان شارابنى ئاتتىلاغا سۇنغان. ئاتتىلا شارابنى ئىچىپلا بۇرۇندىن قان ئېقىپ جان ئۈزگەن.

ئاتتىلانىڭ ئۆلۈمىگە دائىر غەرب مەنبەلىرىنىڭ نۇرغۇنلىرىدا يەنە مۇنداق بىر رىۋايەتمۇ سۆزلىنىدۇ. بۇ رىۋايەتتە ئېيتىلىشچە: شەرقىي رىم ئىمپېراتورى ماركىنوس ئاتتىلا ئۆلگەن كۈنى چۈشىدە ئاتتىلانىڭ ئوقىياسىنىڭ سۇنغانلىقىنى كۆرگەنمىش. بۇ رىۋايەتتە ئاتتىلانىڭ غەلىبىسىنىڭ سىرى بولغان «تەڭرىقلىچى» نىڭ ئورنىنى ««ئوقيا» نىڭ ئىگىلىشى ئالاھىدە دېقتىنى تارتىدۇ» [41].

3. گوت رىۋايىتىدىكى ئاتتىلا

غەرب دۇنياسىدا ئاتتىلا ۋە ھۇنلارغا دائىر مەلۇمات ۋە رىۋايەتلەرنى تۇنجى بولۇپ توپلىغان كىشى گوت تارىخچىسى كاسسىدۇرۇس (مىلادىيە 490 - 580-يىللار) ھېسابلىنىدۇ.

لېكىن، ئۇنىڭ ھۇنلار ھەققىدىكى مەلۇمات ۋە رىۋايەتلەرنى خاتىرلەپ قالدۇرغان

«گوت تارىخى» دېگەن ئەسىرى بىزگىچە يېتىپ كېلەلمىگەن. گوتلار ئىچىدە تاقالغان رىۋايەتلەرنى بىز پەقەت دىئاكونوس، ھىداتئوس ۋە ئىستورۇسنىڭ ئەسەرلىرىدىن كۆرىمىز. دىئاكونوس تىلىغا ئالغان رىۋايەتتە شىمالىي ئىتالىيىدىكى شەھەرلەرنىڭ ۋەيران قىلىنىشى ۋە قايتىدىن بىنا قىلىنىشى ئاتىلاغا باغلىنىدۇ. ئۇ يەنە ئاتىلا بىلەن پاپالىئو ئوتتۇرسىدا تۈزۈلگەن كېلىشىم ھەققىدىكى رىۋايەتنى مۇنداق بايان قىلغان ئاتىلا، پاپالىئو بىلەن كۆرۈشكەندىن كېيىن، ئەسكەر چېكىندۈرىدۇ. باشقىلار ئاتىلا - دىن نېمىشقا پاپالىئو گە مۇنداق يۇمشاق مۇئامىلە قىلىدىغانلىقىنى سورىغاندا، ئاتىلا پاپالىئونىڭ تەلىپىنى رەت قىلسام، ئۇنىڭ يېنىدا ئۆزىنى ئۆلتۈرۈۋالسىمەن دەپ قېلىچىنى تۇتۇپ تۇرغان باش پاپا قىياپەتلىك بىر مويىسى - پىت كىشى بار ئىكەن، شۇ كىشىنىڭ يۈز ئابروينى قىلىپ ئاتىلا پاپالىئونىڭ كېلىشىم تۈزۈش تەلىپىنى قۇبۇل قىلدىم دېگەنمىش. ھىداتئوس تىلىغا ئالغان رىۋايەتتە ئاتىلا ئىتالىيىنىڭ ئاچۇيلا شەھىرىگە يۈرۈش قىلغاندا، ئاتىئوس تەرىپىدىن مەغلۇپ قىلىنغان، دەپ سۆزلىنىدۇ.

ئىستورۇسنىڭ رىۋايەت قىلىشىچە، ئاتىلا شەرقىي رىم ئىمپېراتورى ماركىنوس تەرىپىدىن مەغلۇپ بولۇپ، دۆلىتىگە قايتىپ كەلگەندىن كېيىن، ئۇزۇن ئۆتمەي ئالەمدىن ئۆتىدۇ. ھۇنلار بىر-بىرىنى قىرىپ تۈگىشىدۇ. تەڭرى ئاتىلانى گۇناھكار ئىنسانلارنى جازالاش ئۈچۈن ئۇنىڭغا غەلبە نۇسرىتىنى ئاتا قىلغان، ئاتىلا بۇ ۋەزىپىنى ئورۇنداپ بولغاندىن كېيىن، تەڭرى ئۇنىڭغا ياردەم قىلمىغان [42].

گوت رىۋايەتلىرىدە ئاتىلاننىڭ ھايات-پائالىيەتلىرى بۇرمىلانغان ۋە خۇنۇكلەشتۈرۈلگەن. بۇ گوتلارنىڭ ھۇنلارنىڭ قاتتىق زەربىسىگە ئۇچرىغانلىقتىن شەكىللەنگەن ئۆچمەنلىكتىن پەيدا بولغان بولۇشى مۇمكىن.

4. پولشا رىۋايەتلىرىدىكى ئاتىلا

ئاتىلادىن 100 يىل كېيىن ياشىغان گاللىيە تارىخچىسى گېئورگى ئۆزىنىڭ ئەسىرىدە پولشادا بارلىققا كەلگەن ئاتىلا توغرىسىدىكى ئەڭ قەدىمكى ئىككى رىۋايەتنى خاتىرىلىگەن. ئۇنىڭ بىرى، ئورلېئان (فرانسىيە - يىدە) شەھىرىنىڭ ئېپىسكوپى ئانىئانوسنىڭ ھېكايىسى ھسابلىنىدۇ. بۇ رىۋايەتتە ئانىئانوسنىڭ ئاتىلا

تەرىپىدىن قورشىۋالغان ئورلىغان شەھىرىنى قۇتقۇزۇشتا ئوينىغان رولى ناھايىتى ئەپسانىۋىي شەكىلدە بايان قىلىنغان.

گېئورگىنىڭ رىۋايەت قىلىشىچە، ئانىئانوس ئاتىلا مۇھاسىرگە ئالغان ئورلىغان شەھىرىنى تەڭرىنىڭ قۇتقۇزۇشى ئۈچۈن، ئۆز جامائىتى بىلەن تەڭرىگە دۇئا-تىلاۋەت قىلىدۇ. ئۇنىڭدىن كېيىن ئۇ تەڭرىنىڭ ياردەمچى كۈچلىرىنىڭ كەلگەن-كەلمىگەنلىكىنى بىلىش ئۈچۈن، جامائىتىنى باشلاپ سېپىل ئۈستىگە چىقىپ، تۆت ئەتراپقا قارايدۇ. سېپىلنىڭ ئەتراپىدا ھېچنەمە كۆرۈنمەيدۇ. ئانىئانوس تەڭرىگە ئىلتىجا قىلىپ، قايتا دۇئا-تىلاۋەت قىلغا - نىدىن كېيىن، يەنە جامائىتىنى باشلاپ، سېپىل ئۈستىگە چىقىپ تەڭرىنىڭ ياردىمىنى كۈتىدۇ. بۇ قېتىم مۇھىپقانداق بىر قۇتقازغۇچى كۈچ كۆرۈنمەيدۇ. ئېپىسكوپ جامائىتىگە قاراپ، «سەلەر داۋاملىق دۇئا-تىلاۋەت قىلىڭلار، تەڭرى سەلەرنى بۈگۈن چوقۇم ئازاد قىلىدۇ» دەپ ۋەز ئېيتىدۇ. بىر ئازدىن كېيىن، جامائەت ئانىئانوسقا ئۇيۇقتا بىر قارا بۇلۇتنىڭ پەيدا بولغانلىقىنى خەۋەر قىلىدۇ. بۇ قېتىم راستىنلا تەڭرىنىڭ قۇتقازغۇچى كۈچلىرى ئانىئانوس ۋە تورسىموندنىڭ ياردەمچى قۇشۇنى سۈپىتىدە پەيدا بولۇپ، ھۇنلارنى سېپى - لىدىن يىراققا چېكىندۈرىدۇ. ھۇنلار يەنە ئۇدا بىر قانچە كۈن ياغقان قارا يامغۇرنىڭ قاتتىق تالاپىتىگە ئۇچرايدۇ. ھۇنلارنىڭ بىر قىسمى يامغۇر سۈيىدە تۇنجۇقۇپ ئۆلىدۇ. بىر قىسمى تەڭرى ئەۋەتكەن قۇتقازغۇچى قوشۇن تەرىپىدىن قىلىچتىن ئۆتكۈزۈلىدۇ. گېئورگى تىلغا ئالغان يەنە بىر رىۋايەتتە بولسا، مەيتىز شەھىرىنىڭ ۋەيران قىلىنىشىغا دائىر ۋەقە سۆزلىنىدۇ. گېئور - گىنىڭ رىۋايەت قىلىشىچە، پاننونيادىن ئاتلانغان ھۇنلار يول بويى ئالدىغا ئۇچرىغان ھەر قانداق نەرسىنى ۋەيران قىلىپ، ئوت قويۇپ كۆيدۈرگەن پېتى مەيتىز شەھىرىگە يېتىپ كېلىدۇ. ھۇنلار مەيتىز شەھىرىگە ئوت قويۇپ، خەلقنى پۈتۈنلەي قىرىپ تاشلايدۇ. چېركاۋدىكى پاپالارنىڭمۇ كاللىسى ئېلىنىدۇ. ھۇنلارنىڭ بۇ قېتىمقى قىرغىنچىلىقىدا پەقەت سىتېخانوس چېركاۋى ئامان قالىدۇ. چۈنكى، سىتېخانوس بىلەن ئۇنىڭ ئىككى ياردەمچىسى شەھەرنى قۇتقۇزۇش ئۈچۈن، تەڭرىگە دۇئا-تىلاۋەت قىلىۋاتقان بىر دىندار كىشىگە، ئۆزلىرىنىڭ چۈشىدە خەلقلەر ئۆتكۈزگەن گۇناھى ۋە يامانلىقلىرى ئۈچۈن شەھەرنىڭ ۋەيران بولىدىغانلىقىنى، پەقەت سىتېخانوس چېركاۋىنىڭ ساق قالدۇغانلىقىنى ئېيتقان. شۇنىڭ بىلەن تەڭرىنىڭ قوغدىشىغا ئېرىشكەن سىتېخانوس چېركاۋى ھۇنلار باستۇرۇپ كەلگەن چاغدا، ئۇلارنىڭ كۆزىگە قىيا ھالىتىدە كۆرۈنۈپ ھۇنلارنىڭ بۇزغۇنچىلىقىدىن ئامان قالىدۇ.

پولشادا بارلىققا كەلگەن ئۈچىنچى خىل رىۋايەتتە بولسا، تونگروس شەھىرىنىڭ ئېپىسكوپى ئاراۋاتسۇس ھەققىدىكى رىۋايەتتۇر. بۇ رىۋايەتتە ئېيتىلىشىچە، ئېپىسكوپ ئاراۋاتسۇس ئاتىلانىڭ پولشاغا يېقىنلاشقانلىق خەۋىرىنى ئاڭلاپ، ئالدىراپ تېنەپ رىم شەھىرىگە بېرىپ، بىر قەبرىستىدا - نىلىقتا ئۆز خەلقى ئۈچۈن تەڭرىگە دۇئا - تىلاۋەت قىلىدۇ. بۇ چاغدا ئاراۋا - تىسۇسقا غايىبىتىپ: «ھەي! ئەزىز كىشى، نېمىشقا مېنى ئاۋارە قىلىسەن، تەڭرى ھۇنلارنى پولشاغا بېرىپ، ئۇ يەرنى يەر بىلەن يەكسان قىلۇپ تىشكە قارار قىلدى، مېنىڭ نەسەبىمنى ئاڭلا، سەن دەرھال قايتىپ بېرىپ ئۆيۈڭنى تۈزەشتۈرۈپ، ئاخىرەتلىكىڭگە تەييارلىق قىلغىن» دېگەن سادا ئاڭلىنىدۇ. ئېپىسكوپ غايىبىتىن كەلگەن ئاۋازنىڭ دېگىنى بويىچە قىلىدۇ. ئۇ پاپا ۋە جامائەت بىلەن خوشلاشقاندىن كېيىن، ماستىرخىتقا بېرىپ، شۇ يەردە ئېغىر كېسەلگە گېرىپتار بولۇپ، ھۇنلار يېتىپ كېلىشتىن بۇرۇن جان ئۆزىدۇ.

مىلادىيە 8، 9 - ئەسىرلەردە بارلىققا كەلگەن گىنوۋىۋا رىۋايىتىدىمۇ ئاتىلغا مۇناسىۋەتلىك مەزمۇنلار بولغان. بۇ رىۋايەتتە ئېيتىلىشىچە، ئاتىلانىڭ پولشانى ئىشغال قىلغانلىق خەۋىرىنى ئاڭلىغان پارىژ خەلقى، شەھەرنى تاشلاپ قوغدىنىشقا ئەپلىك بىر جايغا قاچماقچى بولىدۇ. بۇ چاغدا گىنوۋىۋا ئوتتۇرىغا چىقىپ، پارىژ خەلقىگە شەھەرنىڭ ھۇنلارنىڭ بۇزغۇنچىلىقىدىن ئامان قالدۇغانلىقىنى ئېيتىدۇ. پارىژ خەلقى ئۇنى پەيغەمبەرلىك دەۋاسى قىلىدى دەپ، ئۆلتۈرمەكچى بولىدۇ. بۇ چاغدا گېرمانىيىدىن بىر خەۋەرچى كېلىپ، گىنوۋىۋانىڭ دېگەنلىرىنىڭ راست ئىكەنلىكىنى ئىسپاتلايدۇ. شۇنىڭ بىلەن پارىژ خەلقى ھۇنلارنىڭ ھۇجۇمىدىن ئامان قالىدۇ.

تىروپىس شەھىرىنىڭ قوغدىغۇچى ئەۋلىياسى، دەپ قارالغان لوپۇس ئاتىلادىن تىروپىس شەھىرىگە كىرمەسلىكىنى ئۆتىنىدۇ. ئاتىلا ئۇنىڭ ئىلتىجاسىنى قوبۇل قىلىدۇ. ئاتىلا بۇنىڭ بەدىلىگە ئۇنىڭدىن رىيىن دەرياسى - غا باردىغان يولنى كۆرسىتىپ قويۇشنى سورايدۇ. لوپۇس ئاتىلانى رىيىن دەرياسىغا باشلاپ بارغاندىن كېيىن، ئاتىلا ئۇنى ئۆز ئىختىيارىغا قويۇپتىدۇ. ئاتىلا ۋە لوپۇس رىۋايىتى يەنە مىلادىيە 8 - مىمورىس رىۋايىتىدىمۇ ئۇچرايدۇ. بۇ رىۋايەتتە ئاتىلا زالىم، قانخور پادىشاھ سۈپىتىدە تەسۋىرلىنىدۇ. بۇ رىۋايەتتە ئېيتىلىشىچە، لوپۇس تىروپىس شەھىرىنىڭ ئامانلىقى ئۈچۈن، كېچە - كۈندۈز تەڭرىگە دۇئا - تىلاۋەت قىلىدۇ. لوپۇس بىر كۈنى ئاخشىمى چۈشىدە بىر مالا ئىككىنىڭ ئۇنىڭغا گۇناھكار 12 كىچىك بالىنى يۇيۇندۇرۇپ، ئۇلارنى پاپا ۋە مىمورىس بىلەن بىرلىكتە ئاتىلانىڭ ئالدىغا ئېلىپ بېرىشقا بۇيرۇيدۇ. لوپۇس مالا ئىككىنىڭ دېگىنىدەك قىلىدۇ. ئاتىلا بۇ ئىشنىڭ

شەپسىنى ئاڭلاپ ئەندىشىگە چۈشىدۇ. ئاتتىلا كەلگەنلەرنىڭ ئىسمىنى سورايدۇ. مەمورىس ئاتتىلانىڭ ئالدىغا بېرىپ، لوپۇسنىڭ شەھىرىگە چېقىلماسلىقىنى تەلەپ قىلىدۇ. غەزەبلەنگەن ئاتتىلا بۇيرۇق چۈشۈرۈپ، پاپا بىلەن 12 بالىنىڭ كاللىسىنى ئېلىپ، كېرىست بەلگىسىنى ئوتقا تاشلاپ، كۆيدۈرۈۋېتىدۇ. كۆيۈۋاتقان ئوتتىن چاچراپ چىققان بىر ئۇچقۇن ئاتتىلانىڭ خاس خىزمەتچى - لىردىن بىرنىڭ كۆزىنى كور قىلىۋېتىدۇ. بۇ چاغدا مەمورىس ئاتتىلارغا قاراپ:

— خىرىستىئان دىنى تەڭرىسىگە ئىشەنسەڭ، ئۇنىڭ كۆزىنى ئەسلىگە كەلتۈرۈپ بېرىمەن، دەيدۇ.

— ئاتتىلا ئىشىنىمەن، دەيدۇ.

مەمورىس خىزمەتچىنىڭ كۆزىنى ئايەت ئوقۇپ ئەسلىگە كەلتۈرىدۇ. ئاتتىلا ئۇنىڭدىن:

— ئىسمىڭ نېمە؟ دەپ سورايدۇ.

— تەڭرىگە ئېتىقاد قىلساڭ ئېيتىپ بېرىمەن دەيدۇ، مەمورىس.

— ئاتتىلا ئېتىقاد قىلىمەن، دەيدۇ.

مىنىڭ ئىسمىم مەمورىس، سېنىڭ ئىسمىڭ نېمە؟

— ئاتتىلا: ئىسمىم ئاتخىلا، قوماندانىمنىڭ ئىسمى بولسا سىلىئوس، دەپ جاۋاپ بەرگەندىن كېيىن، مەمورىسنىڭ كاللىسىنى ئېلىپ، جەستىنى دەرياغا تاشلاپ تۈزۈۋېتىدۇ. شۇ كېچىسى قاتتىق بوران چىقىپ كېتىپ، ئاتتىلانىڭ قوشۇنى تەرەپ-تەرەپكە چېچىلىپ كېتىدۇ.

كېيىنكى ۋاقىتلارغا كەلگەندە لوپۇس رىۋايىتىدە بەزى ئۆزگىرىشلەر كۆرۈلگەن. «رىۋايەتلەر توپلىمى» دېگەن كىتابتا ۋە باشقا رىۋايەتلەردە بايان قىلىنىشىچە، تىروپىس ئېپىسكوپى لوپۇس ئاتتىلادىن:

— بۇ يەرنى ۋەيران قىلىپ، ئۇنىڭ ئۈستىدە ئەركىن مېڭىپ يۈرگەن قايسىنىڭ؟ دەپ سورايدۇ. ئاتتىلا:

— ھۇنلارنىڭ ئېمپىراتورى، تەڭرى قامچىسى - ئاتتىلامەن، دەپ جاۋاپ بېرىدۇ. لوپۇس قاتتىق ئۇھ تارتىپ، يالغاندىن نەپەرەڭ ئىشلىتىپ:

— مەن بولسام تەڭرىنىڭ قامچىسىنى توغرا يولغا باشلايدىغان بۆرىمەن، مەن تەڭرىنىڭ پادىلىرىنى قوغدايمەن، دەيدۇ. - دە شەھەر دەرۋازىسىنى. ئېچىپ بېرىدۇ. ھۇنلار شەھەرگە زادىلا چېقىلماستىن ئۆتۈپ كېتىدۇ. ئوتتۇرا ئەسرنىڭ كېيىنكى دەۋىرلىرىگە ئائىت مەنبەلەردە رىمىس ئېپىسكوپى نىكاسئوس بىلەن ئۇنىڭ

سىڭلىسى پىتېرىپپانىڭ ئۆلتۈرۈلۈشىنىڭ ئاتىلاغا يۈككەلەنگەنلىكى رىۋايەت قىلىنغان. ھالبۇكى، قەدىمكى مەنبەلەرگە ئاساسلانغاندا بۇ ئاكا-سىڭىلار ۋاندالارنىڭ ھۇجۇمىدا ئۆلتۈرۈلگەنلىكى.

ئاتىلاغا ئائىت رىۋايەتنىڭ ئەڭ مەشھۇرى ئۇرسۇلار ۋە ئۇنىڭ 11 مىڭ كىنىزىكىنىڭ قۇربان بولۇش رىۋايىتىدۇر.

بۇ رىۋايەتتە مۇنداق ۋەقە بايان قىلىندۇ: قۇدرەتلىك بىر ئەلنىڭ شاھزادىسى ئەنگىلىيە پادىشاھىنىڭ مەلىكىسى ئۇرسۇلابىلەن توي قىلىشنى تەلەپ قىلدۇ. ئۇرسۇلا بۇ شاھزادىدىن خرىستىئان دىنىغا ئېتىقان قىلىشنى، خرىستىئان دىنىنىڭ ئەقىدە-پىرىنسىپلىرىنى مۇكەممەل ئىگىلەش ئۈچۈن ئۈچ يىل كېتىدىغانلىقىنى ئېيتىپ، مۇشۇ ئۈچ يىل ئىچىدە كۆرۈنۈشتە ئەر-خوتۇن بولۇش شەرتى بىلەن توي قىلىشقا ماقۇل بولىدۇ.

ئۇرسۇلار ئون قىز دوستى ۋە 11 مىڭ كىنىزىكى بىلەن بىللە كېمىگە چۈشۈپ، شاھزادىنىڭ شەھىرىگە قاراپ يولغا چىقىدۇ. ئۇلار شاھزادىنىڭ شەھىرىگە يېتىپ بارغاندىن كېيىن، كېمىدىن زادىلا چۈشكىلى ئۇنمايدۇ. ئۈچ يىل توشقاندىن كېيىن، توساتتىن كۆتۈرۈلگەن قاتتىق بوران كېمىنى سۈرۈپ كۆلىگە ئاپىرىپ قويدۇ. قىزلار ئۇ يەردە كېمىدىن چۈشىدۇ. بۇ ۋاقىتتا بىر مالائىكە ئۇرسۇلاغا ئۇنىڭ 11 مىڭ كىنىزىكىنىڭ شېھىت بولىدىغانلىقىدىن بىشارەت بېرىدۇ. قىزلار كېمىگە چىقىپ، بەسەل شەھىرىگە بارىدۇ. ئۇ يەردىن پىيادە مېڭىپ رىم شەھىرىگە بارىدۇ. رىمدىن يەنە سۇ يولى ئارقىلىق كۆلىگە قايتىپ كېتىدۇ. بۇ ۋاقىتتا ھۇنلار كۆلىنى-بولارپ تالاۋاتقان بولۇپ، ئۇلار كېمىدىن چۈشكەن قىزلارنىڭ ئۇرسۇلادىن باشقا ھەممىسىنى ئۆلتۈرۈۋېتىدۇ. ئاتىلا ئۇرسۇلانى كۆرۈپ ئۇنىڭغا ئاشىق بولۇپ قالغاچقا، ئۇنى ئۆلتۈرمەي ئۇنىڭ بىلەن توي قىلىشنى تەلەپ قىلدۇ. ئۇرسۇلا ئاتىلانىڭ تەلپىنى رەت قىلدۇ. تەلپى رەت قىلىنغان ئاتىلا قاتتىق غەزەپلىنىپ، ئۇرسۇلانى ئوقيا بىلەن ئېتىپ ئۆلتۈرىدۇ. ھۇنلار كېمىنى بولاشقا تەشەللەنگەندە، كېمىسىدە 11 نەپەر مالائىكە ئەسكەرلىرى بىلەن سوقۇشىدۇ. ئۇرۇشتا ھۇنلار مەغلۇپ بولۇپ، كۆلنى شەھىرىمۇ ئامان قالىدۇ [43].

5. ئىتالىيە رىۋايەتلىرىدىكى ئاتىلا

ئىتالىيەدە ئاتىلا رىۋايىتى باشقا دۆلەتلەرگە سېلىشتۇرغاندا خېلىلا كەڭ تارقالغان. ئاچۇيلا (ئاكۇيلا) مۇھاسىرە قىلىنىشى، شىمالىي ئىتالىيەنىڭ ئىشغال قىلىنىشى، پاپالىيۇ بىلەن ئاتىللانىڭ كۆرۈشۈشى ۋە ئاتىللانىڭ ھۇنارىيا بىلەن توي قىلماقچى بولغانلىقى، تارىخچىلارنىڭ ۋاستىسى بىلەن ھەممە كىشىلەرگە مەلۇم بولغان ھەمدە ئاتىلا ھەققىدە نۇرغۇن رىۋايەتلەرنىڭ كېلىپ چىقىشىغا مەنبە بولغان. بۇنىڭدىن باشقا يەنە ئاتىللادىن 100 يىل كېيىن رىم شەھىرىنى مۇھاسىرىگە ئالغان شەرقىي گوت پادىشاھى تۇتلىانىڭ نامىنى ئاتىلا بىلەن تەڭلەشتۈرۈش ئۈچۈن، تۇتلىانىڭ نۇرغۇن پائالىيەتلىرى ئاتىلاغا مال قىلۇپتىلگەن. ئىتالىيەنىڭ قەدىمكى زامان تارىخىنى يازغان مالا سپىنا (مىلادىيە 1281-يىلى ئالەمدىن ئۆتكەن) ۋە ۋىللانى (مىلادىيە 1348-يىلى ئالەمدىن ئۆتكەن) نىڭ رىۋايەت قىلىشىچە، ئاتىلا فلورىنسىيا (ئىتالىيە) دىكى مەشھۇر كىشىلەرنىڭ ھەممىسىنى بىر-بىرلەپ ئالدىغا چاقىرىپ، ئۇلار - نىڭ كاللىسىنى ئالغاندىن كېيىن، فلورىنسىيا شەھىرىنى ئوت قويۇپ كۆيدۈرۈۋەتكەن. دانتى ئاتىللانى دوزاقنىڭ 7-قەۋىتىدىكى قانخور زالىملار قاتارىغا قويغان.

ئاتىلا ئىتالىيەگە يۈرۈش قىلغاندا، پو دەرياسىنىڭ ئۇ قېتىغا ئۆتمىگەن. تۇتلىا بولسا فلورىنسىيانى ھەققەتەن مۇھاسىرىگە ئالغان. تۇتلىا دېگەن ئىسىم ئاتىلا دېگەن ئىسىمغا يېقىن كەلگەچكە، ئاتىلا تارىخىي ئەسەرلەردە ۋە رىۋايەتلەردە فلورىنسىياغىچە بارغان قىلىپ سۆزلىنىدۇ.

ئىتالىيەدە ئېقىپ يۈرگەن ئاتىلا ھەققىدىكى رىۋايەتلەر مۇنداق باشلىنىدۇ: ئاتىلا ئىتالىيە سەپىرىدە ئاچۇيلاغا بارىدۇ. ئاتىلا ئىستىھكاملىرى مۇستەھكەم ئاچۇيلا شەھىرىنى زادىلا قولغا كىرگۈزەلمەيدۇ. ئاتىلانىڭ قوشۇنى بۇ شەھەردىن ئۈمىدىنى ئۈزۈپ، چېكىنىپ كېتىشكە تەمىشلىپ تۇرغان چاغدا، سېپىل تېمى ئاستىدا ئۇچۇپ يۈرگەن تۇرنىلارنىڭ باچكىلىرىنى شەھەر سىرتىدىكى چاتقاللىقلارغا ئۇچۇرۇپ كېتىۋاتقانلىقىنى كۆرىدۇ. تۇرنىلارنىڭ كۆچىشىنى ئاتىلا غەلىبىنىڭ بىشارىتى دەپ بىلىپ، شەھەرنىڭ ئۇزۇنغا بارماي ھۇنلارنىڭ قولىغا چۈشىدىغانلىقىغا ئىشىنىدۇ. شۇنىڭ بىلەن، ئاتىلا قايتا ھۇجۇمغا ئۆتۈپ شەھەرنى ئىشغال قىلىدۇ.

تۆۋەندە بايان قىلىنماقچى بولغان مودىنا ئېپىسكوپى گىمىنئانوس رىۋايىتى لويۇس رىۋايىتىنى ئەسلىتىدۇ. ئاتىلا ھۇنلار تەرىپىدىن مۇھاسىرىگە ئېلىنغان مودېنا شەھىرى ئۈستىدە تۇرۇپ خەلققە ئىلھام بېرىۋاتقان كىشىدىن - سەن كىم؟ دەپ

سورايدۇ. ئېپىسكوپ:

— تەڭرىنىڭ قۇلمەن، دەپ جاۋاپ بېرىدۇ.

ئاتتىلا بۇنىڭغا جاۋابەن ناھايىتى مەغرۇر ھالدا:

— ئەگەر سەن تەڭرىنىڭ قۇلى بولساڭ، مەن تەڭرىنىڭ قامچىسى — ئاتتىلا

بولمەن. ئىتائەتسىزلىك قىلغان ۋە ئۆز خانىنىڭ ئەمىرىگە بويۇنتاۋلىق قىلغانلارنى دۇمبالاشقا ۋە قامچىلاشقا ھەقىقەتەن، دەيدۇ. ئاتتىلاننىڭ سۆزىنى ئاڭلىغان گىمىنئانوس ناھايىتى سىلىقلىق بىلەن:

پۈتۈن قۇدىرەت تەڭرىنىڭ قولىدا تۇرۇپتۇ، سەن ئۆزۈڭنىڭ تەڭرىنىڭ قامچىسى ئىكەنلىكىڭنى ئېيتقان يەردە، مەن يەنىلا ئۆزۈمنى تەڭرىنىڭ قۇلى دەپ سانايمەن، شۇڭا ئۇنىڭ قامچىسىغا قارشى چىقمايمەن، دەپ جاۋاپ بېرىدۇ ۋە شەھەر دەرۋازىسىنى ئېچىپ بېرىدۇ. ھۇنلار شەھەرگە كىرگەندىن كېيىن ھېچقانداق نەرسىگە چېقىلمايدۇ.

مىلادىيە 9-ئەسىردە ياشىغان ئاگىللووس راۋاننا (غەربىي رىم پايتەختى) نىڭ باش ئېپىسكوپى جۇھاننىسنىڭمۇ راۋاننانى ھۇنلارنىڭ قولىدىن قۇتقۇزۇپ قالدۇرغانلىقىنى رىۋايەت قىلدۇ. بۇ رىۋايەتتە ئاتتىلا بىر خرىستىئان مۇخلىسى سۈپىتىدە تەسۋىرلەنگەن. بۇ رىۋايەتتە بايان قىلىنىشىچە، ھۇنلار راۋاننا شەھىرىگە قاراپ ھۇجۇمغا ئۆتكەندە، ئېغىر تەھدىتنى كۆرگەن بەش ئېپىسكوپ جۇھاننىس پاپا بىلەن بىرلىكتە ۋەكىللەر ئۆمىكى تەشكىللەپ، ئاتتىلا - نىڭ ئالدىغا بارىدۇ. تەختتە ئولتۇرغان ئاتتىلا پاپا باشچىلىقىدىكى بىر توپ كىشىلەرنى كۆرۈپ ئەتراپتىكىلەرگە:

— ئىلاھىي سۆز قىلىدىغان بۇ ئۇلۇغ كىشىلەر كىم؟ ئۇلار نېمە قىلماقچى؟ بۇنداق كىشىلەرنى ئەزەلدىن كۆرۈپ باقمايتىكەنمەن، بۇلار قارىدىمۇ ئاق، جىمىكى ئېسىل نەرسىلەردىنمۇ گۈزەل ۋە ناھايىتى پەزىلەتلىك تاللانغان كىشىلەر ئىكەن، دەيدۇ. ۋەكىللەر توپىنىڭ ئالدىدا تۇرغان باش ئېپىسكوپ ئاتتىلاغا ئۆز ئوغۇللىرىنىڭ بەختى ئۈچۈن جېنىنى پىدا قىلىدىغانلىقىنى ئېيتىدۇ. ئاتتىلا بۇ ئوغۇللارنىڭ مەنئۇي ئوغۇل ئىكەنلىكىنى چۈشەنگەچكە، چىرايى بىردىنلا ئۆزگىرىپ ھوشىدىن كېتىدۇ. ئۇ چۈش كۆرۈپ جەننەتتە كىرىستكە باغلانغان ئەيسانى كۆرىدۇ. ئاتتىلا ھوشىغا كېلىپ:

— ھەي! ئوغۇللىرى ئۈچۈن ئۆز جېنىنى ئۆلۈمگە ئاتىغان ئۇلۇغ ئاتا، ھەي! تەرىپلىگۈسىز مۇقەددەس سەۋىرچان كىشى، دەپ خىتاب قىلىدۇ. ئاتتىلا شەھەرگە

چېقىلماستىن شەھەر كوچىلىرىدىن قوراللىق ھالدا ئۆتۈپ كېتىدۇ. ئاتىلانىڭ شىمالىي ئىتالىيىدە ئېلىپ بارغان يۈرۈشلىرى نۇرغۇنلىغان رىۋايەتلەرنىڭ بارلىققا كېلىشىگە ئاساس سالغان. شۇڭا، شىمالىي ئىتالىيى - دىكى شەھەرلەرنىڭ تارىخى ئاتىلانىڭ فوتۇ ھاتىدىن كېيىن باشلىنىدۇ. ئېلىپ ئېيتساق، ۋېنتسىيىلىكلەر ئۆزىنىڭ ئەجدادىنى ئاچۇيلا شەھىرى ۋەيران بولغاندىن كېيىن، ھازىرقى ۋېنتسىيىگە كۆچۈپ كەلگەن، دەپ بىلىدۇ. مىلادىيە 10- ئەسىرگە مەنسۇپ بىر ۋېنتسىيە يىلنامىسىدە رىۋايەت قىلىنىشى - چە، ئاتىلا زور قوشۇن بىلەن ۋېنتسىيەگە ھۇجۇم قىلغاندا، بۇ يەردىكى خەلقلەر سۇ ئۈستىگە سېلىنغان ئۆيلەرگە قاراپ كۆچكەن. بۇ چاغدا تەڭرى ھۇنلارنىڭ ئەقلىنى بۇلغىغان، ھۇنلارنىڭ بىر قىسمى ئۆزىنى سۇغا تاشلاپ، بىر قىسمى بىر - بىرىنى سۇغا ئىتتىرىپ ئۆلۈپلىشقان. يەنە بەزىلىرى تاغنىڭ ئۈستىدىن ئۆزىنى سۇغا ياكى كۆيۈتاتقان ئوتقا تاشلاپ ئۆلۈپلىغان.

ئاتىلا ۋە ھۇنلارنىڭ ئىتالىيىدە ئۆز ھاياتىدىن ئايرىلىشى ئىتالىيە رىۋايەتلىرىنىڭ ئاساسىي موتىفى ھېسابلىنىدۇ. بۇنى ئەسلىدە ئاتىلادىن ئەمەس، بەلكى تۇتىلانىڭ ھېكايىسىدىن ئىزدەشكە بولىدۇ. تۇتىلا ھەقىقەتەن ئىتالىيىدە شەرقىي رىم قوماندانى نارسېس بىلەن ئۇرۇش قىلىۋاتقان چاغدا، ئوق تېگىپ ئۆلگەن. بۇ يەردە تۇتىلانىڭ ھاياتى ۋە ئۆلىمىگە توقۇلغان رىۋايەتلەر ئاتىلاغا يۆكلەنگەن.

مىلادىيە 10- ئەسىردە ياشىغان كونىستانتىنوسمۇ قەدىمكى ۋېنتسىيە - نىڭ تارىخىنى ئاتىلاغا باغلايدۇ. كونىستانتىنوسنىڭ رىۋايەت قىلىشىچە، ھۇنلارنىڭ ئىمپېراتورى ئاتىلا قوشۇن باشلاپ كېلىپ، پۈتۈن فىرانىكلار دۆلىتىنى كۆيدۈرۈپ ۋەيران قىلغاندىن كېيىن، فىرانىكلار ئاچۇيلا بىلەن فىرانىك دۆلىتىنىڭ يەنە بىر قەلئەسىدىن قېچىپ چىقىپ، ۋېنتسىيىدىكى بوش ئاراللارغا كۆچكەن ھەم بۇ يەردە ئۆي - جاي سېلىپ ماكانلاشقان.

غەرب مەنبەلىرىنىڭ ئاتىلا ھەققىدە بەرگەن سەلبىي خاراكتېردىكى رىۋايىتىدىن ئىتالىيىدا ئىت يۈزلۈك ئاتىلا رىۋايىتىدىن بىرى پەيدا بولغان. ئاتىلانىڭ تاقىر بېشى ۋە ئىتتىكىگىگە ئوخشايدىغان قۇلاقلىرىنىڭ بارلىقى تۇنجى قېتىم مالا سېپىنانىڭ ئەسىرىدە تىلغا ئېلىنغان. مەلۇمكى، مالا سېپىنا جوردانىسنىڭ ئاتىلانىڭ ساقلىى ھەققىدە ئىشلەتكەن «canisaspersus» يەنى «ئاق چۈشكەن» دېگەن سۆزنى خاتا ھالدا «canisaspertus» يەنى «ئىت يۈزلۈك» دېگەن شەكىلدە ئوقۇۋالغان.

شۇڭلاشقا، پىلنوس قاتارلىق نۇرغۇنلىغان ئالىملار ئاتتىلانى قەدىمكى ئىت باشلىق خەلقلەر بىلەن بىر بولسا كېرەك، دەپ قارىغان. مىلادىيە 14-ئەسىردە ئاتتىلانىڭ ئىتتىن تۇغۇلغانلىقى توغرىسىدا ھېكايىمۇ يېزىلغان. بۇ ھېكايىنىڭ دەسلەپكى شەكلى ۋېنېتسىيىدىكى سان-ماركو كۈتۈپخانىسىدا ساقلانغان «ئاتتىلا ھېكايىسى» دە ئۇچرايدۇ. يەنە شۇ ئەسىرنىڭ ئوتتۇرىلىرىدا كاسۇلا دېگەن بىر شائىر بۇ توغرىسىدا داستاندىن بىرنى يازغان. داستاندا ئاتتىلا ھۇنلارنىڭ خانى ئەمەس، بەلكى ھۇنگىرلارنىڭ خانى سۈپىتىدە تەسۋىرلەنگەن.

بۇ داستاندا ئېيتىلىشچە، ئەينى ۋاقىتتىكى ھۇنگىرىيىدە ئۆستۈرۈبال دېگەن بىر پادىشاھنىڭ دۇنيادا تەڭرىدىن يوق گۈزەل بىر مەلىكىسى بولغان. بۇ قىزغا نۇرغۇن يىگىتلەر توي قىلىش تەكلىپىنى قويغان بولسىمۇ، قىز ھەممىسىنىڭ تەلپىنى رەت قىلغان. مەلىكىنىڭ ئانىسى ئۇنى شەرقىي رىم ئېمپىراتورى كونستانتىنوسنىڭ ئوغلى ھىراكلئوسقا ياتلىق قىلىش نىيىتى بولغاچقا، مەلىكىنى نۇرغۇن كېنىزەكلەر بىلەن بىرگە، ئېگىز بىر قەلئەگە سولاپ قويۇپ نازارەت قىلغان. ئانىسى مەلىكىنىڭ تاشقى دۇنيا بىلەن بولغان ئالاقىسىنى پۈتۈنلەي ئۈزۈپ تاشلاش ئۈچۈن، ئۇنىڭ ئۇزۇق-تۈلكىنى ئارغامچا ئارقىلىق يەتكۈزۈپ بەرگەن. مەلىكە ئۆزى بىلەن بىرگە بىر كىچىك كۈچۈكنى ئېلىۋالغان بولۇپ، ئاخشىمى بۇ كۈچۈك بىلەن يېتىپ-قوپقان. كۈچۈك چوڭايغاندىن كېيىن مەلىكە ئۇنىڭدىن ھامىلدار بولۇپ قالغان. پادىشاھ بۇ سەتچىلىكتىن قۇتۇلۇش ئۈچۈن، دەرھال مەلىكىنىڭ تويىنى قىلىۋەتكەن. مەلىكىنىڭ ۋاقتى-سائىتى توشۇپ كۆزى يۇرىغاندا، ئىتقا ئوخشاش بوۋاقتىن بىرى تۇغۇلغان. بالغا ئاتتىلا دەپ ئىسىم قويۇلغان. ئاتتىلا چوڭ بولغاندىن كېيىن، چوڭ دادىسىنىڭ تەختىگە ئولتۇرغان. ئاتتىلا ناھايىتى ئەقىل-پاراسەتلىك، ئەخلاقىي-پەزىلەتلىك ۋە كۆتىرەڭگۈ روھلۇق بولغاچقا، قوشنا ئەللەرنىڭ پادىشاھ، بەگلىرى ئۇنى ناھايىتى ياخشى كۆرۈپ قالغان. ئاتتىلا خىرىستىئانلارغا بەك ئۆچمەنلىك قىلغان. ئۇ كاتولىك دىنىنىڭ ھۇنگىرىيىگە يېقىنلاپ كېلىۋاتقانلىقىنى ئاڭلاپ، قاتتىق غەزەپلەنگەن ھەم قوشۇن باشلاپ يول بويى ئالدىغا ئۇچرىغان ھەر قانداق نەرسىنى ۋەيران قىلىپ، ئۇدۇل ئاچۇيلا شەھىرىگە يېتىپ بارغان. داستاننىڭ بۇنىڭدىن كېيىنكى بۆلۈملىرى ناھايىتى چىرايلىق سۆزلەر بىلەن بايان قىلىنغان.

ئاتالمىش ئىتالىيە رىۋايەتلىرىدىكى ئىت يۈزلۈك ئاتتىلا ۋە ئۇنىڭ بىلەن ئۇرۇش قىلغان ئىتالىيە پادىشاھلىرى توغرىسىدا ئىتالىيە ئەدەبىياتىدا نۇرغۇنلىغان ھېكايە، مەسەل، داستان ۋە رومانلار يېزىلغان. مىلادىيە 14-ئەسىرگە ئائىت بىر ئىتالىيە

يىلنامىسىدە، ئاچۇيلا تۇرنىلىرى رىۋايىتىنىڭ بەزى ئىزلىرى ساقلانغان. بۇنىڭدا ئېيتىلىشىچە، ئاچۇيلا شەھەر خەلقى ئۆز شەھەر - يىلنىڭ يوقىتىلىدىغانلىقىنى ئالدىن سەزگەچكە، شەھەرنى تاشلاپ قاچىدۇ. ئۇلار ئۆزىنىڭ شەھەردىن قېچىپ چىققانلىقىنى چاندۇرۇپ قويماسلىق ئۈچۈن، سېپىل تېمىغا ياغاچ قونچاقلىرىنى تىكلەپ قويدۇ. ئۇلارنىڭ بۇ ھىيلە - نەيرىگى ئاتىلانىڭ بۈركۈتلىرىدىن بىرىنىڭ ياغاچ قونچاقنىڭ بېشىغا قونغاندا ئۇنىڭ جىم تۇرغانلىقىدىن مەلۇم بولىدۇ. ئىتالىيە رىۋايەتلىرىنىڭ يەنە بىرىدە ئاتىلا بىر جاسۇس تەرىپىدىن تۇتۇلۇپ، دارغا ئېسىپ ئۆلتۈرۈلگەن قىلىپ تەسۋىرلىنىدۇ.

ئاتىلا ئەنئەنىسى ئىتالىيەدە ئۇزۇن مەزگىل دەۋىر سۈرگەن، ھەتتا ئەدەبىيات - سەنئەتنىڭ قايتا گۈللىنىش دەۋرىدە توساتتىنلا ئاتىلانىڭ رەسمى چۈشۈرۈلگەن تەڭگە پۇللارمۇ بېسىلغان. كۆمۈش ياكى مىستىن قۇيۇلغان بۇ پۇللارنىڭ ياسىلىشى سەل قوپالراق بولغان. كۆمۈشتىن قۇيۇلغان پۇلنىڭ ئالدى يۈزىدە ئاتىلانىڭ رەسمى، «ئاتىلا، 441 - يىلى، كىرال» ياكى «كىرال، 441 - يىلى، ئاتىلا» دېگەن سۆز بار. ئارقا يۈزىدە بولسا ئۈستىگە «ئاچۇيلا» دەپ يېزىلغان، ئاستىغا بىر شەھەر ياكى قەلئەنىڭ رەسمى چۈشۈرۈلگەن. مىستىن قۇيۇلغان پۇلنىڭ ئالدى يۈزىدە ئاتىلانىڭ رەسمى، ئۇنىڭ چۆرىسىگە «تەڭرى قېلىچى ئاتىلا» ياكى «تەڭرى قېلىچى كىرال ئاتىلا» دېگەن خەت چۈشۈرۈلگەن. ئارقا يۈزىدە بولسا، بىر قېرى كىشىنىڭ شىرنىڭ ئۈستىگە مىنىپ تۇرغان رەسمى چۈشۈرۈلگەن. بۇ مەزگىلدە ئىتالىيەدە يەنە ئاتىلانىڭ ئاكىسى بۇدانىڭ خاتىرە پۇلىمۇ قايتا بېسىلغان [44].

6. گېرمانىيە رىۋايەتلىرىدىكى ئاتىلا

گېرمان مىللەتلىرىنىڭ ئوتتۇرا ئەسىرگە مەنسۇپ قەھرىمانلىق داستانلىرىدا ئۇلۇغ ئېمپىراتور ئاتىلانىڭ نامى خېلىلا كۆپ تىلغا ئېلىنغان. قەدىمكى گېرمان قەھرىمانلىق داستانلىرىدا ئاتىلانىڭ سارىيىدا گېرمان پادىشاھلىرىنىڭ تۇرغانلىقى ياكى گېرمان شاھزادىلىرىنىڭ ئۆسۈپ - يېتىلگەنلىكى، ئاتىلانىڭ ئىنتايىن روھلۇق، مېھرىبان، ئاقكۆڭۈل، ئېسىل ئادەم ئىكەنلىكى ئالاھىدە تەسۋىرلىنىدۇ. گېرمانىيەدە ئاتىلانىڭ ئىسمى مىلادىيە 9 - ئەسىرگە ئائىت

«ھىلدېراند داستانى» دا تۇنجى قېتىم تىلغا ئېلىنغان. لېكىن ئۇنىڭدا ئىش-ئىزلىرى رىۋايەت قىلىنمايدۇ. مىلادىيە 10- ئەسىرگە ئائىت «كۈچلۈك بىلەكلىك w داستانى» دا ئاتىلا ۋە ھۇنلار توغرىسىدا خېلى كۆپ رىۋايەت سۆزلىنىدۇ. بۇ داستاندا ئېيتىلىشچە، ئاتىلا ئىلگىرىكى زەپەرلىرىنى قايتا تەكرارلاش ئۈچۈن، گىبىچۇغا ھۇجۇم قىلماقچى بولۇپ تۇرغاندا، بىردىنلا نىيىتىدىن يېنىپ، ئۇنىڭ بىلەن تىنىچلىق كېلىشى - مى ئورنىتىپ، ئۇنىڭ ئوغلى خاگىننى ئۆز ئوردىسىدا تۇرغاقلىققا ئالىدۇ. ئۇنىڭدىن كېيىن، ئاتىلا بۇرگىندىلار ئۈستىگە يۈرۈش قىلىدۇ. ئاتىلا ئۇلار بىلەنمۇ كېلىشىم تۈزۈپ، بۇرگۈند پادىشاھنىڭ ئوغلى ھىلدېگۈندىنى تۇرغاق -لىق ئۈچۈن ھۇنگىرىيىگە ئېلىپ كېتىدۇ. ئاتىلا يەنە ئاچۇيتانىيا پادىشاھى ئالىپخىرنىڭ ئوغلى ۋاخارۇسنى تۇرغاقلىققا ئالىدۇ. بۇ گىرمانىيە شاھزادىلىرى ئاتىلانىڭ ئوردىسىدا ھۇنلارنىڭ مۇنتىزىم ھەربىي تەلىم-تەربىيىسى ئاستىدا ئۆسۈپ-يېتىلىدۇ. ھەمدە ئۇلار ھۇنلارنىڭ قوماندانلىرى دەرىجىسىگە كۆتۈرىلىدۇ. كېيىن بېيۇ شاھزادىلەر ئاتىلادىن يوشۇرۇن ھالدا ئۆز دۆلىتىگە قېچىپ كېتىدۇ. ئاتىلا ئۇلاردىن ئايرىلىپ قالغانلىقىغا بەكمۇ ھەسرەت چېكىدۇ.

مىلادىيە 13- ئەسىردە ياشىغان ئاۋستىرالىيىلىك ئىسمى نامەلۇم بىر شائىر تەرىپىدىن يېزىلغان «نىبۇلۇڭلار ھەققىدە قوشاق» ناملىق ئىپوستا مۇنداق ۋەقەلىك رىۋايەت قىلىنىدۇ: ئەتەل (بۇ داستاندا ئاتىلا ئەتەل دەپ ئېلىنغان) چوڭ خانىش ئارىغان ئالەمدىن ئۆتكەندىن كېيىن، خاگىن تەرىپىدە -ىن ئۆلتۈرۈلگەن سىگىرىدىن تۇل قالغان خانىش كىرىمخىلد بىلەن توي قىلىشنى تەلىپ قىلىدۇ. ئەتەل ناھايتى شۆھرەتلىك، قۇدرەتلىك پادىشا بولسىمۇ، لېكىن ئۇ كۆپ خۇدالىق دىنغا ئېتىقاد قىلىدىغان بولغاچقا، دىنىي ئايرىملىق تۈپەيلىدىن ئۆز تەلىپىنى رت قىلىنىشىدىن ئەندىشە قىلىدۇ. ئەتەل -لىنىڭ ئەلچىسى كىرىمخىلدا ئەتەلنىڭ ئوردىسىدا خرىستىئان دىنغا ئېتىقات قىلىدىغان بىر قانچە قومانداننىڭ بارلىقىنى ۋە ئەتەلنىڭ ۋاقتىسىز (خرىستىئان دىنىغا كىرگەنلەرنىڭ يۇيۇنۇپ پاكلىنىش) قىلىدىغانلىقىنى ئېيتىپ ئۇنى قايىل قىلىدۇ. ئۇلارنىڭ يوي مۇراسىمى دەسلەپتە ۋېنادا، كېيىن ئەتەلنىڭ پايتەختى ئەرزەلبورگدا ئۆتكۈزۈلىدۇ.

كىرىمخىلد ئۆلۈپ كەتكەن ئېرى سىگىرىدىننىڭ قىساسىنى ئېلىش ئۈچۈن بۇرگۈندلار (نىبۇلۇڭلار) نى ئەتەل بولورگقا تەكلىپ قىلىدۇ. ھېچقانداق ئىشتىن خەۋىرى بولمىغان ئەتەل قېيىن ئىنىسى ۋە سىگىرىدىننىڭ قاتىلى خاگىننى ناھايتى قىزغىن كۈتۈۋالىدۇ. ئەتەل مېھمانلارنىڭ شەرىپىگە ئەڭ ياخشى جەڭ ئويۇنلىرىنى

ئۇيۇشتۇرىدۇ. بۇ چاغدا ھۇنلار بىلەن بۇرگۇندىلار ئوتتۇرىسىدا قانلىق ئۇرۇش پارتلايدۇ. ئۇرۇشتا تۇنجى بولۇپ ئەنزەلىنىڭ ئاكىسى بىلۋەل (بىلەندا - بۇدا) جېنىدىن ئايرىلىدۇ. مىڭلىغان ھۇنلار قۇربان بولىدۇ. ئەنزەل تېخىچە نېمە ئىش بولغانلىقىنى ئاڭقىرالماي قالىدۇ. كېيىن ئەنزەل ئۆز ئوغلىنىڭ خاگىن تەرىپىدىن ئۆلتۈرۈلگەنلىكىنى بىلگەندىن كېيىن. ئاندىن ئۇرۇشقا ئاتلىنىپ كىرىمخىلدانى ئۆلتۈرۈپ، بۇرگۇندىلارنى قىرىپ تاشلايدۇ.

«نېبۇلۇڭ داستانى» دا يەنە ئەنزەل بېشىغا داۋاملىق دوبولغا كىيىپ يۈرەتتى، ئادەملىرىنى چوڭ بىر زالدا قوبۇل قىلاتتى، ئەنزەل ناھايىتى ئېسىل ياسالغان بىر تەختتە ئولتۇراتتى، ئەجدادلىرىنىڭ ئىش-ئىزلىرى ئويۇلغان بىر قاچىدا غىزالىناتتى، دەپ رىۋايەت قىلىنىدۇ.

كېيىنكى چاغلاردا گېرمانلار ئارىسىدا بارلىقا كەلگەن «گۈل باغچىسى»، «ئەنزەلىنىڭ سارىيى» ۋە «شكايەت» قاتارلىق داستانلاردىكى ئاتىلا رىۋايىتى يۇقىرىدا سۆزلەنگەن «نېبۇلۇڭ داستانى» دىكى ۋەقەلىك بىلەن ئوخشىشىپ كېتىدۇ.

ئاتىلا شىمالىي گېرمان مىلەتلىرىنىڭ رىۋايىتىدىمۇ ئۇچىرايدۇ. ئاتىلا قەدىمكى ئىسلاندىيە تىلىدا يېزىلغان «ئېددا داستانى» دا «ئاتلى» دېگەن ئىسىم بىلەن بايان قىلىنىدۇ. بۇ داستاندا ئاتلى «ئاتىلا» نىڭ قوۋ، مەككەر، مال-دۇنياغا ئامراق كىشى ئىكەنلىكى، گوت ۋە بۇرگۇندىلار نىڭ قەھرىمان-لىرىنى ھىلەن بىلەن توزاققا دەسسىتىپ يوقاتقانلىقى سۆزلىنىدۇ.

«ئاتلا چۇيدا» دېگەن ئېددا خەلق ناخشىسىدا تەسۋىرلىنىشىچە، ئاتلى ئۆزىنىڭ قېنى ئىنىسى گۇننارنى دوستلىرى بىلەن بىرگە مېھمانغا تەكلىپ قىلىدۇ. ئاتلىنىڭ خانىشى گوردۇن ئۆز ئىنىسى گۇننارنىڭ بىرەر خەۋىپكە ئۇچىراپ قالماسلىقى ئۈچۈن، ئۇنىڭغا بۆرىنىڭ تۈكى بىلەن قاپلانغان بىر ئالتۇن ئۈزۈك ئەۋەتىدۇ. خاگىن گۇننارنى ئاتلىنىڭ قېشىغا بارماسلىققا دەۋەت قىلىدۇ. گۇنار ئۇنىڭ سۆزىگە قۇلاق سالماي، يېقىن دوستلىرىنى ئېلىپ يولغا چىقىدۇ. ئاتلى قۇشۇنى بىلەن گۇننارنى بىر قەلئەدە ساقلاپ تۇرىدۇ. گۇنار قەلئەگە كېلىشى بىلەنلا ئاتلى ئۇنى تۇتۇپ باغلاپ ئۇنى نېبۇلۇڭ غەزىنىسىنىڭ قەيەرگە يۇشۇرۇلغانلىقىنى ئېيتىپ بېرىشكە قىستايدۇ. گۇنار بۇنى زادىلا ئېيتمايدۇ. ئاتلى گۇننارنى بىر توپ يىللانلار ئارىسىغا تاشلاپ ئۇلارغا يەمچۈك قىلىپ بېرىدۇ. گوردۇن ئاتلىدىن ئىنىسىنىڭ قىساسىنى ئېلىش ئۈچۈن، ئاتلىنىڭ بالىلىرىنى ئۆلتۈرۈپ، گۆشىنى پىشۇرۇپ ئاتلىنىڭ تامىقىغا قوشۇۋېتىدۇ. ئۇلارنىڭ باش سۆڭىكىدە ئاتلىغا شاراپ قويۇپ بېرىدۇ. ئاخىرىدا مەس

بولغان ئاتلىنى ئۆلتۈرۈپ، ئۇنىڭ سارىغا ئوت قويۇپ كۆيدۈرۈۋېتىدۇ. بۇ رىۋايەتتە «ئاتلامال» دېگەن ئېدىدا خەلق ناخشىسىدا مۇنداق بايان قىلىنىدۇ. گوردۇن خاس خىزمەتچىسى ئارقىلىق ئىنىسىگە يامان كۈننىڭ يېقىنلاپ قالغانلىقىنى ئۇقتۇرۇپ قويۇش ئۈچۈن، خەت ئەۋەتىدۇ. خەتنى ئېلىپ ماڭغان خاس خىزمەتچى يېرىم يولغا كەلگەندە، ئۇنىڭغا يېزىلغان سۆزنى ئۆزگەرتىۋېتىدۇ. شۇنىڭ بىلەن گۇنار ئاتلىنىڭ قەلئەسىگە يېتىپ كېلىدۇ. ئاتلى ئۇنى تۇتۇپ دارغا ئاسىدۇ. گوردۇن ئىنىسىنىڭ ئۆچىنى ئېلىش ئۈچۈن ئاتلىنىڭ باللىرىنى ئۆلتۈرۈپ، گوشىنى ئۇنىڭغا يېگۈزۈۋېتىدۇ. خاگىن ئاتلى قاتتىق ئۇخلاۋاتقان چاغدا ئۇنى ئۆلتۈرۈۋېتىدۇ. بۇ رىۋايەتلەردە ھۇن ئېمپىراتورى ئاتلىنىڭ ئۆز خانىشى تەرىپىدىن سۇيقەست بىلەن زەھەرلەپ ئۆلتۈرۈلگەنلىكىدىن ئىبارەت تارىخى پاكىت بايان قىلىنغان. «ھۇللارنىڭ ئۇرۇشى» دېگەن قەدىمكى شىمالىي گېرمان داستانىدا ئاتتىلا «ھۇملى» دېگەن ئىسىم بىلەن رىۋايەت قىلىنىدۇ. بۇ داستاندا مۇنداق سۆزلىنىدۇ: گوت پادىشاھى ھىدرىكنىڭ كىچىكىدىن باشلاپلا ھۇملىنىڭ ئوردىسىدا تۇرغاق بولۇپ تۇرۇپ، ھۇملىنىڭ بىۋاسىتە تەرىپىسىدە ئۆسۈپ - يېتىلگەن. پادىشاھ ھىدرىك ئۆلگەندىن كېيىن، خىلودىر دادىسىنىڭ مىراسى ئۈچۈن گوت دۆلىتىنىڭ يېرىمىنى، ئورمانلىقلارنى، يول بويىدىكى مۇقەددەس قەبرىستانلىقلارنى ۋە دىنىستىر دەرياسىنىڭ بويىدىكى خاسىيەتلىك تاشنى ئۆزىگە بۆلۈپ بېرىشنى ئاكىسىدىن تەلەپ قىلغان. ئاكىسى بۇنى رەت قىلغان. شۇنىڭ بىلەن ھۇملى نۇرغۇن كىشىلىك قۇشۇن بىلەن گوت پادىشاھلىقىغا يۈرۈش قىلغان. ئۇرۇشتا ۋە خىلودىر ھاياتىدىن ئايرىلغان. دانىيە تارىخچىسى گىرامماتكوسىنىڭ مىلادىيە 1200 - يىلى يازغان «دانىيىلىكلەرنىڭ قەھرىمانلىق داستانى» نىڭ ھۇنلارغا ئائىت قىسمىدا، ئاتتىلا ھۇن دېگەن ئىسىم بىلەن بايان قىلىنىدۇ. داستاندا يېزىلىشىچە، ھۇن (ئاتتىلا) دانىيىلىكلەر بىلەن ئۇرۇش قىلىۋاتقان چاغدا ھاياتىدىن ئايرىلىدۇ. ھۇنلارغا يەنە ھۇن دېگەن بىر كىشى قوماندان بولىدۇ. ئۇ 170 نەپەر ھۇن خانلىرى بىلەن بىرلىكتە دانىيىلىكلەرگە تەسلىم بولىدۇ.

مىلادىيە 13 - ئەسىرگە ئائىت «تىدرىك داستانى» بولسا «نىبولۇڭ داستانى» نىڭ داۋامىدەك قىلىدۇ. بۇ داستاندا مۇنداق بىر ۋەقە بايان قىلىنىدۇ: ئاتلى پىرىز پادىشاھلىقىدىن تارتىۋالغان سۇسىك دېگەن جايدا تۇرىدۇ. ئاتلىنىڭ يېنىدا بېرتانىيە پادىشاھى ئارتوسىنىڭ تىدرىك ۋە ھۆگىنى (خاگىن) ئىككى ئوغلى چېچىپ كېلىدۇ. ئاتلى ئۇلارغا بىراندېنبورگ بىلەن رىيىن دەرياسى بويىدىكى ئۇنگار

ئورمانلىقنى بولۇپ بېرىدۇ. مۇناپىق ھۆگىن ئاتىلادىن يۈز ئۆرۈپ ئۇنى غەزىنە يوشۇرۇلغان تاغقا سولاپ قويىدۇ. ئاتلى ئۇيەردە ئاشلىقتىن قىيلىنىپ ئالەمدىن ئۆتىدۇ.

مىلادىيە 1400-يىلى يېزىلغان بىر يىلنامىدە رىۋايەت قىلىنىشچە، ئاتىلا ئالەمدىن ئۆتكەندىن كېيىن، ئۇنىڭ ئوغۇللىرىنىڭ بەزىلىرى ئەنگىلىيە، بەزىلىرى ئىسپانىيە بىلەن ئىتالىيىگە كۆچۈپ كېتىدۇ. ھۇن ۋە گوتلارنىڭ خانلىق تەختىگە گوت پادىشاھى تىدرىك چىقىدۇ.

يۇقىرىدا بايان قىلىنغان گېرمان مىلەتلىرى رىۋايەتلەردە ئاتىلا ئىككى خىل خارەكتىردە تەسۋىرلەنگەن. جەنۇبىي گېرمان رىۋايەتلىرىدە ئاتىلا رەھىمدىل، ئاق كۆڭۈل، ياخشى نىيەتلىك كۆتەرەڭگۈ روھلۇق، خۇش تەبىئەتلىك پادىشاھ سۈپىتىدە خاراكتېرلەنسە، شىمالىي گېرمان رىۋايىتىدە قانخور، زالىم، قۇۋ-ھىلىگەر، مال-دۇنياغا ئامراق پادىشاھ سۈپىتىدە خارەكتېرلەنگەن.

7. ھۇنگىر رىۋايەتلىرىدىكى ئاتىلا

مىلادىيە 2-ئەسىردىن باشلاپ، فىن-ئۇغۇر تىللىرى ئائىلىسىگە مەنسۇپ ماجارىلار (ئەسلى ئاتىلىشى مانسى-ماگىي، ئۇلار تۈركىي تىللىق مىللەتلەر بىلەن ئۇچراشقاندىن كېيىن، تۈركچە «ئەر (ئار)» قوشۇمچىسىنىڭ قوشۇلۇشى بىلەن ئۇلارنىڭ نامى ماجار دېگەن نامدا ئاتىلىدىغان بولدى) ھۇنلار بىلەن ئالاقىدە بولۇپ، ھۇنلارنىڭ كۈچلۈك تەسىرىگە ئۇچرىغان. مىلادىيە 374-يىلى ھۇنلار ئىتىل دەرياسىدىن ئۆتۈپ، ياۋروپاغا كۆچكەندە، ئەسلى جايلىرىدا تۇرۇپ قالغان بىر قىسىم ھۇنلار ماجارلارغا قوشۇلۇپ كەتكەن. ياۋروپا ھۇن ئىمپېرىيىسى قۇرۇلغاندىن كېيىن، ماجارلار ھۇنلارغا قارىغان. مىلادىيە 469-يىلى ياۋروپا ھۇن ئىمپېرىيىسى ئاغدۇرۇلغاندىن كېيىن، ھۇنلار-نىڭ زور كۆپچىلىكى ئاتىلاننىڭ كىچىك ئوغلى ئىرنەكنىڭ رەھبەرلىكىدە قارا دېڭىزنىڭ شىمالىغا كۆچۈپ كەلگەن ۋە بۇ جايلارغا يېڭىدىن ئورۇنلاشقان ئۇيغۇرلارنىڭ بىر تارمىقى بولغان ئون ئۇغۇرلارنىڭ ئىچىگە قوشۇلۇپ كەتكەن. شۇنىڭ بىلەن ئون ئۇغۇرلار يەنە «ھۇنۇغۇر» دەپ ئاتالغان. مىلادىيە 8-ئەسىرگە كەلگەندە، ئىتىل دەرياسىنىڭ ئوتتۇرا ئېقىنى بويلىرىدىكى

ماجارلار جەنۇبقا سۈرۈلۈپ، ھۇنۇغۇرلارنىڭ تەركىبىگە قۇشۇلۇپ كەتكەن. نەتىجىدە ماجارلار تۈركلىشىشكە باشلىغان. بۈگۈنكى ھۇنگىرلار مانا شۇ ئون ئۇغۇر، ھۇن ۋە ماجارلارنىڭ ئۆز-ئارا قۇشۇلۇشىدىن شەكىللەنگەن بولغاچقا، ئۇلار ئاتىلانى ئۆزىنىڭ ئۇلۇغ داھىسى دەپ قاراپ كەلمەكتە. شۇڭا ھۇنگىرلار ئارىسىدا ئاتىلغا ئاتالغان نۇرغۇن رىۋايەتلەر ۋە تارىخى ئىزلار كۆپ ساقلانغان.

مىلادىيە 9-ئەسىرنىڭ ئاخىرىدا يېزىلغان «ھۇنگىر قەھرىمانلىق داستانى» دا ھۇنگىر خانى ئارپات ئاتىلانىڭ ئەۋلادى بولۇپ، ئۇنىڭغا ھۇن ئىمپېرىيىسىنىڭ مەركىزى قىسمى بولغان ھۇنگىرىيە مىراس قىلىنغان، ئارپات مانا مۇشۇ يەردە تەختتە ئولتۇراتتى، دەپ رىۋايەت قىلىنغان.

ھۇنگىر تارىخچىسى ئانموسنىڭ رىۋايىتىگە قارىغاندا، ئاتىلا دوناي دەرياسى بويىدىكى ئوكۇپنىكوم (بۇداپىشت) نى ئۆزگەرتىپ، مۇستەھكەم سېپىللار بىلەن قورشاپ پايتەخت قىلغان، گېرمانلار ئۇنى ئەزەلبورگ دەپ ئاتىغان.

مىلادىيە 12-14-ئەسىرلەردە ھۇنگىرىيىدە كىشىلەر ئارىسىدا ئاتىلا، ئاتىلا، ئەتخەلە، ئەتەلە، ئەتىلا دېگەن كىشى ئىسىملىرى ناھايىتى كۆپ قۇيۇلغان، ھەتتا بۇ خىل ئىسىملار ھۇنگىرلار ئىچىدە بۈگۈنكى كۈندىمۇ كەڭ قۇيۇلماقتا. سۇمۇگىي ۋىلايىتىدىكى ئاتالا (ئاتىلا) دېگەن يېزا-كەنت نامى، ئاتىلا دېگەن ئىسىمنىڭ يەر نامى سۈپىتىدەمۇ قوللىنىلغانلىقىنى چۈشەندۈرىدۇ.

ئارپات خاندانلىقىدا ئاتىلا خاتىرە-ئەنئەنىسى ناھايىتى كۈچلۈك ئەۋج ئالغان. بۇنى ئارپات خاندانلىقىنىڭ غەزىنىسىدە ساقلانغان «ئاتىلا قىلىچى» ياكى بۇ خاندانلىقنىڭ ئاتىلا جەمەتىدىن ئىكەنلىكىنى ئىسپاتلاش مەقسىتىدە يېزىلغان «ئاتىلا شەجەرىسى» تۇلۇق ئىسپاتلاپ بېرىدۇ.

ئاتىلا شەجەرىسى مىلادىيە 11-ئەسىردە ياشىغان ئىسمى نامەلۇم بىر ھۇنگىر تارىخچىسى تەرىپىدىن تۇرغۇزۇلغان. ناھايىتى كۆپ ئالىملار تەتقىقات ئېلىپ بارغان بۇ شەجەرە تۆۋەندىكى ئىسىملارنى ئۆز ئىچىگە ئالىدۇ. 1-نوھ، 2-يافەس، 3-تانا، 4-نەمبۇرۇت، 5-ھۇنۇر، 6-بور، 7-داما، 8-كەلەد، 9-كەۋە، 10-كەئار، 11-بەلەر، 12-قادار، 13-ئوزمار، 14-فاركاس، 15-بونىدوفارد، 16-بۈكەن، 17-ساناد، 18-بۇدلى، 19-بەزتۇر، 20-مىكە، 21-مىسكە، 22-ئومپۇت، 23-كۈلسە، 24-لەۋەنتە، 25-لېل، 26-زامۇر، 27-زامبۇر، 28-بولۇگ، 29-بولسۇ، 30-زولتا، 32-بەرەنىد، 31-كادىسا، 33-ئوپۇس، 34-ئەسە، 35-سىنرەمەن، 36-تۇردا، 37-بەندەگۆز، 38-ئەتخەلە ياكى ئاتىلا، 39-سابا، 40-ئىد، 41-ئۈگىيەك، 42-ئېلود، 43-ئالماس قاتارلىقلار. نېمىس

خەنزۇشۇناسى ف. ھېرت بۇ شەجە - رىنى مۇقەددەس كىتابتىن ئېلىنغان دەسلەپكى تۆت ئىسمىدىن باشقىسىنى مۇھىم ۋە ئىشەنچلىك دەپ قاراپ، خەنزۇچە مەنبەلەردە خاتىرىلەنگەن ھۇن ھۆكۈمدارلىرى شەجەرسى بىلەن مۇناسىۋەتلىك ئىكەنلىكى ئالغا سۈرۈلگەن. ف. ھېرت ئاتىلا ۋە ھۇنلارنىڭ شەجەرىسىنى مۇنداق كۆرسەتكەن.

1. تۈمەن = بىر بىرلىك
2. باتۇر = باكتۇر = بەزتۇر
3. قايۇق = مىكە
4. ئىچىغسە = مىسكە
5. قۇتقۇ = ئومپود
6. غۇلقۇ = كۈلسە
7. شۇلۇچانچۇ = لەۋەنتە
8. چىچى = لېل

ف. ھېرتنىڭ بۇ قارشىنى ۋ. رادلوۋ، ز. پ. بورۇي ۋە ئى. كىرائۇس قاتارلىق نۇپۇزلۇق ئالىملار ئېتىراپ قىلغان. لېكىن، بۇنىڭغا قارشى چىققۇچى ئالىملارمۇ ئاز ئەمەس.

ھۇنگىرىيەدە ئاتىلا ھەققىدىكى تارىخى رىۋايەتلەر كىرال لاسىزو IV دەۋرىدە (مىلادىيە 1272-1290-يىللار) ناھايىتى كەڭ تارقالغان. لاسىزونىڭ ئوردا تارىخچىسى سىمون تەرىپىدىن مىلادىيە 1282-1884-يىللاردا يېزىلغان «ھۇنگىر يىلنامىسى» دېگەن ئەسەردە، ئاتىلا ھۇنگىرلاشتۇرۇلغان شەكىلدە مۇنداق رىۋايەت قىلىدۇ: ئاتىلا ئوتتۇرا بويلىق، بۇغداي ئوڭلۇك، قارا كۆزلۈك، گۈرەنلىك، ناھايىتى مەغرۇر، ئەقىل - پاراسەتلىك، كۈچ - قۇۋۋەتكە تولغان، قورال - ياراقلىرى ئىلغار، چىدىر ۋە كىيىم - كېچەكلىرى ئىنتايىن پاكىز كىشى بولغاچقا، يات ئەللەرنىڭ پادىشاھلىرىمۇ ئۇنى ئىنتايىن ياخشى كۆرۈپ قالىدۇ. ئاتىلا ئۆزىنىڭ پايتەختى سىچامبىرا (ئوكۇئېنكوم) دىن قۇشۇن تارتىپ، يول بويى ئالدىغا ئۇچرىغان شەھەرلەرنىڭ ھەممىسىنى ئىشغال قىلىپ، ئۇدۇل سىتراسبورگقا يېتىپ بارىدۇ، ئاندىن جەنۇبقا بۇرۇلۇپ، فىرانسىيەنىڭ بىر قانچە شەھەرلىرىنى ئىشغال قىلغاندىن كېيىن، كاتولونىيە چىگىرىسىغىچە بارىدۇ. ئاتىلا كاتولونىيە قوشۇنىنى ئىككى قىسىمغا ئايرىپ، بىر بۆلىكىنى ماراكەش سۇلتانى ئەمرىل مۇمىنىنىڭ ئۈستىگە ئاتلاندىرىدۇ، بۇ

چاغدا غەربىي رىم قوماندانى ئائىتوس خۇددى كەلكۈن سۇدەك ھەيۋەت بىلەن ئاتتىلا ئۈستىگە قوشۇن تارتىپ كېلىدۇ. ئۇرۇش پارتلايدۇ. ئاتتىلا ئائىتوسنى قاتتىق مەغلۇپ قىلىدۇ. ماراكەشكە ئەۋەتىلگەن قوشۇن ۋاقتىدا قايتىپ كەلمىگەچكە، ئاتتىلانىڭ غەزىپىدىن قورقۇپ، كاتولونىيىدە تۇرۇپ قالىدۇ. شۇنىڭدىن باشلاپ بۇ يەر «سىپان» (ھۇنگرىيە سىپان سۆزى ۋلى دېگەن مەنىدە) دېگەن ھۇن قوماندانىنىڭ ئىسمىدىن ئېلىنىپ ئىسپانىيە دەپ ئاتىلىدۇ. ئۇنىڭدىن كېيىن ئاتتىلا فىرانسىيەنى بېسىپ ئۆتۈپ، كۆلنىگە يۈرۈش قىلىپ، ئۇ يەردە ئورسۇلا ۋە ئۇنىڭ 11 مىڭ كېنىزىكىنى قېلىچتىن ئۆتكۈزىدۇ. دانيە، نورۋىگىيە، لىتۋا ۋە فىروسىيىنى ئىگىلەپ، ھۇنگرىيىگە قايتىدۇ. ئاتتىلا ئۇرۇشتىن قايتقاندىن كېيىن، ئاكىسى بۇدانىڭ ئۆزى يوق پۇرسەتتىن پايدىلىنىپ، سىچامبىرانى بۇداۋارا دەپ ئاتىۋالغان گۇناھى ئۈچۈن ئۇنى ئۆلتۈرۈۋېتىدۇ، ئاتتىلانىڭ غەزىپىدىن قاتتىق قورققان گېرمانلار بۇ يەرنى «ئەتزلەبورگ» دەپ ئاتايدۇ. ھۇنگىرلار بۇنىڭغا ئەمەل قىلماي يەنىلا «بۇداۋارا» دەپ ئاتاۋېرىدۇ، ئۇزۇن ئۆتمەي ئاتتىلا ئىتالىيىگە يۈرۈش قىلىدۇ. ئۇ ئاچۇيلا شەھىرىدىن تۇرنىلارنىڭ باشقا شەھەرگە قاراپ ئۇچىۋاتقانلىقىنى كۆرۈپ، شەھەرنى تىزلا ئىگىلەيدۇ. ئاچۇيلا شەھەر خەلقى شەھەرنى تاشلاپ كۆچۈپ كەتكەندىن كېيىن، ۋېنتىسىيىنى بەرپا قىلىدۇ. راۋانانىڭ ئېپىسكوپى ئاتتىلانى رىم شەھىرىگە ھۇجۇم قىلىشقا ئۈندەيدۇ. ئاتتىلا رىم شەھىرىگە يۈرۈش قىلىپ يېرىم يولغا كەلگەندە پاپا بىلەن ئۇچرىشىدۇ، پاپا ئاتتىلادىن قوشۇن چېكىندۈرۈشنى تەلەپ قىلىدۇ. ئاتتىلا قايتىپ بېرىپ راۋاننا ئېپىسكوپىنىڭ كاللىسىنى ئالىدۇ. ئاتتىلا پاننويغا يۈرۈش قىلىپ بارغاندا، باكتىرانلار پادىشاھلىقىنىڭ تەڭداشسىز گۈزەل مەلىكىسى مىكولت ئاتتىلاغا ياتلىق قىلىندۇ. توي كېچىسى ئاتتىلا ھەددىدىن زىيادە كۆپ شاراب ئىشكەچكە، بۇرىندىن توختىماي قان ئېقىپ، گېلى قانغا تولۇپ ئالەمدىن ئۆتىدۇ. مىلادىيە 13-، 14-ئەسىرلەردە روماننىڭ تۈسىنى ئالغان رىۋايەتلەر ياۋروپادا ناھايىتى كەڭ تارقىلىشقا باشلاپ، ھەر قايسى مىللەتلەر ئۆزىنىڭ كېلىپ چىقىشىنى ئۆزى خالىغان شەكىلدە ھۇنلارغا ۋە ئاتتىلاغا باغلىغان. دانيە تارىخچىسى گىرامماتىكوس مىلادىيە 1200-يىلى يازغان «دانيەلىكلەرنىڭ قەھرىمانلىق داستانى» مۇشۇ مەقسەتتە يېزىلغان ئەسەرلەرنىڭ بىرى بولۇپ ھېسابلىنىدۇ. مىلادىيە 13-ئەسىردە يېزىلغان «لىخ-ھۇنگرىيىلىنامىسى» مۇ ئالاھىدە دېققەتنى تارتىدۇ. چۈنكى، ئۇنىڭدا جەنۇبىي سىلاۋيانلار بۇلۇپمۇ خورۋاتلارنىڭ تارىخىغا مۇناسىۋەتلىك ئاتتىلا ھېكايىسى بايان قىلىندۇ. بۇ ئەسەردە ئاتتىلا ھۇنگرىيە پادىشاھى سۈپىتىدە ۋە

ئاچۇيلا دېگەن نامدا سۆزلىنىدۇ.

ئاچۇيلا پۈتۈن دۇنيانى بويسۇندۇرۇش ئۈچۈن، شىمالىي تەرەپتىن ھۇجۇمغا ئۆتۈپ، لىتۋان، دانىيە، ئىسلاندىيە قاتارلىق ئەللەرنى ئىشغال قىلىپ، كۆلىنگە بارىدۇ، ئۇ يەردە ئۇرسۇلار بىلەن ئۇنىڭ 11 مىڭ كېنىزىكىنى قىلىچتىن ئۆتكۈزىدۇ. ئۇنىڭدىن كېيىن ئاۋستىرىيەگە يۈرۈش قىلىدۇ. بۇ چاغدا بىر مالا ئىكە ئۇنىڭغا ئەۋلىيالار توپلاشقان جاي راۋانغا بېرىپ، ئۇ يەردىن قايتىپ كەلگەندىن كېيىن، خورۋات - سلوۋان پادىشاھى كازىمىرنىڭ ئۆچىنى ئېلىشنى تاپىلايدۇ. ئاچۇيلا شۇ ھامان ۋېنتسىيەگە ئاتلىنىپ، ئۇ يەردە ئۆزىنىڭ ئىسمى قويۇلغان ئاچۇيلا شەھىرىنى بىنا قىلىدۇ. ئاچۇيلا، خورۋات - سلوۋانىيە چېگرىسىغا بېرىپ، كازىمىرنى ئۆلتۈرگەن خورۋات - سلوۋانلار پادىشاھلىرىنى مەغلۇپ قىلىپ، ھۇنگرىيەلىرىنى خورۋات - سلوۋانلارنىڭ ئاياللىرى بىلەن توي قىلىشقا بۇيرۇيدۇ. ئاچۇيلا ئۆزىمۇ سلوۋان پادىشاھى - نىڭ مەلىكىسىگە ئۆيلىنىدۇ. ئۇنىڭدىن كېيىن ئاچۇيلا ھۇنگرىيەگە قايتىپ كېلىدۇ. ئاچۇيلا تۆتىنچى ئوغلى كولۇماننى خورۋات مەلىكىسىگە ئۆيلەندۈرىدۇ. كولۇماننىڭ ئوغلى بىلا دادىسى ئالەندىن ئۆتكەندىن كېيىن، ئاچۇيلا شەھىرىگە بېرىپ، يۇنان ئىمپېراتورىنىڭ مەلىكىسىگە ئۆيلىنىدۇ. بىلا ئۇنىڭدىن - بىن گىزا ئىسىملىك بىر ئوغۇل پەرزەنت كۆرىدۇ. ئۇنىڭ لىخ مىللىتىدىن بولغان ئايالى ئادېلخىد ھۇنگرىلارنى خرىستىئان دىنىغا كېرگۈزىدۇ.

ھەققى تارىخى پاكىتلارغا ئاساسلانغاندا، خورۋاتىيىنىڭ ھۇنگرىيەگە قوشۇۋېلىنىش كىرال لاسزو ۋە كالمان دەۋرىدە ئېلىپ بېرىلغان. يىلىنامىنىڭ ئاپتۇرى ھۇنگرى - خورۋات خانىدان مۇناسىۋىتىنىڭ قەدىمىي تارىخقا ئىگە ئىكەنلىكىنى ئىسپاتلاش ئۈچۈن، بۇ ۋەقەنى ئاتىلاننىڭ نامىغا باغلاپ رىۋايەت قىلغان.

ھۇنگرى تارىخچىسى جانۇس مىلادىيە 1488 - يىلى يازغان «ھۇنگرى يىلىنامىسى» دېگەن ئەسەر، ھۇنگرىلاردىكى ئاتىلا رىۋايىتىنىڭ تەرەققىياتىدا ئالاھىدە ئورۇننى ئىگىلەيدۇ. جانۇس بۇ ئەسەردە ئاتىلا رىۋايىتىگە يېڭى مەزمۇنلارنى قوشقان ۋە باشقا مەنبەلەردىكى يېڭى رىۋايەتلەرنى كىرگۈزگەن. ئېلىپ ئېيتساق، بۇ ئەسەردە خاتىرىلەنگەن ئەۋلىيالار رىۋايىتىدە مۇنداق سۆزلىنىدۇ: ئورلىئاندىن كاتولونىيەگە قاراپ يولغا چىققان ھۇنلار بىر ئەۋلىيا - نى تۇتۇپ، ئۇنى ئاتىلاننىڭ ئالدىغا ئېلىپ كېلىدۇ. ھەممە ئىشلاردىن ئالدىن بىشارەت بەرگۈچى بۇ ئەۋلىيا كىشىدىن ئاتىلا كاتولونىيە ئۇرۇشىنىڭ ئاقىۋىتىنىڭ قانداق بولىدىغانلىقىنى سورايدۇ. ئەۋلىيا ئاتىلاغا: «پۈتۈن مىللەتلەرنىڭ ئىگىسى، قۇدرەتلىك تەڭرى دۇنيا ھاكىمىيىتىنىڭ

قىلىچىنى ھازىر سېنىڭ قۇلۇڭغا تۇتقۇزدى، سەن تەڭرىنىڭ قامچىسى، تەڭرى يولىدىن ئازغانلارنى سەن ئارقىلىق جازالايدۇ، ئەمما تەڭرى خالىغان ۋاقىتتا بۇ قىلىچىنى سېنىڭ قۇلۇڭدىن ئېلىپ باشقا بىرىنىڭ قولىغا تۇتقۇزىدۇ. بىلىشنىڭ كېرەككى، بۇ قېتىمقى ئۇرۇشتا سەن غەلبە قىلالمايسەن. ئەمما، بەلگىلەنگەن ۋاقىتتىن بۇرۇن بۇ قىلىچ سېنىڭ قۇلۇڭدىن چۈشمەيدۇ. ھۆكۈمرانلىقىڭمۇ ئاخىرلاشمايدۇ» دېدى. شۇنىڭدىن باشلاپ ئاتىلا ئۆزىنى «تەڭرى قامچىسى» دەپ ئاتايدۇ.

كىرال ماتياس دەۋرىدە (1458-1490-يىللار) ھۇنگرىيىدە ئاتىلاغا چۇقۇنۇش دولقۇنى كەڭ ئەۋج ئالغان. كىرال ماتياس ئۆزىنى «ئاتىلا II» دەپ ئاتىغان. ئۇ ھۇنگرى تارىخىنى يازغان ئوردا تارىخچىسى بونفىنگە كىتاپنىڭ ئاتىلاغا ئائىت قىسمىغا ئالاھىدە ئەھمىيەت بېرىشنى تاپىلغان. جانۇس ۋە بونفىننىڭ ۋاستىسى بىلەن ئاتىلا ھەققىدىكى مەلۇماتلار ھۇنگرى مىللىتىنىڭ ھەر قايسى ساھەلىرىگە تارقىلىپ كىرگەن. بۈيۈك ھۇن ئېمپىراتورى ئاتىلا - نىڭ درامماتىك ۋەقەلەرگە ئىنتايىن باي بولغان ھاياتىنى يورۇتۇش ئۈچۈن، يازغۇچى - شائىرلار قولىغا قەلەم ئېلىپ ئۇنى مەدھىيىلىگەن، تارىخچىلار ھۇنگرى ۋە لاتىن تىللىرىدا نۇرغۇنلىغان تارىخىي ئەسەرلەرنى يازغان. بەزى باي كىشىلەرنىڭ ئۆيلىرىدە ئاتىلا دەپ ئاتىلىدىغان نەيزە - قالقان، قىلىچ ۋە باشقا نەرسىلەر ساقلانغان. ھۇنگرىلار يەنە ئاتىلانىڭ قەبرىسىنى ئىزدەشكە كىرىشىپ، مىلادىيە 1799 - يىلى تېپىلغان بىر قەبرىنى ھازىرغا قەدەر ئاتىلانىڭ قەبرىسى، دەپ قاراپ كەلمەكتە.

19 - ئەسىر رومانىزىم ئەدەبىياتىدا، بۇلۇپمۇ ئۇلۇغ شائىر ژ. ئارانينىڭ ئاتىلا دەۋرىدىكى ئىجتىمائىي ھاياتىنى يورۇتۇپ بېرىدىغان شېئىر ۋە داستان - لىرى، شۇنداقلا خەلق ئارىسىدا تارقىلىپ يۈرگەن ھېكايە - چۆچەك ۋە مەسەللەر ئاتىلا رىۋايىتىگە تېخىمۇ جانلىق ۋە تېخىمۇ رەڭدار مەزمۇن قوشتى. ھۇنگرىلار ئارىسىدا تا بۈگۈنكى كۈندىمۇ ئاتىلا توغرىسىدا نۇرغۇن رىۋايەتلەر توقۇلۇپ تۇرىدۇ. ھۇنگرىلار نۇرغۇنلىغان يەر - جاي، دەريا - جىلغىلار، تاغ - ئېدىرلىقلار ۋە شەھەر - قەلئەلەرنىڭ نامىنى ئاتىلا ۋە ھۇنلارغا باغلاپ چۈشەندۈرىدۇ. مەسلەن: ئاتىلانىڭ چوڭ خانىشى رېكانى رېكاس يېزىسىغا ياكى رېكاس جىلغىسىغا دەپنە قىلىنغان، ئەتەلەكا (ئەتەلە - ئاتىلا، كا - قارارگاھ) دېگەن جاينى ئاتىلانىڭ پايتەختى، دەپ قارايدۇ. ئۇنىڭدىن باشقا ئاتىلا ئەسكەرلىرىنىڭ ئۇسسۇزلۇقىنى قاندۇرۇش ئۈچۈن ئۇزۇن ساقاللىق بىر كىشىنىڭ دېگىنى بويىچە، قىلىچنى سانجىغان يەردىن سۇ چىقىپ، كىسپودزا

جىلغىسى شەكىللەنگەن، ئاتتىلا مەغلۇپ قىلىپ ئۆلتۈرگەن ئەسكەرلەرنىڭ قېنىدىن سودا كۆلى شەكىللەنگەن، ئاتتىلا توققۇز خانىشى ئىچىدە بىرىنىڭ ئەتكەن تامىقىنى ياقتۇرمىغانلىقى ئۈچۈن، ئۇ خانىش ئاتتىلاغا زەھەر بېرىپ ئۆلتۈرگەن، دېگەنگە ئوخشاش رىۋايەتلەر ھۇنگىرلار ئارىسىدا كەڭ تارقىلىپ يۈرمەكتە.

يۇقىرىدا بايان قىلىنغان ياۋروپا رىۋايەتلىرى ئىچىدە ھۇن، شەرقىي رىم، جەنۇبىي گېرمان ۋە ھۇنگىر رىۋايەتلىرىدە ئاتتىلانىڭ بۈيۈك سىماسى ۋە ئۇلۇغ تارىخىي پائالىيەتلىرى رىئاللىققا ماس ھالدا سۆزلەنسە، باشقا رىۋايەتلەردە بولسا، ئاتتىلا مەغلۇبىيەتچى شەخس سۈپىتىدە بايان قىلىندۇ. بۇنىڭدىن شۇنى چۈشىنىشكە بولىدۇكى، ھۇنلار ۋە ئاتتىلا تەرىپىدىن بويسۇندۇرۇلۇپ، ئېغىر باج-سېلىق تاپشۇرۇشقا مەجبۇر قىلىنغان ياۋروپالىقلار، ھۇنلارغا چىش-تىرىنقىغىچە ئۆچ بولۇپ كەتكەن بولۇپ، ئۇلارنىڭ ياۋروپاغا تارقاتقان مەدەنىيىتى، ئۇلارنىڭ ياۋروپا تارىخىدىكى تۇتقان ئورنى ۋە رولىغا كۆز يۇمۇپ، ئەمەلىي ھاياتتا قولغا كەلتۈرەلمىگەن ئارزۇ-ئارمانلىرىنى پەقەت ھېكايە-رىۋايەتلىرىدىلا ئىشقا ئاشۇرۇپ، ھۇنلار ۋە ئاتتىلا ئۈستىدىن غەلبە قىلغان مەزمۇنى تەسۋىرلەيدىغان نۇرغۇن رىۋايەتلەرنى توقۇپ چىقىرىش ئارقىلىق، ئۆزىنىڭ تارىختىكى ئاجىزلىقىنى يۇشۇرماقچى بولغان.

بۇ يەردە شۇنى ئالاھىدە تىلغا ئېلىپ ئۆتۈش كېرەككى، ياۋروپا رىۋايەتلىرىدە ئاتتىلانىڭ نۇرغۇن شەھەرلەرنى سالدۇرغانلىقىمۇ سۆزلىنىدۇ. شىمالىي ئىتالىيىدىكى شەھەرلەرنىڭ ۋەيران قىلىنغاندىن كېيىن قايتا قۇرۇلۇشى، ئوكۇپنىكوم خارابىسىنىڭ قايتا تۈزەشتۈرۈلۈشى ئاتتىلاغا مەنسۇپ قىلىندۇ. بۇلۇپمۇ، ئىتالىيىلىكلەر بۈگۈنكى كۈندىمۇ ئۇدىنە شەھىرىنى ئاتتىلا سالدۇرغان ۋە بۇ شەھەرگە ئۆزىنىڭ بىر قوماندانىنىڭ ئىسمىنى قويغان، دەپ قارايدۇ. ئۇلار يەنە غەربىي رىم ئىمپېرىيىسى دەۋرىدىن قالغان بىر كونا قەلئە - نى «ئاتتىلا قەلئەسى» دەپ ئاتايدۇ. مىلادىيە 12-ئەسىرگە ئائىت بىر مەنبەگە ئاساسلانغاندا، ياۋروپادا «ئاتتىلا كۆۋرۈكى» دەيدىغان بىر كۆۋرۈك بولغان. يەنە شۇنداق بىر ھەقىقەت باركى، ئاتتىلا رىۋايەتلەردە ئېيتىلغىنىدەك ئۇنداق بۇزغۇنچى-ۋەيران قىلغۇچى شەخس ئەمەس ئىدى. بۇنىڭغا ئۇنىڭ ياۋروپادا ھۇيۇم، ھۈگىنىيە، ھۈگىنىياكۇم، سۇبھۇگىنىياكۇم ۋە ھۇنۇنىيا دېگەن شەھەر، قەلئە ۋە يېزا-قىشلاقلارنى بىنا قىلدۇرغانلىقى ئىسپات بولىدۇ [45].

تۆتىنچى باب ھۇنلارنىڭ كېيىنكى تەقدىرى

1. ياۋروپا ھۇن ئېمپىرىيىسىنىڭ ئاغدۇرۇلۇشى

ئاتتىلانىڭ چوڭ خانىشى ئارىغقاندىن ئىلەك، دەنگىزىك ۋە ئىرنەك دەيدىغان ئۈچ ئوغلى بولغان. ئاتتىلا ھايات چېغىدا چوڭ ئوغلى ئىلەكنى ھۇن ئېمپىرىيىسىنىڭ شەرقىي قىسمىغا بىلگە خان قىلىپ تەيىنلىگەن. دەنگىزىكنى بولسا قارا دېڭىزنىڭ شىمالىدا ياشايدىغان بىتتۇغۇرلارغا خان قىلىپ تەيىنلىگەن.

مىلادىيە 453- يىلى ئاتتىلا ئالەمدىن ئۆتكەندە، ھۇنلارنىڭ ئىچكى قىسمىدا تەخت تالىشىش ماجىراسى كۆتۈرۈلدى.

باشتا ئېيتىپ ئۆتكىنىمىزدەك پالچىلارنىڭ سۆزىگە ئىشەنگەن ئاتتىلا چوڭ ئوغلى ئىلەكنى تەخت ۋارىسلىقىدىن قالدۇرۇپ، ئورنىغا ئىرنەكنى ۋارىس قىلىپ تەيىنلىگەن. تەخت ۋارىسلىق ئورنىدىن ئايرىلىپ قالغان ئىلەك ئاتتىلا ئالەمدىن ئۆتۈشى بىلەنلا تەختكە چىقىشقا تەرەددۇت قىلغان. بۇ چاغدا بۇ چاغدا ئاتتىلانىڭ كىچىك ئوغلى ئىرنەكمۇ دادىسىنىڭ ۋەسىيىتى بۇيىچە خانلىق تەختكە چىقىشتا چىڭ تۇرغان ئاكا-ئۇكىلار ئوتتۇرىسىدا تەخت تالىشىش ئۇرۇشى پارتلىغان. ھۇنلارنىڭ ئىچكى زىددىيىتىدىن پايدىلانغان قارام مىللەتلەرمۇ ھۇنلارغا قارشى ئېسىيان كۆتۈرۈپ چىققان. مۇشۇنداق مۇرەككەپ ۋەزىيەت ئاستىدا، ئاتتىلانىڭ چوڭ ئوغلى ئىلەك ھۇن ئېمپىرىيىسىنىڭ تەختىگە چىققان. ئىلەك مىلادىيە 454- يىلى، ھۇنلارغا قارشى ئېسىيان كۆتۈرگەن گىپىدىلار بىلەن ھازىرقى ئاۋستىرىيىدىكى نىدا دېگەن جايدا ئۇرۇش قىلىۋا - تقان چاغدا ھاياتىدىن ئايرىلىدۇ. ئورنىغا ئىنىسى دەنگىزىك ھۇن ئېمپىرىيىسى - نىڭ تەختىگە چىقىدۇ. دەنگىزىك ناھايىتى جەسۇر كىشى بولسىمۇ، لېكىن سىياسىي ئىشلاردا ئانچە ھوشيار ئەمەس ئىدى. ئۇ ئېمپىرىيىنىڭ بىرلىكىنى مۇستەھكەملەش ئۈچۈن بىر تەرەپتىن شەرقىي گوتلار بىلەن، يەنە بىر تەرەپتىن رىم ئېمپىرىيىسى بىلەن ئۇرۇش قىلغان. مىلادىيە 469-

يىلى، دەنگىز - نىك شەرقىي رىم بىلەن ئۇرۇش قىلۋاتقان چاغدا، شەرقىي رىمنىڭ بىر ئەسكىرىنىڭ ئۇنىڭ ئارقا تەرىپىدىن كېلىپ تۇيۇقسىز ئۇرۇپ ئۆلتۈرۈشى بىلەن ھاياتىدىن ئايرىلغان. دەنگىزنىڭ كاللىسى كونسىتانتىنپولغا ئېلىپ كېلى - نىپ سازايى قىلىنغان.

مىلادىيە 469 - يىلى دەنگىزنىڭ ئۆلتۈرۈلگەندىن كېيىن، ھۇن ئىمپېرىيىسى پارچىلىنىپ كېتىپ، ھۇنلارنىڭ بىر قىسمى غەربىي رىم ئىمپېرىيىسىنىڭ ھاكىمىيىتىنى قۇبۇل قىلغان، يەنە بىر قىسمى بولسا ئېرنەكنىڭ باشچىلىقىدا قارا دېڭىزنىڭ شىمالىغا سۈرۈلگەن. شۇنداق قىلىپ، مىلادىيە 374 - يىلى قۇرۇلۇپ ياۋروپا خرىستىئان دۇنياسىنى دەھشەتلىك تەھدىت ئىچىدە قويغان ھۇن ئىمپېرىيىسى، مىلادىيە 469 - يىلى ھوقۇق تالىشىش ۋە دۈشمەنلەرنىڭ ھۇجۇمى نەتىجىسىدە، تارىخ سەھنىسىدىن غۇلاپ چۈشكەن.

2. ھۇنۇغۇر خانلىقى

ئوتتۇرا ئاسىيا بوز قىرلىرى بىلەن بۇنىڭ تەبىئىي ھالىدىكى داۋامى بولغان شەرقىي ياۋروپا بوز قىرلىرى تارىخىنىڭ قەدىمكى دەۋرلىرىدىن بىرى، تۈركىي تىللىق مىللەتلەرنىڭ كۆچۈش ۋە ئۆز - ئارا قۇشۇلۇپ كېتىشىگە سەھنە بولۇپ كەلگەن. بۇ يەردە تۈركىي تىللىق مىللەتلەرنىڭ نۇرغۇن خانلىقلىرى قۇرۇلۇپ، مەدەنىيىتى ياۋروپاغا كېڭەيگەن. مىلادىيە 2 - ئەسىرنىڭ ئوتتۇرىلىرىدا ھۇنلارنىڭ مەركىزىنىڭ غەربكە قاراپ يۆتكىلىشى بىلەن، ھۇنلار ئالانلارنىڭ زېمىنى ئىشغال قىلىپ، كاسپىي دېڭىزىنىڭ شىمالىغا قاراپ ماكانلاشقان. مىلادىيە 374 - يىلى ھۇنلار دۇن دەرياسىنى بېسىپ ئۆتۈپ ھازىرقى ھۇنگرىيىنى مەركەز قىلغان ھالدا ياۋروپا ھۇن ئىمپېرىيىسىنى قۇرغان. بۇ ئىمپېرىيە بىر ئەسىر (95 يىل) ھۆكۈم سۈرۈپ، ياۋروپا خرىستىئان دۇنياسى تارىخىدا چوڭقۇر ئىز قالدۇرغان. ھۇنلاردىن كېيىن، ئۇغۇرلار - ئۇيغۇرلار، سابىرلار، ئاۋارلار، ھازارلار، پەچىنەكلەر، ئۇغۇزلار ۋە قۇمانلار - قىپچاقلار بىر - بىرىنىڭ كەينىدىن شەرقىي ياۋروپاغا كۆچۈپ كەلگەن.

ئۇيغۇرلار ئوتتۇرا ۋە مەركىزى ئاسىيادا ياشاپ كەلگەن، قەدىمكى مىللەتلەرنىڭ بىرى. بۇ تارىخ، ئارخېئولوگىيە، تىل ۋە ئانتروپولوگىيەلىك تەتقىقاتلاردىمۇ داۋاملىق

تۈردە ئىسپاتلانماقتا.

ئېلىمىز ۋە چەت ئەل ئالىملىرىنىڭ تەتقىقات نەتىجىلىرىگە ئاساسلا - نغاندا، ئۇيغۇرلارنىڭ قەدىمكى تارىخى يالغۇز ئوتتۇرا ۋە مەركىزى ئاسىيا دائىرىسى بىلەنلا چەكلەنگەن ئەمەس. ئۇيغۇرلارنىڭ ئەجدادلىرى يەنە جۇغرا - پىيلىك ۋە تارىخى ئۆزگىرىشلەر ھەم باشقا سەۋەبلەر تۈپەيلى، ئوتتۇرا ۋە مەركىزى ئاسىيادىن باشقا جايلارغىمۇ كۆچۈپ بارغان.

ئۇغۇر، يۇغۇر ۋە ئۇيغۇر دېگەن ناملار ئوخشاش بىر سۆزنىڭ ھەر خىل شەكىللىرىدىن ئىبارەت بولۇپ، ① ئاسىيا ۋە شەرقىي ياۋروپادىكى كەڭ رايونلارغا بىزگە تارىختا مەلۇم بولغان ياكى بولمىغان دەۋرلەردە تۈرك دېگەن نامنىڭ ئورنىنى ئىگىلىگەن سۆز ئىدى. ئېلىمىز مەنبەلىرىدىمۇ مىلادىدىن بۇرۇنقى 2000 - يىللاردا «鬼方» (گۈيڧاڭ) دەپ ئاتالغان بىر خەلقنىڭ شىما - لىي جوڭگۇ ۋە ئوتتۇرا ئاسىيادا كۆچمەن چارۋىچىلىق بىلەن شۇغۇللانغانلىقى خاتىرىلەنگەن. تەتقىقاتلار نەتىجىسىدە «鬼» خېتىنىڭ «غۇر» دەپ تەلەپپۇز قىلىنىدىغانلىقى ئىسپاتلاندى. گۈيڧاڭلار كېيىن «义渠» (يىچۈي) دەپ ئېلىنغان. بۇنىڭمۇ «ئۇغۇر» دەپ تەلەپپۇز قىلىنىدىغانلىقى ئىسپاتلاندى. ② «تۈرك ئىنىسكلوپىدىيىسى» نىڭ «غۇر» ماددىسىدا: «ئۇغۇر دېگەن سۆز قىسقىراپ، «غۇر» دېگەن شەكىلگە كەلگەنگە ئوخشاش، ئۇغۇر سۆزىمۇ قىسقىراپ «غۇز» شەكىلىگە كەلگەن. ھەر ئىككىسى ئوخشاش بىر مەنبەدىن كېلىپ چىققان. بۇ ئىككى سۆزنىڭ قايسىسىنىڭ ئۇزاق تارىخقا ئىگە ئىكەنلىكى توغرىسىدا بىر نېمە دېيىش قىيىن» ③ دەپ كۆرسىتىلگەن. بۇنىڭدىن شۇنداق چۈشەنچىگە كېلىشكە بولىدۇكى، قەدىمكى خەنزۇ تارىخچىلىرى جوڭگۇنىڭ شىمالىي ۋە غەربىي شىمالدا ياشايدىغان مىللەت تۈركۈمىنىڭ ئۆزىنى «ئۇيغۇر» دەپ ئاتايدىغانلىقىدىن خەۋەردار ئىدى.

ياۋروپا ئالىملىرىنىڭ تەتقىقات نەتىجىلىرىگە ئاساسلانغاندا، قەدىمدە ئۇيغۇرلارنىڭ تارقالغان جايلارى ناھايىتى كەڭ ئىدى، غەربىي ④ ئۇيغۇرلار بولسا ئۇغۇر ۋە ئۇغۇزدىن ئىبارەت ئىككى چوڭ تۈركۈمگە ئايرىلغان. ئۇلار بىر - بىرىدىن ئەڭ كېيىن دېگەندىمۇ مىلادىدىن بۇرۇنقى 3 - ئەسىردىن ئىلگىرى ئايرىلىپ چىققاچقا، ئۇلارنىڭ تىلىدا بەزى تاۋۇش پەرقلەرى شەكىللەنگەن. ئەڭ ئۇچۇق پەرق دەل ئانا تۈركچىدىكى «ز» تاۋۇشىنىڭ ئۇيغۇرلارنىڭ تىلىدا «ر» تاۋۇشىغا ئۆزگىرىش ھادىسى ھېسابلىنىدۇ. ئۇغۇر تىل شىۋىسىدىكى يەنە بىر پەرق بولسا سۆز بېشىدىكى «ي» تاۋۇشى كۆپىنچە «د» تەلەپپۇز قىلىناتتى. مەسلەن: يىلان - دىلوم دېگەنگە ئوخشاش.

كاسپىي دېڭىزىغا قۇيۇلدىغان يايىق دەرياسىنىڭ نامىنى قەدىمكى گېرىك جۇغراپىيەچىسى پتولومىنىڭ «دايخ» دېگەن شەكىلدە يازغانلىقى، ئۇغۇرلارنىڭ مىلادىدىن بۇرۇنقى ئەسىرلەردىلا ئىتىل دەرياسىغا قەدەر بولغان رايونلاردا ياشىغانلىقىنى كۆرسىتىدۇ.

شەرقىي رىم تارىخچىسى پىرىسكوسنىڭ مەلۇماتىغا ئاساسلانغاندا، ئۇغۇرلار ياۋروپاغا كۆچۈشتىن بۇرۇن، ئۆزىنىڭ ئەسلى ماكانلىرىدا ئۈچ چوڭ تارماققا بۆلۈنۈپ ياشىغان. ئۇلارنىڭ شەرقىي تارمىقى جەيھۇن-چۇ دەرياسى بويلىرى، تارباغاتاي تاغلىرى ۋە چالكار كۆلى ئەتراپلىرىدا ياشايدىغان بولۇپ، ئۇلار ئون ئۇغۇرلار دەپ ئاتالغانىدى. بۇلارنىڭ مىلادىيە 350-يىللاردا سوغدىچە باكات دېگەن نامدا ئاتالغان بىر شەھىرىنىڭ بولغانلىقى مەلۇم.

ئۇلارنىڭ ئوتتۇرا تارمىقى ئۇتۇرغۇرلار دەپ ئاتالغان بولۇپ، ئۇلار بۈگۈنكى قازاق-قىرغىز دالىسى ۋە ئەمبا دەرياسى بويلىرىدا ياشايتتى. غەربىي تارمىقىغا مەنسۇپ بولغان قۇتۇرغۇر ۋە سارىغۇرلار ئىتىل دەرياسى بويلىرىدا ياشايتتى.

ئۇغۇرلارنىڭ ئۆز قېرىندىشى ئۇغۇزلاردىن ئايرىلىپ چىقىپ غەربكە قاراپ كېڭىيىشى نەتىجىسىدە ئۇلارنىڭ شىۋىسى «غەرب تۈركچىسى» بولۇپ شەكىللەندى. بۇ تىل شىۋىسىنىڭ «شەرق تۈركچىسى» دىن پەرقى «ز» تاۋۇشىنىڭ «ر» گە ئۆزگىرىشى ئىدى. بۇ خىل تىل خۇسۇسىيىتىگە ئاساسەن «تۈرك ئىنىسكلوپىدىيىسى» نىڭ 5-توم، 401-بېتىدە ئۇيغۇر قەبىلىلىرىنىڭ نامى مۇنداق كۆرسىتىلگەن:

شەرق تۈركچىسى: غەرب تۈركچىسى:

ئۇغۇز ئۇغۇر

ئون ئۇغۇز ئون ئۇغۇر

ئوتتۇز ئۇغۇز ئوتتۇرغۇر

توققۇز ئۇغۇز قۇتۇرغۇر

سېرىق ئۇغۇز سارىغۇر

خەنزۇچە تارىخىي مەنبەلەردە مىلادىيىنىڭ ئالدى-كەينىلىرىدە قۇبۇدۇ، تارباغاتاي ۋە يەتتە سۇ رايونلىرىدا ياشىغان خۇجىي-ۋۇجىي-ئوقۇت (خوقۇت) دەيدىغان بىر خەلق تىلغا ئېلىندۇ. ھىرىت بۇ نامنىڭ خەنزۇچە شەكىلىنىڭ

ئەسلى تەلەپپۇزىنى «ئوگر» (ئۇيغۇر ئەمەس) دېگەن سۆزدىن كېلىپ چىققانلىقىنى ئالغا سۈرگەن. گ. نېمىزنىڭ مەلۇماتىغا قارىغاندا، بۇ ناممۇ تۈركچە ئۇغۇز دېگەن سۆزدىن باشقا نەرسە ئەمەس. ⑤ مىلادىدىن بۇرۇنقى 3-ئەسىرنىڭ باشلىرىدا، ئوغۇزلارنىڭ ئەڭ چوڭ تارماقلىرىدىن بىرى ئېرتىش دەرياسىنىڭ يۇقىرى ۋە ئوتتۇرا ئېقىنى بويلىرىدا ياشىغانىدى. ئېلىمىز مەنبەلىرىدە بۇلار «دىڭلىك» (丁零، 丁灵) دەپ ئاتالغان. دىڭلىكلار ئوتتۇرا تۈزلەڭلىكتىكى سۇلالىلەر بىلەن دائىم سانسار، تۈلكە ۋە تىيىن سودىسى قىلاتتى. بەزى ئالىملار دىڭلىك دېگەن نام تۈركچە «تىيىنلىق» (تىيىن تېرىسى ساتقۇچىلار) دېگەنلىك بۇلىدۇ، دەپ قارايدۇ. ھەقىقەتەن ئوغۇزلار تېرە تىجارىتى بىلەن مەشھۇر ئىدى. بۇ تىجارەت ئىچىدە تىيىن تېرىسى سودىسى ئالدىنقى قاتاردا تۇراتتى. ئوغۇزلار چارۋىچىلىق بىلەن بىرگە يەنە ئۇلارنىڭ غەرب تەرەپتىكىلىرى دېقانچىلىق ۋە باغۋەنچىلىك بىلەنمۇ شۇغۇللانغان ھەم بۇ ساھالەردە يۇقىرى سەۋىيىگە يەتكەن. شۇ مەزگىلدە مارجانلارنىڭ تىلىغا قۇبۇل قىلىنغان تۈرۈكچە سۆزلۈكلەر بۇ نوقتىنى ئىسپاتلاپ بېرىدۇ.

روس ئالىمى باسكاكوۋ «ئۇيغۇر» سۆزى ئۈستىدە توختىلىپ: ئۇيغۇر- يۇغۇر؛ ئوگۇر- ئوگۇر؛ ئوگۇز- ئوگۇز سۆزلىرىنىڭ ھەممىسى قەدىمكى بىر خەلق نامىنىڭ ھەر خىل ۋارىيانتى بولۇپ، بۇلار «ئەقىلىق، كۈچلۈك، قۇدرەتلىك» دېگەن مەنىدىكى بىر سۆزنىڭ ھەر خىل شەكىللىرىدۇر، دەپ كۆرسىتىدۇ. مەلۇمكى بۈگۈنكى مىللەت ناملىرىنىڭ مۇتلەق كۆپچىلىكى قانداش مۇناسىۋەتلەر ئاساسىدا ئۇيۇشقان قەدىمكى ئۇرۇق- قەبىلىلەرنىڭ جۇغراپىيىلىك مۇھىتى، ئىپتىدائىي ئىدىلوگىيىسى، ئۇرۇق ئېڭى ۋە ئىشلەپچىقىرىش ئۇسۇلى قاتارلىق جەھەتلەردىكى تىپىك ئالاھىدىلىكلىرىگە قاراپ، ئۆزى ياكى باشقىلار قويغان ناملار ئاساسىدا شەكىللەنگەن. «ئۇيغۇر» دېگەن ناممۇ مۇشۇ ئاساستا قۇيۇلغان بولۇپ، «غۇر»، «ئوگۇر» ۋە «ئون ئوگۇر» دېگەن دېگەن قەبىلە ناملىرىنىڭ ئەڭ ئاخىرقى قېلىپلاشقان شەكىلىدىن ئىبارەت. ئۇيغۇزلارنىڭ ياۋۇرپاغا كۆچۈشى توغرىسىدىكى مەلۇماتلار غەرب ئاپتۇرلىرىنىڭ ئەسەرلىرىدە كۆپرەك ئۇچرايدۇ. ئالىمىز. بۇ مەلۇماتلار مىلادىيە 461-465-يىللاردا غەربىي سىبىرىيىدىكى قۇۋىملەرنىڭ ئورنىدىن قوزغىلىش ۋە چوڭ كۆلەملىك كۆچىشى مۇناسىۋىتى بىلەن شەرقىي رىم تارىخچىسى پىرىسكوس قاتارلىقلار تەرىپىدىن بېرىلگەن. مانا شۇ ئاپتۇرلارنىڭ ئەسەرلىرىگە ئاساسلانغاندا، مىلادىيە 458-459-يىللاردا تابغاچ (شىمالىي ۋىي سۇلالىسى) قۇشۇنىدىن مەغلۇپ بولغان ئاۋارلارنىڭ زور كۆپچىلىكىنىڭ غەربىي شىمال تەرەپكە سۈرۈلىشى بىلەن، سابىرلار

(سىبىرلار) مۇغەربكە سۈرۈلۈشكە مەجبۇر بولغان. سابىرلار بولسا ئالتاي-ئورال تاغلىرى ئارىسىداكى تۈزلەڭلىكلەردە ياشايدىغان غەربىي ئۇيغۇرلار-ئوغۇرلارنى غەربكە ئىتتىرگەن. شۇنىڭ بىلەن، ئاسىيادىن ياۋرۇپاغا قاراپ بىر قېتىملىق كۆچۈش دولقۇنى بارلىققا كەلگەن. بۇ قېتىمى كۆچۈش دولقۇنىدا غەربكە سۈرۈلگەن ئۇغۇر، ئون ئۇغۇر، ئۇتۇرغۇر، قۇتۇرغۇر، سارىغۇر، ئولتۇزغۇر-ئالتىزغۇر (ئالتە ئۇغۇر) ۋە بىتتۇر قاتارلىق غەربىي ئۇيغۇر قەبىلىرى كاسپى دېڭىزىنىڭ شىمالىدىكى دون ۋە دېنىپەر دەرياسى بويلىرىغا كېلىپ ماكانلاشقان. غەربكە كۆچكەن بۇ ئۇيغۇرلار ئىچىدە ھەر جەھەتتە كۈچلۈكرەكى ئون ئۇغۇرلار بولۇپ، ئۇلار ياۋرۇپاغا كۆچكەن بۇ ئۇيغۇر قەبىلىرىنىڭ بارلىق پالىيەتلىرىگە يېتەكچىلىك قىلغان. شۇنىڭدىن ئىتبارەن شەرقتە ئىتىل دەرياسىدىن غەربتە دۇن دەرياسىغىچە بولغان جايلار تاكى مىلادىيە 8-ئەسىرلەرنىڭ ئاخىرلىرىغا قەدەر ئون ئۇغۇرلارنىڭ نامى بىلەن «ئون ئۇغۇرىيە» دەپ ئاتالغان. ⑥ مىلادىيە 6-8-ئەسىرلەردە ياشىغان ئەرمەن تارىخچىسى خورىناس، يۇنان تارىخچىسى سىموكاتتا، پىرسىكوس، رىكستور، ئاگەتخاس، كالكىستى، پىروتستور، لاتىن تارىخچىسى جوردانىس قاتارلىقلار بۇ ئۇيغۇرلار ۋە ئۇلار تەرىپىدىن بىنا قىلىنغان «ئون ئۇغۇرىس» دېگەن شەھەر توغرىسىدا ئۆز ئەسەرلىرىدە بەلگىلىك دەرىجىدە مەلۇمات قالدۇرۇلغان.

يۇقىرىدا دەپ ئۆتكىنىمىزدەك، ئۇغۇرلار ياۋروپاغا كۆچۈپ كېلىشتىن ئىلگىرى غەربىي سىبىرىيە دالىسىدا ياشىغان. چىچى تەڭرىقۇتنىڭ تالاستا قۇرغان ھاكىمىيىتى ئاغدۇرۇلۇپ، ھۇنلار غەرب تەرەپلەرگە سۈرۈلگەندە ئۇغۇرلار ئۇلار بىلەن قوشنا بۇلۇپ ياشىغان. مۇشۇ مەزگىللەردە ئۇغۇرلار ھۇنلارنى ياۋروپاغا ئىتتىرۈلگەندەك كۈچكە ئىگە ئىدى. كېيىن ئۇغۇرلارنىڭ ياۋروپادا تېز سۈرەتتە تەرەققىي قىلىپ دۇنياۋىي ئىمپېرىيىگە ئايلانغان ھۇنلارغا قارىغانلىقى سارغۇلارنىڭ ئاتىلار دەۋرىدىكى ئوينىغان رولىدىن مەلۇم. ئۇغۇرلار-ياۋروپاغا كۆچۈپ كەلگەن چاغدا، ھۇن ئىمپېرىيىسى پارچىلىنىش خەۋىپىگە دۇچ كېلىپ، مەركىزىي ھاكىمىيەت ئاجىزلاپ كەتكەنىدى.

شەرقىي ياۋرۇپاغا كۆچۈپ بارغان بۇ قەبىلىلەر ئىچىدە ئون ئۇغۇرلار ھەر جەھەتتىن كۈچلۈك بولۇپ، ئۇلار سىياسىي پالىيەتلەرگە يېتەكچىلىك قىلغان. مىلادىيە 463-يىلى ئون ئۇغۇرلار بارلىق ئۇغۇرلارنى بىرلەشتۈرۈپ، ئون ئۇغۇر خانلىقىنى قۇرغان ھەمدە شۇ يىلى شەرقىي رىمگە ئەلچى ئەۋەتىپ دىپلوماتىك ئالاقە ئورناتقان. بۇ خانلىق ئون ئۇغۇرىس شەھىرىنى پايتەخت قىلغان. مىلادىيە 460-

470-يىللاردا ھۇن ئىمپېرىيىسى پارچىلىنىپ مەركىزىي ھاكىمىيەت ئاغدۇرۇلغاندا، ئاتىلانىڭ كىچىك ئوغلى ئىرنەك ھۇنلارنىڭ بىر بۆلەكىنى باشلاپ ئون ئوغۇرىيىگە كۆچۈپ كېلىپ، ئون ئوغۇرلارنىڭ تەركىبىگە قېتىلىپ كەتكەن. شۇنىڭدىن كېيىن ئون ئوغۇرلار يەنە «ھۇنوغۇرلار» دەپمۇ ئاتالدى. ئون ⑦ ئوغۇرلار بىلەن ھۇنلار ئۆز-ئارا قوشۇلۇپ كەتكەندىن كېيىن، ئون ئوغۇر-ھۇنوغۇر خانلىقىنىڭ تەختىگە ئىرنەكنىڭ چىققانلىقى مەلۇم. ئىرنەكتىن كېيىن، ئۇنىڭ ئوغلى موندو(مۇنجۇق) تەختكە چىققان.

ئون ئوغۇر-ھۇنوغۇر خانلىقى شەرقىي رىم بىلەن بولغان مۇناسىۋەتتە گاھىدا نورمال مۇناسىۋەتنى ساقلىغان بولسا، گاھىدا ئۇرۇش قىلىپ تۇرغان. ھەرنى كۈچ ئارقىلىق ئۆزىنى قوغداپ ئالالمىغان ئىمپېراتور ئاناستاسىئوس پايتەخت كونسىتانتىنوپولنى ساقلاپ قېلىش ئۈچۈن، ئەتراپىغا سىپىل سوقتۇرۇشقا مەجبۇ بولغان. شەرقىي رىم ئون ئوغۇر-ھۇنوغۇر خانلىقىنىڭ تەھدىتى - نى تۈگۈتۈش ئۈچۈن، ئۇلارنىڭ ئىچكى قىسمىغا سوغۇقچىلىق سېلىپ ئۇتۇرغۇرلار بىلەن قۇتۇرغۇرلارنى دۈشمەنلەشتۈرۈپ قويغان. ئۆز قېرىندىشى بىلەن ئۇرۇش قىلىپ مەغلۇپ بولغان قۇتۇرغۇرلارنىڭ بىر قىسمىنى شەرقىي رىم تىراكىياغا ماكانلاشتۇرغان. شەرقىي رىمنىڭ سۇيىقەستىنى ئۇققان ئۇتۇرغۇر - لار بالقانغا يۈرۈش قىلىپ، كونسىتانتىنوپولغا قەدەر ئىلگىرلەپ بارغان بولسىمۇ، بۇنىڭ ھېچبىر پايدىسى بولمىغان. شۇنىڭ بىلەن، ئون ئوغۇر-ھۇنوغۇر خانلىقى مىلادىيە 550-يىللارغا كەلگەندە ئىچكى ئۇرۇش [46] سەۋەبىدىن ئاجىزلاپ كېتىپ، ئۆزىنىڭ مۇستەقىل سىياسىي ھالىتىنى يوقاتقان ۋە شەرقتىن كەلگەن ئاۋارلار ۋە سابىرلارغا قارام بولۇپ قالغان. ئوغۇرلارنىڭ شەرق تەرەپتىكى تارماقلىرى بولسا كۆك تۈرك ئىمپېرىيىسىگە قۇشۇۋېلىنغان.

3. بولغارلار ۋە ۋېنگىرلارنىڭ كېلىپ چىقىشى

ئون ئوغۇر-ھۇنوغۇر خانلىقى قۇرۇلغاندىن كېيىن، بۇ يەردىكى ئۇيغۇر قوۋملىرى «بولغار» دېگەن نامنى ئۆزلىرىنىڭ سىياسىي تەشكىلىنىڭ ئورتاق نامى سۈپىتىدە قوللاندى. ياۋروپاغا كۆچكەن بۇ ئۇيغۇرلارنىڭ تىلىدا بەش «بەل»، سەككىز

«سىكخېر»، ئوتتۇز «ئوتىر»، قىز «قىر» ياكى «خىر» دېيىلەتتى. بۇنىڭغا ئاساسلانغاندا، «بولغار» دېگەن نام «بەلغۇر» يەنى «بەش ئوغۇر-بەش ئۇيغۇر-بەش ئوغۇز» دېگەنلىك بولاتتى. بولغار دېگەن نام مىلادىيە 482-يىلى تۇنجى قېتىم شەرقىي رىم تارىخىي ماتېرىيالىدا كۆرۈلگەن. قۇتۇرغۇرامۇ ① مىلادىيە 547-يىلىدىن باشلاپ شەرقىي رىمنىڭ تارىخىي مەنبەلىرىدە «قۇتۇرغۇر»، «قۇتراغۇ»، «قاترىغۇر» دېگەن شەكىل-لەردە تىلغا ئېلىنغان.

مىلادىيە 583-يىلى قۇتۇرغۇر قەبىلىسىدىن كېلىپ چىققان قۇربات (بۆرە دېگەن مەنىدە) دېگەن كىشى ئون ئوغۇر-ھۇنۇغۇر، قۇتۇرغۇر ۋە ئۇتۇرغۇر قەبىلىلىرىنى قايتا تەشكىلەپ ئۆزىنى خان دەپ جاكارلاپ بۈيۈك ئون ئوغۇر-بولغار خانلىقىنى قۇرغان. بۇ خانلىق ئۇنىڭ دەۋرىدە (مىلادىيە 583-642-يىللار) دەۋرىدە تازا كۈچىيىپ-زېمىنى شەرقتە ئىتتىل دەرياسىدىن، غەربتە دوناي دەرياسىغا قەدەر سوزۇلغانىدى.

مىلادىيە 659-يىلى غەربىي تۈرۈك خانلىقىنىڭ ئاغدۇرۇلۇشى بىلەن، غەربىي تۈركلەرگە قاراشلىق مىللەتلەر باش كۆتۈرۈپ چىقىپ، ئۆز ئالدىغا خانلىق تەشكىل قىلغان. بۇ ھالەت بۈيۈك ئون ئوغۇر بولغار خانلىقىنىڭ مەۋجۇتلىقى ئۈچۈن بىر تەھدىت بولۇپ قالغان. چۈنكى قۇرباتتىن كېيىن تەختكە چىققانلار دەۋرىدە بۇ خانلىق بۇرۇنقىدەك قۇدرەتلىك ئەمەس ئىدى. شۇڭا، غەربىي تۈركلەردىن ئايرىلىپ چىققان ھازارلارنىڭ قۇدرەتلىك قوشۇنى مىلادىيە 668-يىلى ئون ئوغۇر بولغار خانلىقىغا بېسىپ كىرىپ بۇ خانلىقنى چاڭ-چېكىدىن بۆلۈۋەتكەن. قۇرباتنىڭ چوڭ ئوغلى ئوتتىكىن بىر بۆلۈك ئون ئوغۇر-ھۇنۇغۇرلارغا باشچىلىق قىلىپ، ئون ئوغۇرىيەدە قېلىپ ھازارلارغا ئىتائەت قىلغان.

قۇرباتنىڭ ئىككىنچى ئوغلى قۇتراغ ۋە قۇتۇرغۇرلارنىڭ كۆپچىلىكىنى باشلاپ شىمالغا قايرىلىپ ئىتتىل دەرياسىنىڭ ئوتتۇرا ئېقىن بويلىرىغا سۈرۈلگەن ھەم بۇ ئەتراپتا تۇرۇپ قالغان ئاز بىر قىسىم ئون ئوغۇر-ھۇنۇغۇرلار، سابىرلار ۋە فىن-ئوغۇر مىللەتلىرىنى بويسۇندۇرۇپ، ئىتتىل بولغار خانلىقىنى قۇرغان. مانا بۇلار بۈگۈنكى كۈندىكى باشقىرتلار، چوۋاشلار ۋە تاتارلارنىڭ ئېتىنىك مەنبەسى بولۇپ قالغان. مىلادىيە 13-ئەسىردە، مۇڭغۇلىيەگە ساياھەتكە كەلگەن ياۋروپالىق سەيياھ روبرۇك ئۆزىنىڭ ساياھەت خاتىرىسىدە، ۋولگا «ئىتتىل دەرياسىنى دېمەكچى» دەرياسىنىڭ باسكاتىر (باشقىرت) دۆلىتىدىن ئېقىپ چىقىدىغانلىقى ۋە بۇ يەردە ياشايدىغان مىللەتلەرنىڭ تىلىنىڭ ھۇنۇغۇر(ئون ئوغۇر)لارنىڭ تىلى بىلەن بىر خىل ئىكەنلىكىنى كۆرسەتكەن ھەمدە باشقىرت دۆلىتىنى «بۈيۈك ھۇنگارىيە» دەپ

يازغان. ھۇنگرىيىلىك مەشھۇر شەرقشۇناس گ. نېمپىز 1929-يىلى ۋىنادا ئېلان قىلغان «ماگناھۇنگارىيە» (بۈيۈك ھۇنگارىيە) دېگەن ئەسەردە، «باشقىرىت» سۆزى باشقىر-بەش ئوغۇر يەنى بەش ئۇيغۇر دېگەنلىك بولىدۇ، دەپ كۆرسەتكەن.

مىلادىيە 668-يىلى قۇرۇلغان ئىتىل بولغار خانلىقى ئۆز تارىخىدا بەزىدە ھازارلارغا، بەزىدە مۇڭغۇللارغا بېقىندى بولۇپ قالغان بولسىمۇ، يەنىلا ئالتە ئەسىر مۇستەقىل ھۆكۈم سۈرۈپ، مىلادىيە 1400-يىلىغا كەلگەندە، بۈيۈك ئىستېلاچى تۆمۈرلەڭ (ئاقساق تېمۇر) تەرىپىدىن ئاغدۇرۇلغان.

قۇرباتنىڭ ئۈچىنچى ئوغلى ئاسپارۇخ (ئىشبارا) ئون ئوغۇر-ھۇنوغۇر ۋە قۇتۇرغۇرلاردىن 25 مىڭ ئاھالىنى باشلاپ بالقان يېرىم ئارىلىغا كۆچۈپ كەلگەن. ئۇنىڭ بالقاندا ئىگىلىگەن يېرى يۇنان مەنبەلىرىدە بۇ يەر «ئون ئوغۇرىيە» دەپ يېزىلغان. مىلادىيە 8-ئەسىردىن كېيىنكى غەرب مەنبەلىرىدە بولسا، «ئون ئوغۇردۇر قۇتراغلار» دەپ خاتىرىلەنگەن. ئەينى ۋاقىتتا بالقان يېرىم ئارىلىدا ياشايدىغان سىلاۋيان ۋە تىراك خەلقلەرى ئاسپارۇخنى ئۆزلىرىنى شەرقىي رىمنىڭ بۇيۇتتۇرۇقىدىن ئازاد قىلغۇچى نىجادكار، دەپ تونۇپ ئۇنىڭغا قوشۇلغان. شۇنىڭ بىلەن ئاسپارۇخنىڭ كۈچى خېلىلا دەرىجىدە زورايدىغان. شۇ سەۋەبلىك ئاسپارۇخ شەرقىي رىم بىلەن ئاۋار ئىمپېرىيىسىدىن ئىبارەت ئىككى كۈچنىڭ ئارىسىدا ئۆزىنىڭ مەۋجۇتلۇقىنى قوغداپ ئۇنى تەرەققىي قىلدۇرالىغان. ئاسپارۇخنىڭ كۈچىيىپ كېتىشىدىن ئەندىشە قىلغان كونستانتىن IV مىلادىيە 679-يىلى، ئاسپارۇخنىڭ ئۈستىگە يۈرۈش قىلغان بولسىمۇ، ئۇرۇش ئۆزىنىڭ مەغلۇبىيىتى بىلەن ئاخىرلاشقان. نەتىجىدە ئىككى تەرەپ ئوتتۇرىسىدا مىلادىيە 681-يىلى كېلىشىم تۈزۈلۈپ، شەرقىي رىم ھەر يىلى ئاسپارۇخقا باج تاپشۇرۇشقا مەجبۇر بولغان. ئادەتتە تارىخچىلار ئاسپارۇخ مىلادىيە 679-يىلى دوناي دەرياسى بىلەن بالقان ئارىسىدىكى جايلارنى ئۆز ئىچىگە ئالغان، دوناي بولغار خانلىقىنى قۇرغان، دەپ قارايدۇ.

دوناي بولغار خانلىقى قرۇم خان ۋە ئۇنىڭ ئوغلى ئومۇرتاغ (9-ئەسىرنىڭ ئالدىنقى يېرىمى) دەۋرىدە تازا كۈچىيىپ دۆلەتنىڭ سىياسىي، ھەربىي ۋە ئىقتىسادىي قۇدرىتى يۇقىرى پەللىگە يەتكەن. بۇ دەۋرىدە شەرقىي رىم ئىمپېرىيىسى قرۇمخاننىڭ قولىدا ھالاك بولۇشقا تاس قالغان. بۇ دەۋرىدە نۇرغۇن شەھەر-سارايلار، سۇ ئىنشائات قۇرلۇشلىرى ياسىلىپ، مەدەنىيەت ئابىدىلىرى بارلىققا كەلگەن. مادارا ئەتراپلىرىدىكى ئېگىز قياغا چېكىلگەن يازمىلار ۋە قرۇم خاننىڭ ئاتلىق قاپارتما ھەيكىلى شۇ دەۋرنىڭ خاتىرىسى ھېسابلىنىدۇ.

دۇنای بولغارلىرى ئۆزىنىڭ سانى ناھايتى ئاز بولغىنىغا قارماي، ياۋروپاغا خېلىلا كۈچلۈك تۈردە مەدەنىيەت تەسىرىنى سىڭدۇرگەنلىكى تارىخچىلار تەرىپىدىن ئېتىرىپ قىلىنماقتا. ئۇلار ئۇششاق قەبىلە شەكىلدە ياشايدىغان، دۆلەت چۈشەنچىسىدىن خەۋەرسىز سىلاۋيانلارغا ۋەتەن، دۆلەت ۋە مىللەت ئۇقۇمىنى ئۆگەتكەن، ئۇلارنى تەشكىلاتلاندۇرۇپ (سىلاۋيان تىلىدىكى ھەربىي - سىياسىي ئۇنۋانلار: بويار - بويلا، زۇپان - چۇبان، باغان - بان - باياندۇر - باينىدۇر) شەرقىي رىمگە قارشى ئۆزىنى قوغداش قابىلىتىنى يېتىلدۈرگەن [47].

يۇقىرىدا ئېيتىپ ئۆتكىنىمىزدەك، بولغارلار يەرلىكلەرگە سېلىشتۇرغاندا نوپۇس سانى جەھەتتىن تولىمۇ ئاز ئىدى. يازما مەنبەلەردىن مەلۇم بولغىنىدەك، شەرقىي رىم مەدەنىيىتىنىڭ تەسىرى ئاتىدىكى سىلاۋيانلار ئۆز قايىنىمغا سۆرەپ كىرگەن. تەشكىلاتلاندۇرۇلغان سىلاۋيانلارنىڭ دۆلەت خىزمىتىگە قوبۇل قىلىنىشى، يەرلىكلەر بىلەن نىكاھلىنىشنىڭ كۆپىيىشى ۋە ئىدارە قىلىش ئۇسۇلىنىڭ زۆرۈرى نەتىجىسى سۈپىتىدە يەرلىك تىلنىڭ سۈستۈنلىكى تەبىقىگە سىڭىپ كىرىشى، بولغارلارنى سىلاۋيانلاشتۇرۇشقا باشلىغان. ئومۇرتاغ خانىدىن كېيىن تېخىمۇ تېزلىشىپ داۋام قىلغان سىلاۋيان - لىشىش دولقۇنى بۆرسىخان (بارىس - پارسى ياكى بۆرى) نىڭ مىلادىيە 864 - يىلى كۆك تەڭرى دىنىدىن ۋەز كېچىپ، خرىستىئان دىنىنىڭ ئورتودوكس مەزھىپىنى قوبۇل قىلىپ، بولغارلارنى خرىستىئانلاشتۇرۇشى بىلەن تاماملانغان. شۇنىڭدىن باشلاپ بولغارلار سىلاۋيان - شەرقىي رىم مەدەنىيەت چەمبىرىكىگە كىرىپ كەتكەن.

مەلۇماتلاردىن قارىغاندا، قۇرباتنىڭ تۆتىنچى ۋە بەشىنچى ئوغۇللىرى يىتەكچىلىك قىلغان ئايرىم ساندىكى ئوغۇلار غەربىي ھۇنگىرىيە، شىمالىي ئىتالىيە، ئوكرائىنا، مولداۋىيە ۋە ترانسىلۋانىياغا تارقىلىپ، شۇ جايدىكى مىللەتلەر ئىچىگە سىڭىپ كەتكەن ئورال تاغلىرى بىلەن ئىتتىل دەرياسىنىڭ ئوتتۇرا ئېقىن بويلىرىدا ئەسلىدە فىن - ئۇغۇرلاردىن چەرەمش، مۇكىشى، مارى، ۋوتياك ۋە ماجارلار ياشايتتى. ئۇلار دەسلەپ ئۇغۇرلارغا قارىغانىدى. مىلادىيە 4 - ئەسىردە ھۇنلار ئورال - ئىتتىل دەرياسى بويلىرىغا يەرلەشكەندە، بۇ مىللەتلەرنى بويسۇندۇرغان. ھۇنلارنىڭ بۇ جايدىكى 200 يىلغا يېقىن ھۆكۈمرانلىقى جەريانىدا بەزى فىن - ئۇغۇر قەبىلىلىرى تۈركىيلىشىپ كەتكەن. جۈملىدىن، ئەسلى نەمى «مانسى - ماگى» دەپ ئاتىلىدىغان ماجارلار ھۇنلارنىڭ تەسىرىگە ئۇچرىغاندىن كېيىن، تۈركچە «ئەر» (ئار) قوشۇمچى - سىنىڭ قوشۇلىشى بىلەن نامى «ماجار» غا ئۆزگەرگەن. مىلادىيە 374 - يىلى ھۇنلار

ياۋرۇپانىڭ ئىچكى قايلىرىغا كۆچكەندە، بۇ يەردە قالغان بىر قىسىم ھۇنلار مەجارلارنىڭ ئىچىگە قوشۇلۇپ كەتكەن. مىلادىيە 8-ئەسىرگە كەلگەندە، مانا شۇ ماجارلار جەنۇبقا سۈرۈلۈپ، ئون ئۇغۇرىدىكى ھازارلارغا بېقىنىپ ياشاۋاتقان ئون ئۇغۇر-ھۇنۇغۇرلارنىڭ تەركىبىگە قوشۇلۇپ كەتكەن. بۇ چاغدا ئون ئۇغۇر-ھۇنۇغۇرلار تارقان، يەنۆ، كىسىك (پارچە)، قۇرت (قار توپى)، گىارمات (ھارماس)، كېر (چوڭ)، ماجار، نېپىك (بۇ ئىككىسى فىن-ئۇغۇر) قاتارلىق قەبىلىلەرگە ئايرىلغان. كېيىن ئۇلارغا يەنە ھازارلارنىڭ «قابار» قاتارلىق ئۈچ قەبىلىسى قوشۇلغان. مىلادىيە 896-يىلى ئون ئۇغۇرلار-ھۇنۇغۇرلار شەرقتىن كەلگەن پەچىنەكلەرنىڭ بېسىمى بىلەن ئون ئۇغۇرىيەدىن ئايرىلىپ، ھازىرقى ھۇنگرىيىگە كۆچۈپ كەلگەن. بىر ئەسىر ئۆتكەندىن كېيىن، ئىستۋان I مىلادىيە 997-يىلى ھۇنگرىيەدە ئون ئۇغۇر خانلىقىنى قۇرغان. يۇقىرىدا ئېيتىپ ئۆتكىنىمىزدەك، ئون ئۇغۇرلار ئۆزىنى ھۇنۇغۇرلار دەپمۇ ئاتايدىغان بولغاچقا، بۇ دۆلەت ياۋروپاغا «ھۇنگر» دېگەن نام بىلەن تونۇلغان. ھازىرقى لاتىنچە ئۇنگرى، نېمىسچە ئۇنگار، فرانسۇسچە ھۇنگروس ۋە رۇسچە ۋېنگر دېگەن ناملارنىڭ ھەممىسى ئون ئۇغۇر-ھۇنۇغۇر دېگەن نامنىڭ ھەرخىل ئوقۇلۇشىدىن ئىبارەت.

ھۇنگر دۆلىتىدە مىلادىيە 1000-يىلى خرىستىئان دىنىنىڭ كاتولىك مەزھىپى قوبۇل قىلىنغانغا قەدەر كۆپىنچە تۈرۈكچە ئىسىملار ئىشلىتىلگەن. بۇنىڭغا «يۇتاش»، «تارقاق»، «تاش»، «تارما»، «يابغۇ» دېگەندەك سۆزلەرنى مىسال كەلتۈرۈشكە بولىدۇ. ھەتتا، شۇ چاغدا خرىستىئان دىنىنى بىرىنچى بولۇپ قوبۇل قىلغان ھۇنگر پادىشاھىنىڭ ئىسمىمۇ تۈرۈكچە «باي» دېگەن ئىسىم ئىدى. ھۇنگرىيە مىلادىيە 9-10-ئەسىرلەردە «غەربىي تۈركىيە» دەپ ئاتالغان. «شەرقىي تۈركىيە» بولسا ھازار دۆلىتىنى كۆرسىتەتتى.

ھۇنگر دۆلىتى مىلادىيە 1301-يىلغا قەدەر ھۆكۈم سۈرگەن ئۇلار خرىستىئان دىنىنى قوبۇل قىلغاندىن كېيىن ئەتراپتىكى گېرمان ۋە سىلاۋيان مىللەتلىرىنىڭ كۈچلۈك تەسىرى، شۇنىڭدەك، فىن-ئۇغۇر مىللەتلىرىنىڭ تەركىبلىرىنىڭ ئۇلارنىڭ ئىچىدە بارغانسېرى مۇھىم ئورۇن تۇتۇشى بىلەن بارا-بارا فىن-ئۇغۇر تىللىرى ئائىلىسىگە مەنسۇپ بۈگۈنكى ھۇنگر مىللىتى بولۇپ شەكىللەندى. ئۇلارنىڭ باشقا بىر مىللەت سۈپىتىدە تارىخ سەھنىسىگە چىققىغا گەرچە مىڭ يىلغا يېقىن ۋاقىت بولغان بولسىمۇ، لېكىن ھۇنگر تىلىدا تەلەپپۇز ۋە مەنا جەھەتتىن ئۇيغۇر تىلى بىلەن ئوخشاش سۆزلەرنى ھېلىھەم ئۇچراتقىلى بولىدۇ. مۆلچەرلىنىشىچە، ھازىرقى

زامان ھۇنگىر تىلىدا تۈرك سۆز-ئىبارلىرى تەخمىنەن 9 پىرسەنتىنى ئىگەلەيدۇ [48]. مەسىلەن: «ئاينا» (ئاينا)، «ئاينام» (ئانام)، «خامبار» (ئامبار)، «ئەل» (ئەل)، «قازان» (قازان)، «كېك» (كۆك)، «كەندىر» (كەندىر) دېگەنگە ئوخشاش [49]. يەنە قەدىمكى ئۇيغۇرلارنىڭ مۇزىكا ئاھاڭلىرى ھازىرقى كۈندىمۇ ھۇنگىرلار ئارىسىدا داۋاملىشىپ كەلمەكتە. بۇ ھەقتە ئىزدەنگەن خەنزۇ ئالىملىرى گەنسۇ ئۆلكىسىدە ياشايدىغان سېرىق ئۇيغۇرلار بىلەن ھۇنگىرلار (ۋېنگىرلار) نىڭ مۇزىكا قۇرۇلمىسىدا ئوخشاش بولغان قانۇنىيەتنىڭ بارلىقىنى ئىسپاتلىدى.

بەشىنچى باب ياۋروپا ھۇنلارنىڭ ھاكىمىيەت تەشكىلاتى، ئىقتىسادى ۋە مەدەنىيىتى

1. ھاكىمىيەت چۈشەنچىسى ۋە تەشكىلاتى

ياۋروپا ھۇنلارنىڭ ھاكىمىيەت چۈشەنچىسى ۋە تەشكىلاتى توغرىسىدا مەنبەلەردە تەپسىلىي مەلۇماتلار بولسىمۇ، بەزى يىپ ئۇچىلىرىمۇ يوق ئەمەس. ياۋروپا ھۇنلارنىڭ ھاكىمىيەت چۈشەنچىسى كارىزماتىك تىپنى تەشكىل قىلىدۇ. يەنى ئۇلار تەخت، دۆلەت تەڭرى تەرىپىدىن ئاتا قىلىنغان، ھۆكۈمدار ئېمپىراتور تەڭرىنىڭ قۇت بېغىشلىشى بىلەن ھۆكۈمدارلىق تەختىگە چىقىدۇ، دەپ چۈشىنىدۇ. ئاسىيا ھۇن ئېمپىراتورى باتۇرنىڭ تولۇق ئىسمى «كۆك تەڭرىسى، كۈن ۋە ئاي تەڭرىسى تەرىپىدىن تەختىگە چىقىرىلغان تەڭرىقۇت» دەپ ئاتىلاتتى. ① ياۋروپا ھۇنلىرى ئىچىدە كەڭ تارقالغان ئاتىلاغا دۇنيا ھاكىمىيىتىنى ئېلىپ كەلگەن «تەڭرى قىلىچى» رىۋايىتى، «تەڭرى ئارىسىنىڭ قىلىچى» ھېكايىسى، سوفيا شەھىرىدە ھۇن ئەلچىلىرى بىلەن شەرقىي رىم ئەلچىلىرى ئوتتۇرىسىدا يۈز بەرگەن مۇنازىرىدە، ھۇن ئەلچىلىرىنىڭ ئاتىلانى ئىلاھىي مەنبەدىن كەلگەن، دەپ ئوتتۇرغا قويۇشى ۋە ئاتاكر كىرالى (پادىشاھى) نىڭ ئاتىلانى تەڭرىگە ئوخشىتىشى، مانا شۇ كارىزماتىك ھاكىمىيەت چۈشەنچىسىنىڭ ئىنكاسى ھېسابلىنىدۇ. بۇنداق چۈشەنچە بويىچە ھۇنلار ئۆز ئېمپىراتورىنى تەڭرىنىڭ يەر يۈزىدىكى ۋەكىلى، مىللەتنىڭ ئاتىسى، ئۇنىڭ دۆلەت ۋە مىللەتنىڭ مەۋجۇتلۇقىنى ساقلاش ۋە كۈچەيتىش مەجبۇرىيىتى بار دەپ، قارايتتى.

مەنبەلەرگە ئاساسلانغاندا، ياۋروپا ھۇنلىرىدىمۇ ئەڭ ئالىي ھۆكۈمدار - ئېمپىراتور بولۇپ ئۇ «قاغان» (خاقان)، «قان» (خان) دېيىلەتتى. ئۇنىڭ خانىشىغىمۇ «قان» دېگەن شەرەپ نامى قۇشۇلاتتى. مەسلەن: ئارىغقان دېگەنگە ئوخشاش. ئېمپىراتور ئورۇش مەزگىلىدە ئەڭ ئالىي قوماندان ھېساب - لىناتتى. ئېمپىراتورنىڭ

باشقۇرۇشىدىكى جايلار «ئىلىك خانلىق» قا بۆلۈنۈپ «قوش خانلىق تۈزۈم» بويىچە ئىدارە قىلاتتى. بۇ تۈزۈم بويىچە دۆلەت «شەرق تەرەپ ئىلىك خانلىق» ۋە «غەرب تەرەپ ئىلىك خانلىق» دەپ بۆلۈنگەن. بۇ يەرگە ئىلىك-بىلگە خان بولۇپ سايلانغان كىشى چوقۇم ئېمپىرا-تورنىڭ باللىرى ياكى ئىنسى بولۇش شەرت ئىدى. دەرىجە جەھەتتە شەرق تەرەپ ئىلىك خانلىق ئۈستۈن ئورۇندا تۇراتتى. مەسىلەن: بالامبەر دەۋرىدە يىلدىز غەرب تەرەپ ئىلىك خانى بولغان. رۇگا دەۋرىدە ئايبارىس بىلەن ئوكتار، ئاتىلا دەۋرىدە ئىلەك بىلەن ئىرنەك غەرب ۋە شەرق تەرەپ ئىلىك خانى بولغان.

پىرسكوسنىڭ مەلۇماتىغا قارىغاندا، ياۋروپا ھۇنلىرى دۆلەتنىڭ سىياسىي، ئىقتىسادىي ۋە ھەربىي ئىشلىرى قاتارلىق چوڭ-چوڭ مۇزاكىرە قىلىدىغان يىغىلىشنى «ھەيئەتلەر يىغىنى» ياكى «ۋەكىللەر مەجلىسى» دەپ ئاتىغان. ② بۇ يىغىن ئېمپىراتورنى سايلاش، قوشنا ئەللەر بىلەن شەرتنامە تۈزۈش، ھەربىي يۈرۈش قىلىش قاتارلىق چوڭ ئىشلارنى قاراردىن ئۆتكۈزەتتى.

شەرق ۋە غەرب تەرەپ ئىلىك خانلىرى ھەر قايسى بويسۇندۇرۇلغان مىللەتلەرگە ھۆكۈمرانلىق قىلاتتى. بويسۇندۇرۇلغان مىللەتلەر ئۆزىنىڭ خان-لىق نامى ۋە پادىشاھلىرىنى ساقلاپ قالغان بولۇپ، ئىلىك خان تەرىپىدىن نازارەت قىلىناتتى. ئۇلار تىنچ مەزگىلدە ئۆز ئىگىلىكى بىلەن شۇغۇللىنىپ ھۇنلارغا باج تاپشۇراتتى. ئۇرۇش مەزگىلدە پىيادە ياكى ئاتلىق ھالدا ھۇن ئېمپىراتورنىڭ قوماندانلىقى ئاستىدا ئۇرۇشقا قاتنىشاتتى. ئۇلار ئىچكى جەھەتتە تولۇق ھوقۇققا ئىگە بولسىمۇ، ئەمما تاشقى ئىشلارنى ھۇنلارنىڭ ۋاستىسى بىلەن ئېلىپ باراتتى. ئاتىلا دەۋرىدە بۇنداق بويسۇندۇرۇلغان مىللەتلەرنىڭ سانى 45 كە يەتكەن بولۇپ، كاتولونىيا ئۇرۇشىغا قاتناشقان 500 مىڭ كىشىلىك ھۇن ئېمپىرىيىسى قوشۇنىنىڭ 80 مىڭىنى ھۇنلار، قالغان 420 مىڭ كىشىلىك قوشۇننى بويسۇندۇرۇلغان مىللەتلەرنىڭ قوشۇنى تەشكىل قىلغان.

دېمەك، ياۋروپا ھۇنلىرى مۇكەممەل تەشكىلىي سېستىمىغا ئىگە بولۇپ، ئۇلار ئاشۇ دۆلەت ئاپپاراتلىرى ئارقىلىق ئۆز جەمئىيىتىنى ئۈنۈملۈك كونترول قىلغان.

2. ھەربىي تۈزۈم ۋە ئۇرۇش تكتېكىسى

ھۇنلارنىڭ ھەربىي ئىشلار تارىخىغا نەزەر سالدىغان بولساق، ئۇلاردا ھەر بىر كىشى ھەر ۋاقىت ھەربىي ھالەتتە تۇراتتى. ھەربىي ئىشلارغا قارىتا خۇسۇسىي بىر مەسلىھەت نەزىرى بىلەن قارايتتى. ئۇلاردىكى ھەربىي قوشۇننىڭ ئەڭ چوڭ ئالاھىدىلىكى ئەسكەرلەرنىڭ پۈتۈنلەي ياكى ئاساسەن ئاتلىق بولۇشى، مۇئاشلىق بولماسلىقى ۋە دائىم ئۇرۇشقا تەييار ھالەتتە تۇرۇشى ھېسابلىنىدۇ.

ئات مەدەنىيىتى ياكى ئاتلىق ئۇرۇش تېخنىكىسىنىڭ مەنبەسى توغرىسىدا ئىلگىرى ئالىملار كۆپ خىل كۆز-قاراشنى ئوتتۇرغا قويۇپ ئۆتكەن. بەزى ئالىملار ئات مەدەنىيىتى قارا دېڭىزنىڭ شىمالىي قىسمىدىكى تۈزلەڭ رايونلاردا بارلىققا كەلگەن بولۇپ، بۇنىڭ كەشپىياتچىلىرى ئىران تىل سېستىمىسىدا سۆزلىشىدىغان سىكتىلەر، دەپ قارىغانىدى. يەنە بەزىلەر ئارىئانلار ئات مەدەنىيىتىنى ياراتقان ۋە ئۇنى دۇنياغا تاراتقان دەپ قاراپ كەلگەن. بۇ ھەقتىكى تەتقىقاتلارنىڭ چوڭقۇرلىشىغا ئەگىشىپ تۈركى تىللىق مىللەتلەرنىڭ ئەجدادلىرى ئات مەدەنىيىتىنى ۋە ئاتلىق ئۇرۇش تېخنىكىسىنى ياراتقان خەلىق، دېگەن قاراش ھازىر ئىلم ساھەسىدە بارغانسېرى ئۈستۈنلىكنى ئىگەلمەكتە.

داڭلىق تۈركولوگ ئو. مىنخىن 1908 يىلى ۋىنا ئانتروپولوگىيە ۋە ھۈنەر ئارخېئولوگىيە مەجمۇئەلىرىدە ئېلان قىلغان ئەسەرلىرىدە، شىمالىي ئاسىيا ۋە شىمالىي ياۋرۇپانىڭ تارىختىن بۇرۇنقى تەتقىقاتلارغا مۇناسىۋەتلىك ئارخېئولوگىيەلىك تەكشۈرۈشلەر جەريانىدا تېپىلغان ھايۋان سۆڭەكلىرىنى تەتقىق قىلىپ، ھايۋان بېقىشنى كېيىنكى پالئۇد دەۋرىدە ئورال - ئالتاي مىللەتلىرىنىڭ شىمالىي ۋە ئوتتۇرا ئاسىيادا تەرەققىي قىلدۇرغانلىقىنى ئوتتۇرغا قويغان. ① ئاتنىڭ ئەڭ دەسلەپتە ئوتتۇرا ئاسىيادا قولغا ئۆگىتىلگەنلىكى ھازىر ھەممە كىشى ئېتىراپ قىلغان بىر ھەقىقەت. ئىنسانىيەت تارىخىدا ئاتنىڭ مىنىك ھايۋانغا ئايلاندۇرۇلۇشى ئەڭ ئاساسلىق مەسلىھەت ھېسابلىنىدۇ. ئۇنىڭدىن كېيىن تۇرىدىغىنى ئاتنىڭ ئىنسانلار تەرىپىدىن يۈك توشۇش، ھارۋىغا قوشۇش ۋە ئۇرۇشتا ئىشلىتىش مەسلىھىتىدۇر.

بىرلىككە كەلگە قاراشقا ئاساسلانغاندا، بۇنىڭدىن 5000 يىللار بۇرۇن ئات قولغا ئۆگىتىلگەن. بوزقىر - يايلاق مەدەنىيىتىدە مۇھىم بولغىنى دەل مىنىكچىلىكتۇر. بۇنداق ئىھتىياجنىڭ دېھقانچىلىق مەدەنىيىتىدە ئەمەس، بەلكى چەكسىز كەتكەن يايلاق ۋەسۇلۇق جايلارنى ئايلىنىش زۆرۈرىتىگە تايانغان بوزقىر - يايلاق مەدەنىيىتىدە ھىس قىلىنىدىغانلىقى تەبىئىي. دەسلەپتە توپ-توپ چارۋا پادىلىرىنى كۆزىتىشنىڭ ئىقتىسادىي ۋاستىسى قىلىنغان ئات ناھاتى قىسقا ۋاقىت ئىچىدىلا يەنە ھەربىي

مەقسەت ئۈچۈنمۇ ئىشلىتىلدى. س. ۋ. كىسپىلىۋنىڭ قارشىچە، ئاندىر نوۋ مەدەنىيىتىنىڭ ئىگى - لىرى بولغان بىراكسىفال جەڭگىۋار ئاق ئىرق كىشىلىرىنىڭ ئەتراپقا ھۆكۈمران بۇلۇشمۇ، ئات مەدەنىيىتىنىڭ تەرەققىياتى بىلەن مۇناسىۋەتلىك ئىدى. ئۇ. مىنخىننىڭ قارشىچە، بوزقىر رايۇنلىرىدا سۆڭەك مەدەنىيىتى، چارۋىچىلىق مەدەنىيىتى ۋە ئات مەدەنىيىتىدىن ئىبارەت ئۈچ خىل مەدەنىيەت بولغان. كېيىنكى باسقۇچتا ئات ئاساسىي ئورۇندا تۇرغان «چارۋىچى جەڭگىۋارلار مەدەنىيىتى» بارلىققا كەلگەن بولۇپ، بۇ بوزقىر مەدەنىيىتىدە بولۇپمۇ پروتۇ تۈرۈكلەرگە خاس مەدەنىيەتنىڭ ئەڭ يۇقىرى دەرىجىسىنى تەشكىل قىلغان. ②

ئات ھۇنلارنىڭ ئۇرۇش ھاياتىدا ئىنتايىن مۇھىم ئورۇن تۇتقان بولۇپ، ئۇلار يىراق شەرقنىڭ تۇنجى ئاتلىق مىللىتى سۈپىتىدە دۇنياغا تونۇلغان، ئاتلىق ئۇرۇش تېخنىكىسىنىڭ ئەسلى مەنبەسى ھۇنلارغا مەنسۇپ قىلىندۇ. ③ خەنزۇلار ئات مىنىشنى پەقەت مىلادىيىدىن بۇرۇنقى 300-يىللارغا كەلگەندە ھۇنلاردىن ئۆگەنگەن. ④ ھۇنلارنىڭ ئىقتىسادى ۋە ھەربىي ئىشلار ھاياتىدا ئاتنىڭ ئىگىلىگەن رولى توغرىسىدا شەرق ۋە غەرب مەنبەلىرىدە ھەر ۋاقىت ئوخشاش خىلدىكى مەلۇماتلار تەكرارلىنىپ تۇرىدۇ. خەنزۇچە مەنبەلەردە ھۇن بالىلىرىنىڭ كىچىك ۋاقتىدىن باشلاپلا قوي ۋە قوزغا مىنىپ ئات مىنىشنى، ئوقيا بىلەن كۈسەتكە ۋە قۇش ئېتىپ ھەربىي تەلىم - تەربىيىنى مەشىق قىلىدىغانلىقى تىلغا ئېلىنغان. مىلادىيە 4-6- ئەسىرلەرگە مەنسۇپ غەرب مەنبەلىرىدىكى مەلۇماتلارغا ئاساسلانغاندا ھۇن بالىلىرى ماڭالىغۇدەك بولغاندا، ئۇلارنىڭ يېنىدا ئىگەرلەنگەن ئاتتىن بىر ھازىرلىناتتى ھۇنلار ئات ئۈستىدە تۇرۇپ تاماق يەيتتى، ئات ئۈستىدە تۇرۇپ ئالاقە قىلىشاتتى، ئات ئۈستىدە تۇرۇپ سۆھبەت ئۆتكۈزەتتى، ئات ئۈستىدە تۇرۇپ ئۇخلايتتى، ئاتنىڭ ئۈستى ھۇنلارنىڭ قارار گاھى ھېسابلىناتتى. ⑤ بۇ خىلدىكى مەلۇماتلار مىلادىيە 14-ئەسىرگە قەدەر تۈركىي تىللىق مىللەتلەرنىڭ ھاياتى توغرىسىدا مەلۇمات بېرىدىغان جۇڭگو، شەرقىي رىم، رۇس، سۈرىيە ۋە ئىسلام مەنبەلىرىدە دائىم ئۇچرايدۇ. مەلۇم بولغىنىدەك، يايلاق تۈركىلىرىنىڭ چارۋىچىلىق ۋە ھەربىي ئىشلار ھاياتىدا، ئۇلارنىڭ مەۋجۇدىيىتى بىلەن چەمبەرچەس باغلانغان ئاتقا قارىتا بىر خىل مۇقەددەسلىك نەزىرى بىلەن قاراش بارلىققا كەلگەن. ⑥

ھۇنلاردىن باشلاپ تۈركىي تىللىق مىللەتلەر كۈچلۈك ئورۇننى قولغا كەلتۈرۈش ئۈچۈن، مۇنتىزىم ئاتلىق قۇشۇن تەشكىلەشكە بەكمۇ ئەھمىيەت بەرگەن. بۇنداق قۇشۇننىڭ ئاتلىرى سان - ساناقسىز ئاتلارنى بەيگىگە سېلىش ئارقىلىق تالىناتتى.

ھۇنلارنىڭ ئاسىيا ۋە ياۋرۇپادىكى مەشھۇر ھەربىي يۈرۈش - لىرىدە، ھۇن ئاتلىق قۇشۇنىنىڭ ھەيۋىتى، جەڭگىۋارلىقى، باتۇرلىقى ۋە تېز سۈرئىتى دۇنيا ئەھلىنى ھەيران قالدۇرغان. ھۇن قۇشۇنىنىڭ تەشكىلى ۋە قوراللىنىش مەسلىسىدە بولسا، ئەڭ چوڭ ئەسكەرىي بىرلىك 10 مىڭ كىشىدىن تەشكىللەنگەن بولۇپ، بۇ بىرلىكنى «تۈمەن قۇشۇن» دەپ ئاتىتى. تۈمەن قۇشۇن ئۆز ئىچىدىن 100، 1000، 10 لۇق بىرلىكلەرگە ئاتىرىلغان بولۇپ، ھەربىرىگە ئايرىم قوماندانلار تەيىنلەنەتتى. سول ۋە ئوڭ قول سەركەردىلەر - نىڭ ئالىي ئىدارە قىلىش ئاستىدا تەربىيلىنەتتى ۋە ئۇلارنىڭ بىر تۇتاش قوماندانلىقى ئاستىدا ئۇرۇشقا قاتنىشىدىغان بۇ قۇشۇننىڭ «ئۆنلۈك سىستېمىسى» ئىچىدە، ئون بېشىدىن تۈمەن بېشىغىچە بىر - بىرىگە باغلىنىشى ئاساسىي ماھىيىتى ھەربىي خارەكتېرنى ئالغان ھۇنلارنىڭ سىياسىي تەشكىلىنى قەبىلىۋىي ھەلەتتىن ئازات قىلىپ، بىرلىككە كەلگەن دۆلەتكە ئايلاندۇراتتى. شۇنداقلا خانلىق تەۋەسىدىكى خەلقلەرنى تىنچلىق ۋە ئۇرۇشتا ئورتاق نىشان ئەتراپىغا مەركەزلەشتۈرەتتى.

ھۇن قۇشۇنلىرى ئۇرۇشقا چىققاندا ئۈستىگە ساۋۇت (زەنجىر كىيىم)، بېشىغا دۈبۈلغا (تۆمۈرۈقلىق) كىيىشەتتى. شەرق ۋە غەرب مەنبەلىرىگە قارىغاندا، ھۇن ئاتلىق قۇشۇنلىرى شۇ دەۋرنىڭ ئەڭ ئىلغار ئۇرۇش قوراللىرى ھېسابلىنغان ئوقيا، قىلىچ، نەيزە، تۆمۈرتوقماق، ئاۋازلىق ئوق ۋە ئىلمەكلىك ئوق قاتارلىق قوراللارنى ئىشلەتكەن. ئۇرۇشتا ئوقيا بىلەن قىلىچ ھەممىدىن بەكرەك مۇھىم ئورۇندا تۇرغاچقا، تۈركىي تىللىق مىللەتلەرنىڭ چۈشەنچىسىدە بۇ ئىككى قورالغا قارىتا سېھىرلىك قاراش مەيدانغا كەلگەن. ياۋروپا ھۇنلىرى ئارىسىدا بارلىققا كەلگەن «تەڭرى قىلىچى» رىۋايىتى مۇشۇنداق ئاساستا ئوتتۇرىغا چىققان. شۇ سەۋەبلىك ھۇنلار دەۋرىدىن بويان قىلىچ تۈركىي تىللىق مىللەتلەر ئارىسىدا كۆلەتنىڭ ۋەكىلى بولغان ھۆكۈمدارنىڭ ھەكمىيەت سىمۋولىدىن بىر بولۇپ كەلگەندىن سىرت، يەنە قۇشۇننىڭ كۈچ - قۇدرىتىنىڭ سىمۋولى قىلىنغان، ⑦

ھۇن ئاتلىق قۇشۇنلىرىنىڭ ئۇرۇش تەكتىكىسىغا كەلسەك، بۇ توغرىدا شەرق ۋە غەرب تارىخچىلىرىدىن سىماچىيەن، بەنگۇ، ماركىلىننۇس، جوردانس، پىرسكوس ۋە ماتىئوس قاتارلىقلار ئوخشىمىغان دەرىجىدە مەلۇمات قالدۇرغان. ياۋروپا شەرقشۇناسلىرى ھۇنلاردا كۆرۈلگەن ۋە كېيىنكى تۈركىي تىللىق مىللەتلەردىمۇ ئەينەن تەدبىق قىلىنغان ئۇرۇش تەكتىكىسىنى، ئوتتۇرا ئاسىيانىڭ قەدىمكى نامى بويىچە «تۇران تەكتىكىسى» دەپ ئاتىغان. بۇ تەكتىكىنىڭ ئاساسلىق ئۇسۇللىرى

تۆۋەندىكىدەك ئىدى.

1. چاقماق تېزلىكىدە ھۇجۇمغا ئۆتۈش ۋە يالغاندىن چېكىنىپ بۆكتۈرمە قويۇش تكتېكىسى:

ھۇن قوشۇنلىرى ئۇرۇشقا كىرگەندە، ئاتنىڭ تېز سۈرئىتى ۋە نىشانغا تەگكۈزۈش تېخنىكىسىنىڭ يۇقىرىلىقى بىلەن زىچ سەپ بولۇپ، كۈچلۈك تۈردە ھۇجۇمغا ئۆتكەن دۈشمەن قوشۇنى ئۈستىدىن غالىب كېلەتتى. ھۇن ئاتلىق قوشۇنلىرىنىڭ ئۇرۇشتىكى ئەڭ چوڭ ئالاھىدىلىكى، ئايدىڭ كېچىدە چاقماق تېزلىكىدە تۇيۇقسىز ھۇجۇمغا ئۆتۈپ، قارشى تەرپ قوشۇنى ئىچىدە پاتپاراقچىلىق پەيدا قىلىپ، بۇ ئارقىلىق بىر قانچە سائەت ئىچىدىلا كۆزلىگەن نەتىجىگە يېتىشنى مەقسەت قىلاتتى. ئاتتىلا ئۇرۇشقا ئاتلىنىشتىن بۇرۇن يېنىدىكى پالچىلارغا قوي سۆڭىكىنى كۆيدۈرۈپ پال سالدۇرۇپ باقاتتى. ھۇن ئاتلىق قوشۇنلار ئۇرۇش ئۇرۇنغا سورۇلۇش ئېھتىمالى ياكى پايدىسىز ئەھۋال كۆرۈلسە، ئۇرۇش مەيدانىنىڭ ئەمەلىي شارائىتىغا قاراپ، ئۆزلىكىدىن تارقىلىپ كېتەتتى، كەينىدىنلا قايتىدىن بىرلىشەتتى. بەزىبىر تارىخچىلار تەرىپىدىن ئاتالمىش «تەشكىلاتسىز ۋە ئىنتىزامسىز» دەپ يېزىلغان بۇ خىل ئۇرۇش تكتېكىسى، ھۇن قوشۇنلىرىنىڭ ئاساسىي ئالاھىدىلىكلىرىدىن بىرى ئىدى. مۇشۇ خىل ئۇرۇش قىلىش ئاساسىغا قۇرۇلغان ھۇن ئۇرۇش تكتېكىسىنىڭ ئىككى خىل خۇسۇسىيىتى بولغان. ئۇنىڭ بىرى، يالغاندىن چېكىنىش يەنە بىرى، بۆكتۈرمە قويۇش ئۇسۇلى ئىدى. بۇنىڭدا يالغاندىن چېكىنگەن بولۇپ، دۈشمەن قوشۇنىنى بۆكتۈرمە قويغان يەرگىچە باشلاپ بېرىپ، ئاندىن كېيىن قورشاۋغا ئېلىپ يوقۇتاتتى.

مىلادىيىدىن بۇرۇنقى 200-يىلى تۈز بەرگەن بەيدىڭ مۇھاسىرىسى ۋە مىلادىيە 374-يىلى گوت خانلىقىنىڭ ئاغدۇرۇلىشىدا، ھۇنلار مانا مۇشۇ تكتېكىنى قوللانغان. تارىخچىلار بۇ تكتېكىنى «بۆرە ئويۇنى» دەپ ئاتايدۇ.

2. كىچىك ھۇجۇمچى قىسىملارنى ئەۋەتىپ كۆزىتىش ۋە تەشۋىقات تارقىتىش تكتېكىسى:

ھۇنلار ئۇرۇش قىلىشتىن بۇرۇن كېڭەش چاقىراتتى. ئاسىيا ھۇنلىرىدا ھەربىي ئىشلارغا دائىر مەسلىھەتنى ھەر يىلى 9-ئايدا ئېچىلىدىغان كېڭەشتە مۇزاكىرە قىلىناتتى. چارۋا - ماللارنىڭ سانىنى ئېلىش، قوشۇن تەشكىللەش ۋە دۆلەتنىڭ چوڭ - چوڭ ئىشلىرىنى مۇزاكىرە قىلىدىغان بۇ يىغىلىشنى د. گىروئىت، ۋىنگىر،

سىجىمدىت ۋە سىزاكىس قاتارلىقلار «مىللەت مەجلىسى» ياكى «ئىمپېرىيە مەجلىسى» دەپ ئاتىغان. ياۋروپا ھۇنلىرىدىكى بۇ خىل يىغىلىشنى شەرقىي رىم تارىخچىسى پىرىسكوس «ۋەكىللەر مەجلىسى» ياكى «ھەيئەتلەر يىغىنى» دەپ ئاتىغان. تۈرك ئالىمى ب. ئۆگەلنىڭ كۆرسىتىشىچە، ھۇنلار يەنە قەرەلسىز ھالدا «ئۇرۇش قۇرۇلتىيى» چاقىرىپ تۇراتتى.

ھۇنلار مەجلىستە (قۇرۇلتايدا) ئۇرۇش قىلىشنى قارار قىلغاندىن كېيىن، ئالدىن كۆزەتكۈچى قىسىم تەشكىلەپ، ئۇرۇشۇ مەيدانىنىڭ ئەمەلىي شارائىتىنى ۋە دۈشمەننىڭ ئەھۋالىنى ئىگىلەپ كېلىشكە ئاتلاندىراتتى. ھۇنلاردا ھۇجۇم نىشانى ئىككى ئاساسقا تايىناتتى. ئۇنىڭ بىرى ئالدىن كۆزىتىش سەپىرى، يەنە بىرى يوقىتىش ئۇرۇشى قىلىش ئىدى. ئىگىلىمەكچى بولغان جايلار قانچىلىك يىراقتا بولۇشتىن قەتئىينەزەر، ئالدىن كۆزىتىش شەرت قىلىناتتى. بۇنداق كۆزىتىش خارەكتېرىدىكى سەپەر گاھىدا بىر قانچە يىل داۋاملىشاتتى. ھۇنلارنىڭ ياۋرۇپانى ئىشغال قىلىشى، كېيىنكى چاغلاردا ئوغۇزلارنىڭ كىچىك ئاسياغا يۈرۈش قىلىشى، مۇشۇ شەكىلدە ئېلىپ بېرىلغان. ھۇنلار ياۋروپاغا كۆچكەندە، ئۇلار ئالانلار زېمىنىنى ئىشغال قىلغاندىن كېيىن مىلادىيە 374 - يىلى ئىتىل دەرياسىنىڭ بويىدا پەيدا بولغان ۋە ناھايىتى تېزلا گوت دۆلىتىنى يوقاتقان. گوتلار ئاغدۇرلغاندىن كېيىن، ھۇنلار گوت، ئالان، گېرمان ۋە تەيفال قاتارلىق مىللەتلەردىن تەشكىل قىلىنغان ياردەمچى قىسىم بىلەن مىلادىيە 378 - يىلى دوناي دەرياسىنى كېسىپ ئۆتۈپ، رىم ئىمپېرىيىسى تەۋەسىدىكى تىراكىياغىچە (بۈگۈنكى ھۇنگرىيەدە) ئىلگىرلەپ بارغان بولۇپ، ئۇلار كۆزىتىش ۋەزىپىسىنى ئۈستىگە ئالغان ئالدىن يۈرگۈچى قىسىم ئىدى.

ھۇنلار كۆزىتىش سەپىرى ئارقىلىق ئۇرۇش قىلىش توغرىسىدا قارار چىقارغاندىن كېيىن، چاقماق تېزلىكىدە ھەركەتكە ئۆتۈپ، دۈشمەننىڭ ئاساسىي مەركىزى، مۇھىم قاتناش تۈگۈنلىرى ۋە خام ئەشيا مەنبەلىرىگە قاراپ ھۇجۇم قىلاتتى. ھۇنلار ئالدىن كۆزىتىش ۋە يوقىتىش ئۇسۇلى ئېلىپ بېرىۋاتقان چاغدا، دۈشمەن قوشۇنىنى روھىي جەھەتتىن چۈشكۈنلەشتۈرۈش ئۈچۈن ناھايىتى قورقۇنچىلىق ئەپسانە - رىۋايەتلەرنى تارقىتىپ، شاۋقۇن - سۈرەن كۆتۈرۈپ، ھۇن قوشۇنىنىڭ ناھايىتى كۈچلۈك ۋە كۆپ ئىكەنلىكىنى تەشۋىق قىلاتتى. ئاتىلانىڭ «تەڭرى قامچىسى» دەپ ئاتىلىپ، پۈتۈن خرىستىئان دۇنياسىنى جازالاش ئۈچۈن، تەڭرى تەرىپىدىن ئەۋەتىلگەنلىكى توغرىسىدىكى رىۋايەت مانا مۇشۇنداق پەيدا بولغانىدى.

3- چېگرا بويىدا بەلگىلىك كەڭلىكتىكى جايىنى ئاق قالدۇرۇش ئارقىلىق مۇداپىيە كۆرۈش

تاكىپكىسى:

ھۇنلار ئۆز دۆلىتىنىڭ بىخەتەرلىكىنى قوغداش ۋە قوشنا ئەللەرنىڭ تۇيۇقسىز ھۇجۇم قىلىپ، ئېغىر تالاپەت پەيدا قىلىشنىڭ ئالدىنى ئېلىش ئۈچۈن، چېگرا بويىدا بەلگىلىك كەڭلىكتىكى جايىنى ئادەمسىز رايون قىلىپ ئايرىپ قوياتتى. ئاسىيا ھۇنلىرىدا شەرقتىكى تۇڭگۇسلار بىلەن چېگرىلىنىدىغان جايدا مىڭ چاقىرىمدىن ئوشۇقراق كېلىدىغان ئادەمسىز رايون ئايرىلغان. ياۋروپا ھۇنلىرىنىڭ مەشھۇر ئېمپىراتورى ئاتتىلا شەرقىي رىم ئىمپېرىيىسىنىڭ تۇيۇقسىز ھۇجۇمىدىن ساقلىنىش ئۈچۈن، مىلادىيە 448-يىلى شەرقىي رىم بىلەن ئىمزالىغان «ئاناتولىس شەرتنامىسى»دا، دوناي دەرياسىنىڭ جەنۇبىي تەرىپىدىن بەش كۈنلىك مۇساپىدىكى بىر جايىنى شەرقىي رىمنىڭ ئەسكەر ۋە پۇقرالاردىن خالىي جاي قىلىپ ئايرىپ بېرىشنى ئوتتۇرىغا قويغان ۋە شۇندا قىلىدۇرغا⑧.

4- ھەربىي مەنىۋىي خاراكتېرىدىكى دائىملىق تەنتەربىيە ھەركىتى:

ھەربىي تەلىم-تەربىيە، ئالدىن كۆزىتىش، چاقماق تېزلىكىدە ھۇجۇمغا ئۆتۈش، يوقىتىش ئۇرۇشى قاتارلىق بىر قاتار ھەربىي مۇھىت ئىچىدە يېتىشكەن ھۇنلارنىڭ، داۋاملىق ھالدا غەلىبىگە ئېرىشىشتىكى ئاساسلىق سەۋەبلەردىن بىرى، ھەربىي مانىۋىي خاراكتېرىدىكى دائىملىق تەنتەربىيە ھەرىكىتى بىلەن شۇغۇللانغانلىقى ئىدى. ھەر قايسى ئەللەرنىڭ تارىخى مەنبەلىرىدىن قارىغاندا، ھۇنلاردا ئات مىنىش، ئوقيا ئېتىش ھەربىر كىشىنىڭ تەبىئىي مەشغۇلاتلىرىدىن بىرى ھېسابلىناتتى.

ئات بەيگىسى، ئات ئۈستىدە چۇماقلىشىش (جىرت)، دىسكا ئېتىش، چېلىشىش، قۇشچىلىق (يىرتقۇچ قۇشلارنى ئوۋلاش) ۋە باشقىلار ھۇنلارنىڭ تۈرلۈك توپ ئويۇنلىرى - پوتبول، گولۇ، پۇلۇ (ئاتلىق توپ ئويۇنى) ھۇنلاردىن ئېتىبارەن تۈركىي قوۋملىرى ئارىسىدا ئوينالغان بولۇپ، بۇ كۆك تۈرۈكلەر دەۋرىدە ئوتتۇرا تۈزلەڭلىككە تارقالغان⑨ تۈركىي تىللىق مىللەتلەرنىڭ بوزقىرلىرىدا ئاپرىل ۋە ماي ئېيىنىڭ دەسلەپكى ھاۋا گۈلدۈرلىگەن چاغلىرىدا باشلىنىدىغان ناخشا-مۇزىكىلىق كۆڭۈل ئېچىش باھار بايراملىرىدىمۇ ئېلىپ بېرىلىدىغان ئات بەيگىسى ۋە تۈرلۈك مۇسابىقىلەر ئىچىدە ئەڭ مۇھىمى ئوۋچى-لىق ئىدى. بولۇپمۇ مىڭلىغان ياۋايى ھايۋانلارنى ئوۋلاش بىلەن ئاخىرلىشىد-ىغان ئۇزۇنغا سوزۇلدىغان ئوۋ ھەركىتى

ھەقىقەتەن بىر خىل ھەربىي مانۋېر خارەكتېرىگە ئىگە ئىدى. خەنزۇچە مەنبەلىرىگە قارىغاندا، مىلادىيىدىن بۇرۇنقى 62-يىلى ھۇن ئىمپېرىيىسىنىڭ باشقۇرۇشىدا ئۇيۇشتۇرۇلغان مۇشۇ خىلدىكى بىر قېتىملىق ئۇزۇنغا سۇزۇلغان ئوۋ ھەرىكىتىگە 100 مىڭ ئاتلىق ئەسكەر قاتناشقانىدى. يەنە بىر ئۇزۇنغا سۇزۇلغان ئوۋ ھەرىكىتىدە 700 چاقىرىم (350 كىلومېتىر) كېلىدىغان بىر دائىرە قورشاشقا ئېلىنغان. ئاتىلارنىڭ ئەڭ چوڭ كۆڭۈل ئېچىش پائالىيىتى ئوۋچىلىق بولۇپ، ئوۋ ھەرىكىتىگە نەچچە ئون مىڭ ھۇن ئاتلىق ئەسكەرلىرىنى ئەگەشتۈرۈپ چىقىدىغانلىقى غەرب مەنبەلىرىدە تىلغا ئېلىنغان.

ھەربىي مانۋېر خارەكتېرىدىكى دائىملىق تەنتەربىيە ھەرىكىتى نەتىجىسىدە چاققان، چەبەدەس ۋە جەڭگىۋار روھى بىلەن ئۇرۇشتا باتۇرلۇق خىسلىتىنى ياراتقان ھۇن قوشۇنىنىڭ «تۇران تاكتىكىسى»، كېيىن ھەر قايسى تۈركىي تىللىق مىللەتلەر تەرىپىدىن تەدبىقلانغاندىن سىرت، يەنە باشقا مىللەتلەر تەرىپىدىنمۇ قوبۇل قىلىنغاندى ھەربىي يۈرۈش مەزگىلدە تۈرلۈك قېيىنچىلىقلارغا ۋە ئوخشىمىغان جۇغراپىيىلىك مۇھىتقا ئاسانلا ماسلىشىپ كېتىشى بىلەن، زامانىمىزدىكى تەتقىقاتچىلارنىمۇ ھەيران قالدۇرغان ھۇن قوشۇنىنىڭ تەلىم - تەربىيە، تەشكىلى - ئىنتىزامى، كۈچ - قۇدرىتى، تاكتىكىسى ۋە ئۇرۇش قورالىنىڭ ئىلغارلىقى باشقىلار تەرىپىدىن قوبۇل قىلىنغان تۇنجى بوز قىر مۇئەسسەسىدۇر^⑩

ئوتتۇرا تۈزلەڭلىكتە قوشۇننى «تۇران تاكتىكىسى» بۇيىچە تەشكىللەش ۋە قۇراللىنىدۇرۇش تەشەببۇسى ئەڭ دەسلەپ مىلادىيىدىن بۇرۇنقى 318-يىلىدىكى كېلىشىمگە داخىل بولۇپ، ھۇنلارنىڭ ھەربىي ياردىمىگە ئېرىش - بىكەن جاۋ بەگلىكىدىكى ۋۇلىڭ دەۋرىدە (مىلادىيىدىن بۇرۇنقى 325-298-يىللار) ئوتتۇرىغا قويۇلغان، چىن سۇلالىسىنىڭ پادىشاھى چىن شىخۇاڭ دەۋرىدە (مىلادىيىدىن بۇرۇنقى 221-209-يىللار) تېخىمۇ كۈچەيگەن، خەن سۇلالىسىنىڭ پادىشاھى ۋۇدى دەۋرىدە (مىلادىيىدىن بۇرۇنقى 141-89-يىللار) قۇماندان خۇچۇبىڭ بىلەن ۋېي چىڭ تەرىپىدىن ئىشقا ئاشۇرۇلغانىدى. خۇچۇبىڭ «تۇران تاكتىكىسى»نى قوللانغان تۇنجى باشقا مىللەت قۇماندانى دەپ قارالماقتا. شۇنداق قىلىپ، ئوتتۇرا تۈزلەڭلىكتە ئات مىنىش مىلادىيىدىن بۇرۇنقى 300-يىلى ھۇنلاردىن قوبۇل قىلىندى. شۇنىڭ بىلەن بىرگە، ئاتلىق قۇشۇن تەشكىللەش ۋاستىسى بىلەن ئەسلىدە بوز قىر ئاتلىق ئەسكەرلىرىگە خاس بولغان ئىشتان - چاپان، قۇلاقچا ۋە ئۆتۈك جۇڭگوغا ئېلىپ كىرىلدى. يەنە ئۇزۇنغا سوزۇلغان ئوۋ ھەرىكىتىمۇ ئوتتۇرا تۈزلەڭلىكتە كۆرۈلدى. بۇ

ئىسلاھات ۋە تەقلىدلىرى كۆك تۈرۈكلەر دەۋرىدىمۇ ئېلىپ بېرىلدى. (11)

ھۇنلارنىڭ ياۋروپاغا كۆچۈپ بېرىشى بىلەن ئۇلارنىڭ ھەربىي تەشكىلىي تۈزۈمى ۋە ئۇرۇش تكتېكىسى ياۋرۇپادا ناھايتى تېزلا ئۆز تەسىرىنى كۆرسىتىشكە باشلىدى. مۇشۇ ۋاقىتلاردىن باشلاپ، رىم قوشۇنىنىڭ تەشكىلىي تۈزۈمىدە «ئۇنلۇق سىستېمىسى» قورالىغا ئايلاندى. ھازىرقى ئەنگىلىيىدە نۇرغۇن ھۇنچە قورال ياسايدىغان زاۋۇتلار قۇرۇلدى. بۇنىڭ بىلەن بىرگە، ھۇنلارنىڭ كىيىم-كېچەك فورمىسىمۇ غەربلىكلەر تەرىپىدىن تونۇلۇپ قوبۇل قىلىندى.

ھۇن قوشۇنىنىڭ قوراللىنىشى ۋە ئۇرۇش تكتېكىسى شەرقىي رىم ئىمپېرىيىسىگە ناھايتى زور تەسىر كۆرسەتكەن. شەرقىي رىمدە قوشۇن ھۇن قوشۇنىغا تەدبىقلىنىپلا قالماي، يەنە ئىمپېراتورلار تەرىپىدىنمۇ بۇ ھەقتە مەخسۇس تەتقىقات ئەسەرلىرى يېزىلغان. ئىمپېراتور ھىراكلئوسنىڭ «تكتېكا» دىگەن ئەسىرىدە مىلادىيە 700-يىلى مائاكوس تەرىپىدىن يېزىلغان «ئىستراتېگىيە» دىگەن ئەسەردە ۋە ئىمپېراتور لىئوننىڭ «تكتېكا» دىگەن ئەسىرىدە ھۇن، ئوغۇر (بولغار)، كۆك تۈرك، پەچىنەك ۋە ماجارلارنىڭ قوشۇن تەشكىلىي ۋە ئۇرۇش تېكتېكىسى مەخسۇس تونۇشتۇرۇلغان، ھەمدە شەرقىي رىمدىمۇ مۇشۇ شەكىلدە ئىسلاھات ئېلىپ بېرىشنىڭ لازىملىقى ئوتتۇرغا قويۇلغان. (12) شەرقىي رىمنىڭ داڭلىق قوماندانى نارسېسنىڭ مىلادىيە 552-يىلى ئىتالىيىدىكى گوتلارغا قارشى ئېلىپ بارغان ئۇرۇشىدا، «تۈران تكتېكىسى» نى قوللانغانلىقى تارىخى ئاڭاتخاسىنىڭ ئەسىرىدىن مەلۇم. رۇسلارمۇ كېيىن كىنەزلىكى دەۋرىدىن ئىتبارەن ئۆز قوشۇنىنى مازار، پەچىنەك ۋە قۇمان-قىچاق ئۇسۇلىدا تەشكىللەنگەن ۋە قوراللىنىدىغان. چىڭگىزخانمۇ مىلادىيە 1206-يىلى ئۆزىنى خان دەپ جاكارلاپ، مۇڭغۇل ئىمپېرىيىسىنى قۇرغاندىن كېيىن، ئۇ، مۇڭغۇل-تۈرك قوشۇنىنى ھۇنلاردىن تەشكىللەنگەن، قوراللىنىدىغان ۋە ئۇرۇش قىلغان.

3. قانۇن - ئەدلىيە

بىز ھۇنلارنىڭ قانۇن-تۈزۈمى ۋە ئۇنىڭ چېتىلىش دائىرىسى توغرىسىدا، قەدىمقى خەنزۇچە يىلنامىلەر ۋە غەربنىڭ كىلاسسىك ئەسەرلىرىدىكى مەلۇماتلارنى ئاساس قىلىمىز. ھۇن تارىخىغا دائىر نوپۇزلۇق تەتقىقات ئەسەر-لىرىدە

كۆرسىتىلىشىچە، ھۇن جەمئىيىتىدە تۆرە قانۇنى، چوڭقۇر يىلتىز تارتقان ۋە كەسكىن ئىجرا قىلىنغان. تۆرە ئۆرپ-ئادەت قانۇنى بولۇش بىلەن بىرگە، «ئىجتىمائىي ھاياتنى تەرتىپكە سالغۇچى مەجبۇرىي قائىدىلەرنىڭ بىر-لىكى» ① ئىدى. ئاتاغلىق باشقۇرۇش ئالىمى ئا. زەكى ۋەلىدى توغان ئۆزىنىڭ «ئومۇمىي تۈرك تارىخى كىرىش» دىگەن كىتابىنىڭ 112-بېتىدە، ھەر ۋاقىت ناھايىتى ئاددىي ۋە ئېلاستىكىلىق بىر تەشكىلات سىستېمىسىغا يەنى «تۆرە» دەپ ئاتىلىدىغان ئۆرپ-ئادەت قانۇنىغا تايانغاندۇر. بۇ سىستېما ئەڭ كىچىك بىر تەشكىلات بولغىنىغا ئوخشاش، ئاسىيا ۋە شەرقىي ياۋرۇپا مىقياسىدىكى كەڭ تەشكىلاتلار دېمۇ ئاشۇنداق قولايلىق بىلەن تەدبىقلا-نغان..... مەتە (باتۇر)، ئاتىللا، تۈن يايغۇ، چىڭگىز ۋە تۆمۈر قاتارلىق ھۆكۈمدارلار، بۇ ئۆرپ-ئادەت قانۇنى بويىچە ئىش كۆرەتتى. بۇ ئۆرپ-ئادەت قانۇنى كىتابلاردا يېزىلغان بولماستىن، بەلكى خەلقنىڭ ئىجتىمائىي ھاياتىدا داۋاملىشىپ كەلگەن دەپ يازغان.

شەرق ۋە غەرب مەنبەلىرىگە ئاساسلانغاندا، ھۇنلارنىڭ قانۇن-تۈزۈمى ئۇلارنىڭ سىياسىي، ئىقتىسادىي، ھەربىي ئىشلار، نىكاھ، ئەخلاق، ئۆرپ-ئادەت، قائىدە-رەسمىيەت، جىنايى-جازا ۋە ھەرىكەت مىزانى قاتارلىق تەرەپلەردە گەۋدىلەنگەن. ھۇن قانۇنى ناھايىتى ئادىل، ھەققانىي، باراۋەر-لىكنى ياقلاشتەك ئالاھىدىلىكى بىلەن شۇ دەۋرىدىكى باشقا مىللەت قانۇن-تۈزۈملىرىدىن پەرقلىق بولغان. ھۇن پۇقرالىرى قانۇننىڭ ھىمايىسى بىلەن جەمئىيەتتە ھۆر، ئەركىن ۋە باراۋەر ياشىغان. شەرقىي رىم تارىخچىسى پىرىسكوسنىڭ مەلۇماتىدا، بىر شەرقىي رىملىقنىڭ شەرقىي رىمدا كىشىلەرنىڭ نازارەت ۋە بېسىم ئاستىدا تۇرىدىغانلىقى، لېكىن ھۇن ئىمپېرىيىسىدە ئۆزىنىڭ ھۇنلارغا ئوخشاش تىنىچ ۋە ئەركىن ياشاۋاتقانلىقىنى تىلغا ئالغانلىقى خاتىرىلەنگەن. «تۈرك ئىنسىكلوپېدىيىسى» نىڭ «ئاياللار ھوقۇقى» ماددىسى -دا مۇنداق دىيىلگەن: «ھۇنلارغا كەلسەك، مەيلى ئاسىيا ھۇنلىرى بولسۇن ياكى ياۋرۇپا ھۇنلىرى بولسۇن، بارلىق مىللەتلەر بۇ ھەقتە سۆز ئاچىدۇ. ئوتتۇرا ئاسىيادىن ياۋرۇپانىڭ غەربىي قىرغاقلىرىغا قەدەر سۆزۈلگەن بۇ كەڭ رايۇنلاردا، ھۇنلار داۋاملىق ھالدا ئۇرۇش ھالىتىدە تۇرغاچقا، ئەر ۋە ئاياللار -نىڭ جەمئىيەتتە ئوخشاش ئورۇنغا ئىگە ئىكەنلىكى مەلۇم. خەنزۇلار ۋە شەرقىي رىملىقلار بىلەن بولغان مۇناسىۋەتتە ئىمپېراتورنىڭ يېنىدا خانىشنى -گىمۇ ئورۇن ئېلىشى ھەر ئىككىلىسىنىڭ دۆلەتكە ۋەكىللىك قىلغانلىقىنىڭ ئىپادىسىدۇر. ② مەنبەلەردە ھۇنلارنىڭ ئەسىرگە ئېلىنغانلارنىمۇ ئائىلە ئەزالىرى قاتارىدا كۆرگەنلىكى ئۇچرايدۇ. داڭلىق تۈرك ئالىمى

ب. ئۆگەل ھۇنلارنىڭ سىياسىي تۈزۈمى توغرىسىدا توختالغاندا: «ھۇن ئىمپېرىيىسى مۇستەبىت پادىشاھلىق ھاكىمىيەت تۈزۈمى بولماستىن، بەلكى دېمۇكراتىزىم ئىدى» ③ دەپ كۆرسەتكەنىدى. دېمەك، شۇ دەۋرىدىكى باشقا مىللەتلەرگە سېلىشتۇرغاندا، ھۇن جەمئىيىتى ئادىل قانۇن ئاساسىغا قۇرۇلغانىدى.

ھۇن قانۇنىدا پۇقرالارنىڭ قانۇن ئالدىدا ئۆتەيدىغان مەجبۇرىيىتىمۇ ئېنىق بەلگىلەنگەن. ئۇلار چارۋا- ماللىرىنىڭ سانىغا قاراپ باج تاپشۇرغاندىن سىرت، جىددىي پەيتتە ئۆزىنىڭ ئېتى ۋە قورال- ياراقلارنى تەييارلاپ ئۇرۇشقا قاتنىشىشى شەرت ئىدى.

ياۋروپا ھۇنلىرىنىڭ جىنايى جازا قانۇنى ناھايىتى روشەن ئىدى. ساقلىنىپ قالغان پاكىتلارغا ئاساسلانغاندا، ئاسىيلىق قىلغان كىشلەرگە ۋە ئوغىرىلىق قىلغان كىشلەرنىڭ جىنايىتى ئېغىر بولغانلارغا ئۆلۈم جازاسى بېرىلەتتى. چەت ئەل ئەمەلدارلىرى ۋە ئىغۋاگەرلەرچىلىك قىلىپ، ھۇنلارغا قارشى تەتۈر تەشۋىقات تارقىتىپ، چېگرادىن قوغلاپ چىقىرىلىپ، قايتا كېلىشى مەنئىي قىلىناتتى. رۇگا دەۋرىدە شەرقىي رىم ئىمپېرىيىسىنىڭ بەزى ئەمەلدارلىرى ھۇن ئىمپېرىيىسىدە سودىگەر، سەيياھ ۋە ئويۇن قويغۇچى قىياپىتىگە كىرىپ، ھۇن پۇقرالىرىنى ئىسيان كۆتۈرۈشكە كۈشكۈرتكەن. رۇگا بۇ ئەھۋالنى بايقىغاندىن كېيىن، ئۇلارنى تۇتۇپ كېلىپ جىنايىتىنى ئىقرار قىلدۇرغاندىن كېيىن، چېگرادىن قوغلاپ چىقارغان. رۇگا بۇنى شەرقىي رىم بىلەن تۈزگەن شەرتنامىنىڭ بىر ماددىسى قىلىپ كىرگۈزگەن.

④

ھۇنلارنىڭ ئەدلىيە تەشكىلاتى بىرى ئىمپېراتور باشچىلىقىدىكى ئالىي (دۆلەت) سوت مەھكىمىسى (يارغۇ)، يەنە بىرى يارغانلار (سوتچىلار) ۋە ئۇلارنىڭ قول ئاستىدىكى كىشلەردىن تەشكىل تاپقان ھەيئەتتىن ئىبارەت ئىككى قىسىمغا ئايرىلغان. ئاتىلا ئۆزىگە سۈيقەست پىلانلىغان بېگىلارنى ئەدلىيە سوتلىغاندا، جىنيەتچىنىڭ ئىقرارى ۋە پوزىتسىيىسىگە قارايتتى. بىرى - لىدىغان ئۆلۈم جازاسىنى بىكار قىلغان. ئاتىلانىڭ يۈرگۈزگەن ئۆلۈم جازاسى ئادەتتە دارغا ئېسىش ۋە موما ياغىچىنىڭ ئۇچىغا باغلاپ، يىرتقۇچ قۇشلارغا يەم قىلىپ ئۆلتۈرۈش ئارقىلىق ئىجرا قىلىناتتى.

ھۇن قانۇنىنىڭ مۇكەممەللىكىنىڭ ئالاھىدە بىر بەلگىسى - بۈگۈنكى كۈندىكى خەلقئارا قانۇنىنىڭ دەسلەپكى بەلگىلىرىنىڭ ھۇن قانۇنىدا كۆرۈلۈشى ئىدى. ھۇنلار قوشنا دۆلەتلەر بىلەن شەرتنامە - كېلىشىم تۈزۈپ، تىنچلىق ئورنىتىشقا ئالاھىدە

ئەھمىيەت بەرگەن ھەمدە ئۇنىڭ ماددىلىرىغا قاتتىق رىئايە قىلغان. قوشنا ئەللەر شەرتىمە - كېلىشىمنىڭ بەلگىلىمىسىگە خىلاپلىق قىلىپ، تىنچلىقنى بۇزغاندا، ھۇنلار ئىلگىرىكى تەرتىپنى ئەسلىگە كەلتۈرۈش ئۈچۈن ئەسكەر چىقىرىپ، ئۇ دۆلەتكە قارشى جازا يۈرۈشى قىلاتتى. ئاتىلانىڭ مىلادىيە 441 - يىلى ۋە 447 - يىلى ئېلىپ بارغان يالقان يۈرۈشى مۇشۇنداق ئەھۋال ئاستىدا يۈز بەرگەن.

ھۇنلارنىڭ، نىكاھ ئادىتىدە بىر ئەر - بىر خوتۇنلۇق تۈزۈمى يولغا قويۇلغان. ⑤ ھۇنلار ئوتتۇرا ئاسىيادا ياشاۋاتقان چاغدا، ئۇلاردا يەنە ئاتىسى ئۆلسە ئوغلى ئۆگەي ئانىسىنى ئالىدىغان، ئاكىسى ئۆلسە ئىنىسى يەڭگىسىنى ئالىدىغان ئادەتمۇ بولغان. ئۇلارنىڭ مۇنداق قىلىشتىكى مەقسىدى ئۆز نەسەبىنى ساقلاپ، تۇل خوتۇنلارنى تىزگىنلەش ئىدى. بۇ خىل ئادەت كۆك تۈرك ۋە ئۇيغۇرلاردىمۇ بولمىغان. ھۇنلار ياۋرۇپاغا كۆچكەندىن كېيىن، ئۇلاردا بۇ خىل ئادەت بولمىغان. بۇدا ئالەمدىن ئۆتكەندىن كېيىن، ئۇنىڭ خانىشى - نىڭ تۇل ھالەتتە يالغۇز ئۆتۈشى، ياۋرۇپا ھۇنلىرىدا ھەر قانداق ئەھۋالدا بىر ئەر - بىر خوتۇنلۇق تۈزۈمنىڭ روشەن ھالدا يولغا قويۇلغانلىقىنى كۆرسىتىپ بېرىدۇ.

4. ئىقتىساد - سودا

ياۋروپا ھۇن ئىمپېرىيىسى ياۋرۇپا سىياسىي، ئىجتىمائىي ۋە مەدەنىيەت ھاياتىغا ناھايىتى زور تەسىر كۆرسىتىپلا قالماي، بەلكى يەنە ياۋروپانىڭ ئىقتىسادىي ھاياتىغىمۇ بەلگىلىك تەسىرلەرنى كۆرسەتكەن. ھۇن ئىمپېرىيىسى ئىتتىپاقىغا تۈرك، فىن - ئۇيغۇر، ئىران، سلاۋيان ۋە گېرمان مىللەتلىرىدىن بولۇپ، 45 تىن ئارتۇق مىللەت قارىغانىدى. بۇ ئوخشىمىغان تىل سىستېمى - سىدىكى مىللەتلەر يەنە ئوخشىمىغان جەمئىيەت ۋە ئىقتىسادىي باسقۇچىدا ياشايتتى. ئۇلارنىڭ بەزىلىرى ئولتۇراق دېھقانچىلىق ئىگىلىكى بىلەن شۇغۇللانسا، بەزىلىرى چارۋىچىلىق بىلەن، يەنە بەزىلىرى ئورمانلىقلاردا ئوۋچىلىق بىلەن شۇغۇللاناتتى. بۇ مىللەتلەر تىنچ كۈنلەردە ئۆز ئىگىلىكى بىلەن شۇغۇللىنىپ، ئېرىشكەن مەھسۇلاتلىرىدىن بەلگىلەنگەن مىقداردا ھۇنلارغا باج تاپشۇراتتى. ئۇرۇش كۈنلىرىدە بولسا ئۆزىنىڭ پادىشاھى ۋە قوماندانلىرىنىڭ رەھبەرلىگىدە، ھۇن ئىمپېراتورى بىلەن بىر سەپتە تۇرۇپ، جەڭگە

قاتنىشتى. قەدىمكى غەرب تارىخچىلىرىنىڭ مەلۇماتىغا ئاساسلانغا - نىدا، ھۇنلار قارا دېڭىز بويلىرىدىن دوناي دەرياسىغىچە بولغان جايلاردا چارۋىچىلىق بىلەن شۇغۇللانغان. بۇ جايلار سۈيى مول، ئوت - چۆپلىرى بۇلۇق ئۆسكەن جاي بولۇپ، چارۋىچىلىق بىلەن شۇغۇللىنىشقا ناھايىتى ماس كېلەتتى. ھۇنلارنىڭ ئاساسلىق چارۋا - ماللىرى ئات ۋە قوي ئىدى. بۇ ھەقتە ئاممىس مۇنداق يازغان: «ھۇنلار كۆچمەن چارۋىچىلىق تۇرمۇشى بىلەن شۇغۇللىنىدىغان بولغاچقا، ئۇلار كىچىكىدىن تارتىپلا ئاچلىق، ئۇسسۇزلۇق ۋە سوغاققا بەرداشلىق بېرەلمەيدىغان بولۇپ چوڭ بولاتتى. ھۇنلار بىر جايدىن يەنە بىر جاىغا قاراپ كۆچكەندە، ئۈستىگە چىدىر ئۆي قۇراشتۇرۇلغان ھارۋىلارنىڭ ئالدىدا چارۋا - ماللىرىنى ھەيدەپ ماڭاتتى. ئاياللار ھارۋا ئۈستىدە - بىكى چىدىر ئۆيىدە ئولتۇرۇپ رەخت توقۇيتى. كىيىم - كېچەك تىكەتتى. ①

ھۇنلارنىڭ شۇنچە تېز ئارىدا زور غەلبىلەرنى قولغا كەلتۈرەلەشەندىكى ئاساسىي سەۋەب، ئۇلارنىڭ ئاتلىق ئۇرۇش تېخنىكىسىغا ماھىرلىقىدىن بولغا - ئىدى. ياۋروپا ھۇن ئىمپېرىيىسىدە ھۇن قوشۇنلىرىنىڭ سانى 100 مىڭدىن ئارتۇ بولۇپ، ئۇلار پۈتۈنلەي ئاتلىق قوشۇن ئىدى. مانا شۇنداق كۆپ ئەسكەرلەرگە كېتىدىغان ئات مەنبەسىنى ھەل قىلىش ئۈچۈن، ھۇنلار چارۋىچى - بىلىققا ئالاھىدە ئەھمىيەت بەرگەن. مىلادىيە 4-6 - ئەسىرلەردە ياشىغان غەرب تارىخچىلىرى ھۇن بالىلىرى ماڭالايدىغان بولغاندا، ئۇلارنى يېنىدا ئىگەرلەنگە ئاتتىن بىرى تەييار تۇراتتى. ھۇنلار ئات ئۈستىدە قۇرۇلتاي ئېچىپ، ئات ئۈستىدە بىر - بىرى بىلەن ئالاقە قىلاتتى. ئات ئۈستىدە تۇرۇپ غىزالىناتتى. ھەتتا ئات ئۈستىدە تۇرۇپ ئۇخلايتى، دەپ يازغان. مانا بۇلار ھۇنلارنىڭ ھاياتىدا ئاتنىڭ ناھايىتى مۇھىم ئورۇندا تۇرىدىغانلىقىنى چۈشەندۈ - رۇپ بېرىدۇ.

ھۇنلارنىڭ تاشقى سودىسى ئاساسەن شەرقىي رىم بىلەن ئېلىپ بېرىلغان. ھۇن سودىگەرلىرى چېگرا بويىدىكى بەلگىلەنگەن شەھەرلەردە شەرقىي رىم سودىگەرلىرىگە ئات، قوي، يۇڭ - تېرە، كىيىم - كېچەك ۋە قىلىچ قاتارلىق ئۇرۇش قوراللىرىنى ساتاتتى. ھۇن ئاياللىرى تىككەن ئەرنەچە ۋە ئايالچە كۆڭلەكلەر شەرق رىم ۋە پۈتكۈل ياۋرۇپادا ئەتىۋارلىنىپ كىيىدىغان مودا كىيىمگە ئايلانغان.

ھۇنلارنىڭ ئاساسلىق يىمەك - ئىچمىكى گۆش تۈرىدىكى تاماقلار ۋە قىمىزدىن ئىبارەت بولۇپ، ھۇنلار قىمىزنى «كامۇن: ياكى «مەدۇس» دەپ ئاتايتتى. ھۇنلار ئۇرۇشقا چىققاندا، ئۇزۇن ۋاقىت ساقلاپ يېيىش ئۈچۈن گۆشتىن قۇرۇتۇلغان يىمەكلىك (كونسېرۋا) ياساپ، ئاتنىڭ ئىگىرىگە ئېسىۋا - لاتتى. شۇ ۋاقىتتا قەدەر بۇنداق يىمەكلىكنى (گۆش كونسېرۋاسىنى) كۆرۈپ باقمىغان ياۋروپالىقلار،

ھۇنلارنىڭ بۇ خىل يىمەكلىكىگە بەكمۇ ھەيران قالغان.

5. مەدەنىيەت - سەنئەت

1. تىل

تىلشۇناسلار ۋە تارىخلار قەدىمكى خەنزۇچە مەنبەلەر ۋە غەرب مەنبەلىرىدە ساقلىنىپ قالغان ھۈنچە سۆزلەرنى تەھلىل قىلىش ئارقىلىق، ھۇنلار - نىڭ تۈركىي تىلىدا سۆزلەشكەنلىكىنى تەل - تۆكۈس ئىسپاتلىدى. شۇنداقىمۇ ھۇنلار ياۋروپادىكى گېرىك، گېرمان، سىلاۋيان ۋە فىن - ئوغۇر مىللەتلىرى بىلەن بولغان تۈرلۈك مۇناسىۋەتلەر نەتىجىسىدە، ئۇلارنىڭ تىلىدىن بىر مۇنچە سۆزلەرنىمۇ قۇبۇل قىلغان. شۇڭا، ھۇنلارنىڭ ساقلىنىپ قالغان تىل يادىكارلىقلىرىدىن سۆز ئاچقاندا، ئەلۋەتتە بۇ تەرەپلەرگە سەل قارىماسلىق كېرەك.

غەرب مەنبەلىرىدە ساقلىنىپ قالغان ھۇن تىلى يادىكارلىقلىرىنىڭ كۆپىنچىسى كىشى ئىسىملىرى، ئاز بىر قىسمى بولسا جىنسىس ئىسىملىرى ھېساپلىنىدۇ. تىلشۇناسلار ھۈنچە سۆزلەرنى مۇشۇ ئىككى تۈر بويىچە ئىزاھلىغان. تۆۋەندە بىز بۇ ھەقتىكى بايانلارنى كۆرسىتىپ ئۆتىمىز.

1. كىشى ئىسىملىرى:

ياۋروپا ھۇنلىرىنىڭ بۈيۈك ئىمپېراتورى ئاتىلانىڭ ئىسمى قەدىمكى ھۈنچە قەدىمكى غەرب مەنبەلىرىنىڭ ھەممىسىدە دىگۈدەك تىلغا ئېلىنىدىغان بولۇپ، بۇ ئىسىمنىڭ تۈركچە «ئاتىل» ياكى «ئەتىل» دىگەن ئىسمىدىن كېلىپ چىققانلىقىنى باشتا سۆزلەپ ئۆتكەندۇق.

مىلادىيە 400 - يىلىدىن 422 - يىلىغىچە تەختتە ئولتۇرغان ھۇن ئىمپېراتورى گىرك ۋە لاتىن مەنبەلىرىدە «ئۆلدىز»، «ئۆلدىن»، «خۇلدىن»، «يىلدىز»، «يۇلتۇز» دىگەندەك بولىدۇ، دەپ چۈشەندۈرگەن. قاراتون دىگەن ئىسىم بىرەك ھالدا «قارا چاپان» دەپ چۈشەندۈرۈلمەكتە.

پىرسكوسنىڭ ئەسلىدە «ئويبارسئوس» دىگەن شەكىلدە يېزىلغان ئىسمىدىكى «ئىئوس» گىرىك تىلىدا قوشۇمچە ھېساپلىناتتى. گىرىكلارنىڭ باشقا تىللاردىكى «ئا» تاۋۇشى ئۈچۈن بەزىدە يەنە «ئو» ھەرپىنى ئىشلەتكەنلىگىنى نەزەرگە ئالدىغان بولساق، بۇ ئىسمىنى «ئايبارس» دەپ ئوقۇشقا بولىدۇ. ئايبارس تۈركچە ئىسىم ھېسابلىنىدۇ. يەنە مىسال ئالدىغان بولساق، ئايتاش، ئايىبەگ، ئايتەمۈر، ئايدۇت، ئايتېكىن، ئايبارس، بۆرباس، قاربارسى دىگەن ئىسىملار قەدىمكى تۈركىي تىلدا كەڭ قوللىنىلغان. پىرسكوس ھۇنلارنىڭ بىر قوماندانىنى «ئۆنگىسوس» دەپ يازغان. سىزاكس بۇ ئىسمىنى تۈركچە «ئون ئىككى» دىگەن مەنىدە ئىزاھلىغان.

ئاتىلانىڭ دادىسىنى پىرسكوس «مۇندىئوكوس»، جوردانس «موندزۇك» شەكىلدە يازغان. ھۇنگىر رىۋايەتلىرىدە «بەندەگۈز» دىيىلگەن. گ. نېمېز بۇ ئىسمىنى تۈركچە «مۇنجۇق» دەپ ئوقىغان. قەدىمكى تۈركىي تىللىق خەلقلەردە ئەر مۇنجۇق دىگەن ئىسىم كەڭ قوللىنىلغان. مۇنجۇق تۈركىي تىلدا «ئەينەكتىن ياكى تاشتىن ياسالغان ئوتتۇرىسىدا تۈشۈكى بار زىننەت بويۇمى» دىگەنلىك بولاتتى. يەنە «ئۈنچە – مەرۋايىت، مارجان، تۇمار» ۋە «بايراق» دىگەن مەنىلىرىمۇ بار ئىدى. مۇنجۇق قەدىمدە ۋە «بۇنچۇق»، «مۇنچۇق»، «مۇنچۇق»، «مۇنچۇق»، «مۇنچاق»، «مۇنچاق»، «مۇنچاق» «مۇنچاق»، «مۇنچاق»، «مۇنچاق»، «مۇنچاق» دەپمۇ ئاتىلاتتى. ①

ئاتىلانىڭ ئاكىسى شەرقىي رىم مەنبەلىرىدە «بىلەداس»، «بىلداس»، «بىلەلا»، «بەللا» لاتىن مەنبەلىرىدە «بىلەدا»، «گېمان رىۋايەتلىرىدە بىلۈدەل»، «بىلۈدەل»، «بىلۈدەللىن» دىيىلگەن. ھۇنگىر تىلى ۋە رىۋايەتلىرىدە «بۇدا» دىگەن شەكىلدە تىلغان ئېلىنغان. تىلشۇناسلار بۇدا ۋە رۇگا دىگەن ئىسمىنى گوت مەنبەلىك ئىسىم دەپ قارىماقتا. ②

شەرقىي رىم مەنبەلىرىدە ھۇنلارنىڭ قوماندانلىرىنىڭ ئىسمى سۈپىتىدە «باسكىن» ۋە «كۇرسىكىن» دىگەن ئىككى ئىسىم تىلغا ئېلىنغان. ۋامبىرى بۇ ئىسىملارنى ئايرىم-ئايرىم ھالدا، تۈركچە بارسىق ۋە قۇرسىق دەپ ئوقىغان. ئاتاقام ۋە ئەشقام دىگەن ئىسىملارنى گ. نېمېز «ئاتا شامان» ۋە «ئەش شامان» دەپ ئىزاھلاش بىلەن بىرگە، ئالدىنقىسىدىكى «ئاتا» سۆزىنى بۇ شامانغا ھۆرمەت كۆرسىتىش ئۈچۈن قوللىنىلغان، دەيدۇ. ③

ئاتىلانىڭ چوڭ خانىشىنىڭ ئىسمى پىرسكوسنىڭ ساياھەت خاتىرىسىدە «كېپكا»، «خېركا»، «ئېرېپكا»، «ھېپاكز»، «ئېپكا» ھۇنگىر مەنبەلىرىدە بولسا، «رېپكا»، «قەدىمكى گېرمان مەنبەلىرىدە «ھىركىخى»، «ھېلېخى»، «ھېركز»، «ئىركا»، ھۇنگىر

مەنبەلىرىدە بولسا «رېكا» دەپ يېزىلغان. گ. نېمېز بۇ ئىسىمنى تۈركچە «ئارىغان» دەپ ئوقىغان. «ئارى» سۆزى تۈركى تىلىدا «گۈزەل»، «پاك»، «پاكىز»، «سلىق» دىگەن مەنىنى بىلدۈرىدۇ. «قان» سۆزى بولسا ھۆرمەت سۆزى ئىدى. دىمەك بۇ ئىسىمنىڭ مەنىسى «گۈزەل خانىش»، «پاك خان» دىگەنلىك بولاتتى. پىرسكوسنىڭ مەلۇماتىغا ئاساسلانغاندا، ئاتىلا ئارىغاننى ئىنتايىن ھۆرمەت قىلاتتى. ئارىغاننىڭ ئايرىم داچا، ساناتورىيەلىرى، خاس خىزمەتچى ۋە لەتىپچىلىرى بار ئىدى. ئۇ ئۆز ئالدىغا چەت ئەل ئەلچىلىرىنى قۇبۇل قىلاتتى ۋە ئۇلارنىڭ شەرىپىگە زىياپەت بېرەتتى. ④

ئاتىلانىڭ چوڭ ئوغلىنى جوردانىس «ئەللاك» دىگەن ئىسىمدا يازغان. گ. نېمېز بۇنى «ئىلەك» دەپ ئوقۇپ، ئۇنىڭ قەدىمكى تۈركىي تىللىق مىللەتلەر تەرىپىدىن كەڭ قوللىنىلغان ئىسىملارنىڭ بىرى ئىكەنلىكىنى ئىسپاتلاپ بەردى. ئاتىلانىڭ ئىككىنچى ئوغلىنىڭ ئىسمى مەنبەلەردە «دەنگېزىك»، «دەنزىگىخ» دەپ يېزىلغان. گ. نېمېزنىڭ قارىشىچە، بۇ ئىسىم تۈركىي تىلىدىكى تەنگىز- دەنگىز- دېڭىز سۆزىدىن كېلىپ چىققان بولۇپ، بۇ ئىسىمنىڭ كەينىدىكى «ك» تاۋۇشى ئەركىلەتمە قوشۇمچىسى ھېساپلىنىدۇ. ⑤ ئاتىلانىڭ ئۈچىنچى ئوغلى پىرسكوسنىڭ ئەسىرىدە «ئېرناك»، جوردانىنىڭ ئەسىرىدە «ھېرناك» دىگەن شەكىلدە يېزىلغان. گ. نېمېز بۇ ئىسىمنى تۈركچە ئىرنەك ياكى ئىرنىك دەپ ئوقۇشقا بولىدىغان - لىقنى ئوتتۇرغا قويغان. ئۇ قىرغىزلار ئارىسىدا ئىرنەبەگ دىگەن ئىسىمنىڭ بارلىقىنى نەزەرگە ئېلىپ، بۇ ئىسىمنى تۈركىي تىلىدىكى «ئەر» ياكى «ئىر» دىگەن سۆزدىن كېلىپ چىققان، دەيدۇ. ⑥

ئەينى ۋاقىتتا ھۇن ئىمپېرىيىسى ئىتتىپاقىغا كىرگەن ھەر قايسى مىللەتلەرنىڭ تىلىدىنمۇ بەزى سۆزلۈكلەر ھۇن تىلىغا قۇبۇل قىلىنغان. بۇ سۆزلۈكلەردىن ساقىنىپ قالغانلىرى يەنىلا كىشى ئىسىملىرى ۋە جىنس ئىسىم - لىرى ئىدى. بۇ كىشى ئىسىملىرى ھىندى ياۋروپا تىللىرىدىن قۇبۇل قىلىنغان بولۇپ، بۇنىڭغا رۇگا (رۇيا، رۇئا)، بىلەدا، تولدىلا (ھۇن قوماندانى) ۋە لائۇدا رېكۇس قاتارلىقلارنى مىسال قىلىپ كۆرسىتىشكە بولىدۇ.

2. جىنس ئىسىملىرى:

ھۇن تىلىدىن ساقلىنىپ قالغان جىنس ئىسىملىرى ھىندى ياۋروپا تىلىدىن قۇبۇل قىلىنغان سۆزلەردىن ئىبارەت بولۇپ، بۇلار پىرسكوس بىلەن جوردانىسنىڭ ئەسىرىدە خاتىرىلىنىپ قالغان.

پىرسكوس ئاتىلغان ئوردىسىغا ئەلچىلىككە بارغاندا، ئۇلارنىڭ شەرىپىگە زىياپەت بېرىلگەن. دىستىخانغا تىزىلغان يىمەك- ئىچمەكلەر ئىچىدە «كامۇن» ۋە «مەدۇس» دەپ ئاتىلىدىغان ئىككى خىل ئىچىملىكمۇ بولغان. كامۇن- ئارپىدىن ياسىلىدىغان ئىچىملىك بولۇپ، كامۇن دىگەن سۆز ھۇنلار ياۋروپاغا كۆچۈپ بېرىشتىن بۇرۇنلا، يەنى مىلادىيە 3- ئەسىردىكى لايىن مەنبەلىرىدە «كامۇن»، «كامۇس» دىگەن شەكىللەردە خاتىرىلىنىپ، ئارپىدىن ياسىلىدىغان بىر خىل ئىچىملىكنى ئاتاشقا ئىشلىتىلگەن. ھىندى- گېرمانىشۇناسلار بۇنىڭ ئەسلى مەنبەسىنىڭ كىلت ياكى پاننۇن تىلىغا مەنسۇپلىقىنى ئوتتۇرغا قويماقتا. يەنە بىر «مەدۇس» دىگەن سۆزنىڭ مەنبەسىمۇ ھىندى-ياۋروپا تىلىغا مەنسۇپ ھېسابلىنىدۇ. چۈنكى، بۇ سۆز گېرىكچىدا «مەتبۇ» (شاراپ)، سانسىكرىتچىدە «مادبۇ» (ھەسەل، بال)، كىلتىچىدە مەدۇ (بال)، يىراق قەدىمكى گېمان تىلىدا «مەتۇ» (شاراپ)، ئانگىلو- ساكسۇن تىلىدا «مەدۇ»، «مەئۇدۇ» (بال)، قەدىمكى پىروسچىدا «مەدۇ» (بال)، لىتاۋ تىلىدا «مەدۇس» (شاراپ)، قەدىمكى سىلاۋيانچىدىمۇ يەنە شۇ مەنىدە «مەدۇ» دىيىلەتتى.

ھۇن تىلىدا ساقلىنىپ قالغان ئۈچىنچى جىنس ئىسمى بولسا «ستراۋا» دەپ ئاتالغان. جوردانىسنىڭ مەلۇماتىغا ئاساسلانغاندا، ھۇنلار ئاتىلغان تەزىيە نۇتقىنى سۆزلەپ بولغاندىن كېيىن، قەبىرە ئۈستىدە «ستراۋا» دەپ ئاتىلىدىغان بىر خىل مۇراسىم ئۆتكۈزگەن. ئۇنىڭدىن كېيىن ئاتىلغانى دەپنە قىلغان. «ستراۋا» سۆزى سىلاۋيان تىلىدا «يىمەك- ئىچمەك»، «نەزىر- چىراق» دىگەن مەنىنى بىلدۈرەتتى. ھۇنلارنىڭ دىنىي ئېتىقادى بويىچە كىشى ئۆلگەندىن كېيىن، ئۇنىڭ روھى ئۆلمەي ياشاۋېرىدۇ. بۇ روھ ھايات ئادەمگە ئوخشاش تاماق يەيدۇ، سۇ ئىچىدۇ، ماكان تۇتۇپ ياشايدۇ، دەپ قارالغاچقا، دەپنە- مۇراسىمى ئۆتكۈزۈلگەن ياكى نەزىر- چىراق قىلىنغان كۈنلىرى، روھ ئۈچۈن يىمەك- ئىچمەك تەييارلاش، ئات ياكى قوي سويۇپ قان قىلىش ئادىتى بولغان. ئەزۋاھلارنىڭ كۆڭلىنىڭ ئېچىش ئۈچۈن، ئۇلار تېخى دەپنە مۇراسىم ئۆتكۈزۈلگەن كۈنلەردە ھەشەمەتلىك ئات بەيگىلىرى، چېلىش ۋە قىلىچۋازلىق قاتارلىق مۇسابىقىلەرنى ئۇيۇشتۇراتتى.

تۈركىي تىلىدا يېزىلغان «ئورخۇن- يېنسەي مەڭگۈ تاشلىرى» دا روھ-

ئەرۋاھلار ئۈچۈن تەييارلانغان يىمەكىلكلەر «يۇغ» بىلەن تەڭداش مەنىدە كېلىدىغان سىلاۋيان تىلىدىكى «ستراۋا» دىگەن سۆزنى قۇبۇل قىلىپ ئىشلەتكەن. قىسقىسى، ياۋروپا ھۇنلىرى تۈركىي تىلىدا سۆزلەشكەن. ئالىملار ئۇلارنىڭ تىلىنى قەدىمكى چۇۋاش، باشقىرىت ۋە بولغارلارنىڭ تىلى بىلەن بىر خىل ئىدى، دەپ قارايدۇ.

2. يېزىق

پىرسكوسنىڭ مەلۇماتىغا قارىغاندا، ھۇن كاتىپلىرى ئۆز يېزىقىدا (ھۇن يېزىقىدا) يازغان ھۆججەتلەرنى ئاتىللانىڭ ئالدىدا ئوقۇپ ئۆتكەنلىكى مەلۇم. ئالىملار بۇ پاكىتقا ئاساسەن، ياۋروپا ھۇنلىرىنىڭ يېزىقى بولغان، دىگەن قاراشنى ئوتتۇرغا قويدى. لېكىن، ئالىملار ياۋروپا ھۇنلىرىنىڭ قايسى يېزىق - لىرى ئىشلەتكەنلىكى توغرىلىق بىرەر كۆز قاراشنى ئوتتۇرغا قويمىغان بولسىمۇ، بىز تارىخىي مەنبەلەر ۋە ئارخېئولوگىيىلىك تېپىلمىلارغا ئاساسلىنىپ تۇرۇپ، ياۋروپا ھۇنلىرى «ئورخۇن - يېنسەي يېزىقى» نى ئىشلەتكەن، دەپ قارايمىز.

«ئورخۇن - يېنسەي يېزىقى» نىڭ سىرى ئېچىلغان 1893 - يىلىدىن بۇيان، تۈركشۇناسلىق تەتقىقاتى بىلەن شۇغۇللانغان غەرب ۋە شەرقلىق نۇرغۇن ئالىم ۋە تەتقىقاتچىلارنىڭ ئەسەرلىرىدە، كۆك تۈركلەر دەۋرىدە (مىلادىيە 6 - 8 - ئەسىرلەر) تۇرغۇزۇلغان ھەم بۈگۈنكى كۈندە خەلقئارا «تاش كىتاپلار» ۋە «ئورخۇن - يېنسەي مەڭگۈ تاشلىرى» دەل «ئورخۇن - يېنسەي يېزىقى» دا يېزىلغان ئەڭ دەسلەپكى خاتىرە دەپ قارىلىپ كەلگەن. شۇنىڭ بىلەن، تۈركىي تىل 1400 يىللىق تارىخقا ئىگە، دىگەن قارا ئىلىم ساھەسىدە ئومۇملىشىپ قالغان. تىلشۇناسلارمۇ «ئورخۇن - يېنسەي يېزىقى» مىلادىيە 500 يىللىرى ئوتتۇرغا چىققان، دەپ تەسەۋۋۇر قىلىنىپ، 3500 يىلدىن كېيىن بارلىققا كەلگەن بولىدۇ.

لېكىن، كېيىنكى يىللاردا ئاسىيادا ئېلىپ بېرىلغان مۇھىم ئارخېئولو - گىيىلىك تەكشۈرۈشلەردە، «ئورخۇن - يېنسەي يېزىقى» دا يېزىلغان مىلادىيەدىن بۇرۇنقى دەۋرلەرگە مەنسۇپ بەزى ئۆرنەكلەر ئوتتۇرغا چىقتى.

1970 - يىلى رۇس ئارخېئولوگلىرى ئىسسىق كۆل ئەتراپىدىكى ئېسىك قورغىنىنى قازغاندا، ئالتۇن ۋە كۆمۈشتىن ئىشلەنگەن 4000 دىن ئارتۇق بۇيۇم

تېپىلغان. بۇ قورغاندىن يەنە 18 ياشلار چامىسىدىكى بىر ياش يىگىتنىڭ جەسىتى قېزىۋېلىنغان. جەسىتىنىڭ ئۈستىگە ئالتۇن كىيىم كىيىدۇرۇلگەچكە، ئارخېئولوگلار ئۇنى «ئالتۇن كىيىملىك شاھزادە» دەپ ئاتىدى. ئەمما، قازاقىستان پەنلەر ئاكادېمىيىسى تارىخ، ئارخېئولوگىيە ۋە ئېتنوگرافىيە ئىنستىتۇتى مۇتەخەسسسلەرنىڭ دىققىتىنى تارتقۇنى، قورغاندىن تېپىلغان بىر كۆمۈش تاۋاق ئىدى. بۇ كۆمۈش تاۋاقنىڭ ئۈستىگە «ئورخۇن-يېنسەي يېزىقى» دا ئىككى قۇر خەت ئويۇلغان. قازاقىستان پەنلەر ئاكادېمىيىسىدىكى ئاتاغلىق تۈركولوگ مۇسابايىۋ تاۋاقنىڭ ئۈستىگە يېزىلغان خەتنى ئوقۇپ چىققاندىن كېيىن، بۇ ھەقتە توختىلىپ: «بۇ مازار مىلادىيىدىن بۇرۇنقى 7-5- ئەسىرلەرگە مەنسۇپ بولۇپ، بۇ يەردە تېپىلغان نەرسىلەر «يەتتە سۇ» دەپ ئاتالغان جايدا ياشىغان ۋە تۈركچە سۆزلىشىدىغان كىشىلەرنىڭ ئىدى»، دەپ كۆرسەتكەن.

كۆمۈش تاۋاقنىڭ ئۈستىگە: «ۋەقەنىڭ بايرىقىنى شەرەپ بىلەن ئىگىز كۆتۈرگىن، قوماندالار، ئۇچقۇر ئاتلار، قورقماس جاسارەتلىك يىگىتلەر ساڭا شان-شەرەپ كەلتۈرىدۇ سەن يۇقىرى ئۆرلىگەنسېرى ئۆز بەختىڭنى ئۆز قولۇڭ بىلەن ياراتقىن، سالامەت بول» دىگەن خەت يېزىلغان. ⑦ مانا بۇ «ئورخۇن-يېنسەي يېزىقى» دا يېزىلغان ئەڭ دەسلەپكى خاتىرە ھېسابلىنىدۇ. بۇنى ئۆز نوۋىتىدە يەنە بىر پارچە ئەدەبىي ئەسەر دەپ قاراشقا بولىدۇ. چۈنكى، ئۇنىڭ سۆزلىرى ئىخچام، ئوبرازلىق ۋە بەئىلىكى يۇقىرى بولۇشتەك ئالاھىدىلىكى بىلەن كىشىنىڭ ئالاھىدە دىققىتىنى قوزغايدۇ. بۇ خاتىرىنىڭ ئوقۇپ چىقىلىشى «ئورخۇن-يېنسەي يېزىقى» نىڭ تارىخىنى 800 يىلدىن 1000 يىللار ئالدىغا سۈردى.

مىلادىيىدىن نەچچە ئەسىر بۇرۇن ئالتايىنى ئوخشىمىغان تىللارغا مەنسۇپ ھەر قايسى ئولتۇراق ۋە كۆچمەن مىللەتلەرنى قەدىمكى رىم تارىخچىلىرى «سىكت» دەپ ئاتىغان. ئىراندىكى ناخشىچى رۇستەمدىكى مىخ يېزىقلىق تاش ئابىدىدە ئۇلار «ساكا» دەپ ئاتالغان ھەمدە ئۇلارنىڭ ئۈچ چوڭ تارماققا بۆلۈنىدىغانلىقى كۆرسىتىلگەن. ئارىستو، ئىدوارىد مېيىر ۋە ئا. زەكى ۋەلىدى توغان قاتارلىقلار، ساكلارنىڭ ئۈچ گۇرۇپپىسى ئىچىدىكى «تىگرا خائۇدا ساكلىرى» دەپ ئاتالغانلارنى تۈركىي نەسلىك خەلق دەپ قارايدۇ. مانا شۇ تىگرا خائۇدا ساكلىرى بۈگۈنكى قازاقىستان، قىرغىزىستان، تەڭرىتاغلىرى بويلىرى، پامىر ۋە ئالاي تاغلىرى، جۈملىدىن يەتتە سۇ ئەتراپلىرىدا ياشىغان. ئېسىك قوزغىلىڭى مانا شۇ تىگرا خائۇدا ساكلىرىنىڭ مىراسلىرى ھېسابلىنىدۇ. قەدىمكى رىملىقلارنىڭ ئۇلارنىڭ يېزىقىنى

بىلىدىغانلىقى مەلۇم.

مىلادىيە 568- يىلى كۆك تۈركلەرنىڭ قاغانى ئىستەمى شەرق رىم ئىمپېراتورى كونسىتانتىن II گە ئەلچى ئەۋەتىپ، ئۇنىڭ بىلەن ئىراندىكى ساسانىيلارغا قارشى ئىتتىپاق تۈزگەن. تۈرك ئەلچىلىرىنىڭ قولىدا رىم ئىمپېراتورىغا يېزىلغان مەكتۇپ بار ئىدى. رىملىقلار مەكتۇپتىكى يېزىق ئەسلىدە «ئورخۇن-يېنسەي يېزىقى» دەپ ئاتىغان. بۇ مەكتۇپتىكى يېزىق ئەسلىدە «ئورخۇن-يېنسەي يېزىقى» ئىدى ⑧. ھۇنلارغا دائىر بەزى ئەسەرلەردە ئوتتۇرغا قويۇلغانىدەك، ئاسىيا ھۇنلىرى «ئورخۇن-يېنسەي يېزىقى» نى ئىشلەتكەنىدى. بىز ھۇنلەر ئاسىيادىن ياۋروپاغا كۆچۈپ بارغاندا «ئورخۇن-يېنسەي يېزىقى» نى ياۋروپاغا بىللە ئېلىپ بارغان، دەپ قارايمىز. بۈگۈنكى ياۋروپا ھۇن ئىمپېرىيىسى ئاغدۇرۇلغاندىن كېيىن، ھۇنلار ئون ئوغۇزلارنىڭ ئىچىگە قوشۇلۇپ كەتكەن. ئون ئوغۇر-ھۇنوغۇلار تەرىپىدىن قۇرۇلغان ئون ئوغۇر خانلىقى، بۈيۈك ئون ئوغۇر بولغار خانلىقى، دۇناي بولغار خانلىقى، ئىتىل بولغار خانلىقى ۋە ھۇنگىر دۆلىتىدە مىلادىيە 16- ئەسىرنىڭ ئوتتۇرىلىرىغا قەدەر، «ئورخۇن-يېنسەي يېزىقى» ۋە بۇ يېزىقنىڭ بىر ئاز ئۆزگەرتىلگەن شەكلى بولغان ھۇنگىر ئويما يېزىقى ئىشلىتىلىپ كېلىنگەن. ئالزىم: «ئاتىلا ۋە ھۇنلار» دىگەن ئەسىردە بۇ يېزىقنى «ھۇنلار ئىشلەتكەن يېزىقنىڭ داۋامى» دەپ قارىغان. مانا بۇ پاكىتلار ياۋروپا ھۇنلىرىنىڭ «ئورخۇن-يېنسەي يېزىقى» نى ئىشلەتكەنلىكىنى ئىسپاتلاپ بېرىدۇ. «رىم تارىخى» دا شېئىر، ناخشىلىرى ھۇن يېزىقىدا يېزىلغانىدى. ئەينى ۋاقىتتا رىملىقلار ئىچىدە ھۇن يېزىقىنى بىلىدىغانلار بولغان، ھۇنلار ئىچىدىمۇ لاتىن يېزىقىنى بىلىدىغانلار بولغان.

3. ئەدەبىيات

ياۋروپا ھۇنلىرىنىڭ تارىخىغا دائىر مەنبەلەرگە ئاساسلانغاندا، ھۇنلارنىڭ ئەدەبىياتىدا داستان، مەرسىيە ۋە سەھنە ئەسەرلىرى بويىچە نۇرغۇنلىغان ئېسىل ئەسەرلەر بارلىققا كەلگەن. ئەينى ۋاقىتتا ئاتىللانىڭ يېنىدا نۇرغۇنلىغان ئوردا شائىرلىرى بار بولۇپ، ئۇلار ئاتىللاغا ئۇنىڭ جەڭگىۋارلىقى ۋە ئوتتۇق-غەلىبىلىرى ھەققىدە يازغان داستانلىرىنى ئوقۇپ بېرەتتى. ھۇن شائىرلىرىنىڭ ھۇنلارنىڭ كېلىپ چىقىشى، ياۋروپاغا كۆچۈشى ۋە ھۇن قەھرىمانلىرىنىڭ ئىش-ئىزلىرى توغرىسىدىكى

داستانلىرىنى ئاتىلا ناھايتىمۇ ياقتۇرۇپ ئاڭلايتى.

پىرسكوسنىڭ ئەسىرىدە بۇ توغرىسىدا مۇنداق بايان قىلىنىدۇ: «كەچ بولغاندا مەشەللەر يېقىلدى. ئىككى ھۇن شائىرى ئوردىغا كىرىپ ئاتىلانىڭ ئۇدۇلىدا تۇردى. ئۇلار ئۆزلىرىگە تەييارلىغان داستانلىرى ئارقىلىق، ئاتىلانىڭ جەڭگىۋارلىقلىرىنى ۋە زەپەرلىرىنى كۆيلىدى. زىياپەتكە قاتناشقۇچىلار ئۇلارغا قاراپ تۇراتتى. ئۇلارنىڭ بەزىلىرى داستاندىن لەززەت ئالسا، بەزىلىرى ئۇرۇشلارنى ئەسلەپ خىيالغا چۆمگەندى ⑨ ئەمما، شۇ دەۋرىدە يېزىلغان بۇ داستانلار بىزنىڭ دەۋرىمىزگە قەدەر يېتىپ كېلەلمىگەچكە، ئۇنىڭ تۈركىي تىللىق مىللەتلىرىنىڭ ئەدەبىيات تارىخىدىكى ئورنى توغرىسىدا بىر نىمە دىيەلمەيمىز.

لاتىن تارىخچىسى جوردانىسنىڭ مەلۇماتىغا ئاساسلانغاندا، ئاتىلا ئالەمدىن ئۆتكەندىن كېيىن، ئۇنىڭ ماتەم مۇراسىمىدا ھۇن شائىرلىرى ئۇنىڭغا قاراپ قايغۇلۇق مەرسىيە ئوقۇغان. قەدىمدە بىر مىللەتنىڭ خانى، بېگى ياكى قەھرىمانى ئالەمدىن ئۆتكەندە، ئۇنىڭ ئۆلۈمىگە بېغىشلاپ قايغۇلۇق شېئىرلار يېزىلاتتى. بۇ مەرسىيە دەپ ئاتىلاتتى. مەرسىيە كۆپىنچە ئاھاڭدار ۋە مۇڭلۇق سۆزلەر بىلەن يېزىلاتتى. جوردانىس ھۇن شائىرلىرى يازغان مەرسىيەنىڭ مەزمۇنى مۇنداق يىغىنچاقلىغان: «ھۇنلارنىڭ ئەڭ بۈيۈك خانى، مۇنجۇقنىڭ ئوغلى، ئەڭ جەسۇر مىللەتنىڭ ھۆكۈمدارى ئاتىلا ئۆزىدىن بۇرۇن ھىچكىمدە كۆرۈلۈپ باقمىغان كۈچ- قۇۋۋەتكە ئىگە ئىدى. ئۇ ئۆز ئالدىغا پۈتۈن سىلكىتى ۋە گېرمان دۆلەتلىرىنى بويسۇندۇردى. بىر قانچە يۈز شەھەرنى ئىگىلىدى. ھەر ئىككى رىم ئىمپېرىيىسىنى قاتتىق قورقىتىپ، ئۆزىگە باج تاپشۇرۇشقا مەجبۇر قىلدى. مانا بۇ غەلىبەلەرنىڭ ھەممىسى بەخت- تەلەتنىڭ ئالاھىدە ئىلتىپاتى ئىدى. ئاتىلا دۈشمەننىڭ زەربىسى ياكى ئۆز ئادەملىرىنىڭ ساتقىنلىقى بىلەن ئەمەس، بەلكى توي كېچىسىدە، گىگانىت مىللىتىنىڭ ئىچىدە ھىچقانداق ئاغرىق ئازابىغا گىرىپتار بولماستىن، ئالەمدىن ئۆتتى. ھەممە ئادەم قايغۇغا چۆمگەن بۇ ئۆلۈمنى، كىمۇ ئۆلۈم ھېسابلىسۇن ⑩ بۇ پارچىدىن كۆرۈۋېلىشقا بولىدۇكى، ھۇن شائىرلىرى تەرىپىدىن يېزىلغان مەرسىيەلەر ئاھاڭدار ۋە مۇڭلۇق بولۇش بىلەن بىرگە، يەنە ۋەزىنىمۇ سالماق ئىدى. بۇ ھۇن شائىرلىرىنىڭ بەدئىي ماھارىتى ۋە ئىپادىلەش سەنئىتىنىڭ خېلىلا يۇقىرى سەۋىيىدە ئىكەنلىكىنى چۈشەندۈرۈپ بېرىدۇ.

ھۇن تارىخىغا دائىر مەنبەلەردە يەنە ياۋروپا ھۇنلىرىدا تىياتىر-سەھنە ئەسەرلىرىنىڭمۇ بارلىققا كەلگەنلىكى تىلغان ئېلىنىدۇ. 1932- يىلى تۈركىيەدە نەشر

قىلىنغان «تارىخ» دىگەن كىتاپتا: ھۇنلار غەرىپكە كۆچۈپ بارغاندىن كېيىن، ئۇلاردا ئەدەبىيات ناھايىتى تەرەققىي قىلدى. بولۇپمۇ، تىياتىر ئەدەبىياتى ناھايىتى ئالغا باسقاندى. نۇرغۇن سەھنە ئەسەرلىرى ۋە سەنئەتكارلار بارلىققا كەلگەن» (11) دەپ يېزىلغان. مانا بۇ تەرەپلەر ياۋروپا ھۇنلىرىدا ئەدەبىياتنىڭ يۇقىرى سەۋىيەدە تەرەققىي قىلغانلىقىنى كۆرسىتىپ بېرىدۇ.

4. ناخشا - مۇزىكا

ياۋروپا ھۇنلىرىنىڭ ھاياتىدا ناخشا- مۇزىكا ناھايىتى مۇھىم ئورۇن تۇتقان ۋە ئىجتىمائىي تۇرمۇشنىڭ ھەممە ساھەلىرىگە قەدەر كەڭ ئومۇملاشقان. قەدىمكى خەنزۇچە مەنبەلەردە، ئاسىيا ھۇنلىرىدا 28 خىل خەلق ناخشا- مۇزىكىسىنىڭ بولغانلىقى تىلغا ئېلىنغان.

سىماچىيەندىن باشلاپ خەنزۇ تارىخچىلىرى ئاسىيا ھۇنلىرىنىڭ چالغۇ ئەسۋاپلىرىدىن قۇبۇز، بىلى، پىپا، ۋە قۇسى قاتارلىقلارنىڭ ئىسمىنى خاتىرلەپ قالدۇرغان. بۇ چالغۇلار تارىلىق، پۇلەپ چېلىنىدىغان ۋە ئۇرغۇلۇق چالغۇلار ئىدى. ھۇنلاردا يەنە ھەربىي مۇزىكا چالغۇلىرىمۇ بولغان. قەدىمكى تۈركىي تىللىق خەلقلەر ناخشا ياكى نوتىنى «ئىر- بىر» دەپ ئاتىسا، مۇزىكا مىلودىيىسىنى «كۆگ- كۆگ» دەپ ئاتىغان.

ھۇنلار ياۋرۇپاغا كۆچۈپ بارغاندىن كېيىن، ئۇلارنىڭ ناخشا- مۇزىكىلىرى دوناي دەرياسى بويلىرىدا ياتىرىغان. ھۇنلارنىڭ تۇرمۇشىدا ناخشا- مۇزىكا مۇھىم ئورۇنغا قويۇلغاچقا، چوڭ- كىچىك مۇراسىملاردا، زىياپەتلەردە مەخسۇس مۇزىكا ئورۇندىلاتتى. ئەلچىلىرىنىڭ شەرىپىگە زىياپەت بەرگەندە، ھۇن مۇزىكانتلىرىنىڭ تەڭكەش قىلىشىدا، ھۇن خەلق ناخشىلىرىنىڭ ئورۇندالغانلىقىنى يازغان. ھۇنلارنىڭ ھەربىي مۇزىكىلىرىدا دۇمباق، بۇرغا ئىشلىتىلگەن. ئاتىللا ھەر قېتىم ھەربىي يۈرۈشتىن قايتىپ پايتەختكە كىرگەن چاغدا، يولنىڭ ئىككى تەرىپىدە چىرايلىق كىيىنپ قاتار تۇرغان ھۇن قىزلىرى ئاتىللانى ناخشا ئېيتىپ قارشى ئالاتتى. ئاتىللانىڭ يەنە بۈرگۈند پادىشاھلىقىغا بىر ھۇن ئوركىستىرىنى ئەۋەتكەنلىكىمۇ مەلۇم. (12)

ياۋروپا ھۇنلىرىنىڭ چالغۇلىرى ئىچىدە قۇبۇز ئاساسىي ئورۇندا تۇرغانلىقى جوردانىسنىڭ ئەسىرىدىن مەلۇم. ئاتىللانىڭ ئۆلۈمى مۇناسىۋىتى بىلەن ھۇن

قۇبۇزچىلىرىنىڭ ئاتىللاغا بېغىشلىغان مەرسىيەلىرىنى مۇزىكىغا سېلىپ ئوقىغانلىقى يەنە جوردانىنىڭ ئەسىرىدە تىلغا ئېلىنغان. ھۇنلاردىن ئېتىبارەن بارلىق تۈركىي تىللىق مىللەتلەر ئارىسىغا كەڭ تارقالغان مۇشۇ چالغۇ-قۇبۇز، تۈركىي تىللىق مىللەتلەر تەرىپىدىن سۈرىيە، مىسىر، بالقان يېرىم ئارىلى، ھۇنگرىيە، چىن، پولشا، گېرمانىيە، رۇسىيە ۋە ئوكرائىناغا ئېلىپ بېرىلدى، ھەمدە مۇشۇ جايلاردا ياشايدىغان مىللەتلەر تەرىپىدىن «قۇبۇز»، «قۇبۇس»، «قوبزۇ»، «قوپۇس» دىگەن ناملار بىلەن ئاتىلىپ، كىشلەر ياقىتۇرۇپ ئاڭلايدىغان چالغۇغا ئايلاندى. (13)

ياۋروپاغا كۆچكەن ھۇنلار ۋە ئوغۇلار بۈگۈنكى ھۇنگرى مىللىتىنىڭ شەكىللىنىشىدە ئاساسلىق ئېتىنىك تەركىبلەرنىڭ بىرى ھېسابلىنىدۇ. شۇ سەۋەپلىك ھۇن ۋە ئوغۇرلارنىڭ ناخشا-مۇزىكىسىمۇ ھۇنگرىلارنىڭ مۇزىكا-ئاھاڭلىرىنىڭ شەكىللىنىشىدە مۇھىم مەنبەلەردىن بىرى بولۇپ قالغان. ھازىرقى ھۇنگرى خەلق ناخشا-مۇزىكىلىرى بىلەن گەنسۇ ئۆلكىسىدە ياشايدىغان سېرىق ئۇيغۇرلارنىڭ خەلق ناخشا-مۇزىكىلىرى ئارىسىدا بەلگىلىك دەرىجىدىكى ئوخشاشلىقنىڭ بارلىقى، يەنى بۇ ئىككى مىللەتنىڭ مۇزىكىلىرىدا بەش تاۋۇشلۇق ئاۋاز باسقۇچى سىستېمىسىنىڭ قوللىنىشى بۇنى ئىسپاتلاپ بېرىدۇ.

5. توتېم ئېتىقادى ۋە كۆك تەڭرى دىنى

توتېم قەدىمكى مىللەتلەرنىڭ نەزىرىدە مەلۇم بىر ھايۋان، ئۆسۈملۈك ياكى باشقا نەرسىلەرنى ئۆز ئورۇقى ياكى قەبىلىسى بىلەن قانداش مۇناسىۋەتكە ئىگە دەپ قاراپ، ئۇلارنى ئەجداد ھېسابلاپ چوقۇنىدىغان بىر خىل ئىپتىدائىي دىندىن ئىبارەت. لېكىن، بۇ خىل ئېتىقاد بەلگىسى دۇنيانىڭ ھەر قايسى جايلىرىدا ياشىغان مىللەتلەرنىڭ ئېدىئولوگىيە تارىخىدا ناھايىتى ئۇزاق ۋاقىتلارغىچە ئۆز تەسىرىنى ساقلاپ كەلدى. پۈتكۈل تۈركىي تىللىق مىللەت - لەرنىڭ توتېم ئېتىقاتىدا كۆك بۆرە بىلەن ئاق بۇغا ئېتىقادى ئاساسىي ئورۇندا تۇرىدۇ. جۈملىدىن ھۇنلاردىمۇ بۇ خىل ئېتىقاد بەلگىسى بولغان. ياۋروپا ھۇنلىرى مەنبەلىرىدە «شىمال بۆرىلىرى» (14) دەپ ئاتالغان. ھۇنلار ياۋروپاغا كۆچكەندە بۇلارنىڭ ئالدىدا بىر بۇغىنىڭ يول باشلاپ ماڭغانلىقى، (15) ھۇنلارنىڭ مائۇتس دەرياسىنى بىر بۇغىنىڭ ياردىمىدە كېسىپ ئۆتكەنلىكى ھەمدە مۇشۇ پەۋقۇلئادە ئىشتىن كېيىن، ھۇنلارنىڭ ياۋروپادا ھۇجۇمغا

ئۆتكەنلىكى سۆزلىنىدۇ. 19(16)-ئەسىردە ياشىغان ھۇنگىر شائىرى ژ.ئارانينىڭ 1864-يىلى يازغان «بۇدانىڭ ئۆلۈمى» ناملىق 12 قىسىملىق ئىپوسىدا، ياۋروپا ھۇنلىرىنىڭ بارلىققا كېلىشى ھەققىدىكى «مۆجىزىلىك بۇغا» رىۋايىتى داستانلاشتۇرۇلغان. بۇ داستاندا مۇنداق بايان قىلىنىدۇ:

منروت بىلەن ساھىپجامال ئىنىفىنىڭ ئوغۇللىرى ھۇنۇر بىلەن ماجار بىر كۈنى 50 كە يېقىن يىگىت بىلەن ئوۋغا چىقىدۇ. ئوۋدا ئۇلارنىڭ ئالدىغا بىر بۇغا ئۇچرايدۇ. ئوۋچىلار بۇغنىڭ كەينىدىن ھەر قانچە قوغلاپ باققان بولسىمۇ، بۇغنى زادىلا تۇتالمايدۇ. ئاخىرى بۇغا ئوۋچىلارنى دۇن دەرياسى ۋە ئازاق دېڭىزى تەرەپكە ئەگەشتۈرۈپ كېلىپ، توساتتىن غايىپ بولىدۇ. ھۇنۇر بىلەن ماجار ئوت-چۆپلىرى بۇلۇق ئۆسكەن، سۈيى ئەلۋەك ھەم ئوۋ ھايۋان -لىرىغا باي بۇ جايدا تۇرۇپ قالماقچى بولىدۇ. بىر كۈنى كېچىدە ئۇلار مۇڭلۇق بىر مۇزىكا ئاۋازىنى ئاڭلاپ ئورنىدىن تۇرىدۇ ۋە مۇزىكا چىققان تەرەپكە بارىدۇ. ئۇلار بۇ يەردە پادىشاھ دولنىڭ دوستلىرى بىلەن سەيلە قىلىپ يۈرگەن ئىككى قىزى ۋە پادىشاھ بىلارنىڭ ئون ئىككى قىزىنى ئۇچرىتىدۇ. ھۇنۇر بىلەن ماجار پادىشاھ دولنىڭ ئىككى قىزىغا ئۆيلىنىدۇ. باشقا يىگىتلەر بولسا بىلارنىڭ ئون ئىككى قىزىغا ئۆيلىنىدۇ. ھۇنۇر بىلەن ئۇنىڭ دوستلىرى ئەۋلادىدىن ھۇن مىللىتى، ماجار بىلەن ئۇنىڭ دوستلىرى ئەۋلادىدىن ماجار مىللىتى شەكىللىنىدۇ. بۇ ئىككى مىللەت كۆپىيىپ پۈتۈن سىكتىيىنى ئىگىلەيدۇ. (17)

يۇقىرىدا سۆزلەنگەن مەنبە، رىۋايەت ۋە داستانلاردا ياۋروپا ھۇنلىرى بۆرە ئەۋلادى دەپ قارىلىش بىلەن بىرگە، بۇغا ھۇنلارنىڭ رەھبىرى، يول باشلىغۇچىسى، مۈشكۈلنى ئاسانلاشتۇرغۇچىسى ۋە بەخت ئاتا قىلغۇچىسى، دەپ قارالغان. مانا بۇلار تۈتۈم ئېتىقاتىدا بۇلۇشقا تېگىشلىك بەلگىلەر ھېسابلىنىدۇ.

بۇ يەردە شۇنىمۇ ئەسكەرتىپ ئۆتۈش كېرەككى، تۈتۈم قەدىمىي ئىنسانلارنىڭ نەزىرىدە ئۇلارنىڭ ھەمراھى، يېقىن ھامىيىسى، ئەجدادى، يول باشلىغۇچىسى ۋە ئىنساندىن ئۈستۈن تۇرىدىغان ئىقتىدارغا ئىگە كۈچ دەپ قارالغانچقا، تۈتۈمنى ھۆرمەت قىلىپ، ئۇنىڭغا چوقۇناتتى، ئۇنىڭدىن مەدەت تىلەيتتى، شۇڭا، قەدىمكى ئىنسانلار تۈتۈم ئوبرازىنى چېدىر، بايراقلىرىغا، قورال-ياراقلىرىغا، كۈندىلىك تۇرمۇش بۇيۇملىرىغا ۋە ئۆز بەدىنىگە سىزى -ۋالاتتى. ئۇلار تۈتۈم ئوبرازى سېھرىي كۈچكە ئىگە دەپ قارىغانچقا، تۈتۈمنىڭ رەسمىي چۈشۈرۈلگەن بايراق ۋە جەڭ قوراللىرىنى ئېلىپ ئۇرۇش قىلاتتى. شۇڭا، مىللەت ۋە ھاكىمىيەتنىڭ سېموۋولى سۈپىتىدە دۆلەت

بايرىقىغا توتېمنىڭ رەسىمىنى چۈشۈرەتتى. ئاسىيا ھۇنلىرىغا ئائىت مەدەنىيەت ئىزلىرى - بىدىن بۇغا سۈرئىتى چۈشۈرۈلگەن ياغاچ بايراق تېپىلغانغا ئوخشاش، (18) ئاتىلاننىڭ ئوتتۇرىسىغا بېشىدا تاجىسى بار بۈركۈتنىڭ سۈرئىتى چۈشۈرۈلگەن ئاق رەڭلىك تۆت چاسا يېپەك بايراق ئىشلەتكەنلىكى، قەدىمكى بىر خىرىستىئان دىنى ھۆججىتىدە تىلغا ئېلىنغان. بۇ ھۇنلاردىكى بۈركۈت توتېم ئېتىقادىنىڭ بەلگىسى ھېسابلىناتتى. بىر مىللەت ئوخشىمىغان توتېملارغا ئېتىقاد قىلىدىغان نۇرغۇن ئۇرۇق-قەبىلىلەردىن تەركىب تاپىدىغان بولغا - چقا، ئۇ مىللەتتە ئورتاق بولغان توتېمدىن باشقا يەنە ئۇرۇق، قەبىلىلەرنىڭ توتېملىرىمۇ ساقلانغان بولىدۇ. ھۇنلاردىكى ئەجدىھا، بۆرە، بۇغا، بۈركۈت ۋە ئارسىلان توتېملىرى بۇنىڭغا مىسال بولىدۇ.

بوزقىز تۈركىي تىللىق مىللەتلەرنىڭ ئەسلى ئېتىقادى كۆك تەڭرى دىنى ھېسابلىنىدۇ. قەدىمكى دەۋىرلەردە باشقا ھېچقانداق بىر مىللەت مەدەنىيىتى بىلەن ئالاقىسى بولمىغان بۇ ئېتىقاد سىستېمىسىدا، تەڭرى ئەك ئۇلۇغ مەۋجۇد - بىيەت سۈپىتىدە تەسۋىرلىنىپ، ئۇ ياراتقۇچى، بارلىق ئىقتىدارنىڭ ئىگىسى دېيىلىدۇ. تەڭرى ئاشۇ ئېتىقاد چۈشەنچىسىدە «ساماۋىي» ماھىيەتكە ئىگە بولغاچقا، كۆپىنچە «كۆك تەڭرى» دەپ ئاتىلاتتى. كۆك تەڭرى چۈشەنچىسى - نىڭ تۇپراق بىلەن مۇناسىۋىتى بولمىغانلىقى ئۈچۈن، ئۇنىڭ ئوۋچى ۋە چارۋىچى مىللەتلەر تۈركۈمىگە خاس بولغانلىقى، بۇ ئىتبار بىلەن ئۇنىڭ مەنبەسىنىڭ ئاسىيا بوزقىزلىرىغا باغلىنىدىغانلىقى تەتقىقاتچىلار تەرىپىدىن قوبۇل قىلىنماقتا. م. يىلىئادېنىڭ مەلۇماتىغا ئاساسلانغاندا، «ئوتتۇرا ۋە شىمالىي ئاسىيا مىللەتلىرى ئۈچۈن خارەكتېرىستىك بىر سىستېما» بولغان كۆك تەڭرى ئېتىقادى دى. گىرئۇدنىڭ قارىشىچە، «تۈركىي تىللىق مىللەتلەرنىڭ ئەڭ قەدىمكى ئېتىقاد شەكلى» ھېسابلىنىدۇ. (19) د. گىرئۇدنىڭ بۇ قارىشىنى كۈچەيتىدىغان مىساللار جۇڭگو، ئىران ۋە فىن خەلىقلىرىدەمۇ ئۇچرايدۇ. (20) يۇقىرىدا دەپ ئۆتۈلگىنىدەك، ھۇنلارنىڭ كۈن، ئاي، كۆك تەڭرى دىنىگە ئېتىقاد قىلغانلىقى مەلۇم. (21) كۆك تەڭرى دىنىنىڭ ئىبادەت شەكىللىرى، «تەڭرىلىك» دەپ ئاتىلىدىغان ئىبادەتخانىلىرى ۋە دىنىي خادىملار قاتلىمى توغرىسىدا تەپسىلىي مەلۇمات يوق ئاسىيا ھۇنلىرىدا تەڭرىقۇتنىڭ يەنە باش دىندار (باش روھانى) ئىكەنلىكى ئالغا سۈرۈلگەن بولسىمۇ، كېلىن بۇنى ئىسپاتلايدىغان ئېنىق بىر دەلىل يوق. (22)

ھۇنلار مىلادىيە 4-ئەسىردىن كېيىن پائالىيەت ئېلىپ بارغان ياۋروپا دىيارى، خىرىستىئان دىنى چەمبىرىكىگە مەنسۇپ رايون ھېسابلىنىدۇ. ھۇنلار مانا مۇشۇنداق

كۈچلۈك خىرىستىئان مۇھىتى ئاستىدىمۇ خىرىستىئان دىنىنىڭ تەسىرىگە ئۇچۇرمىغان. تۈركىي تىللىق مىللەتلەردە كۆك تەڭرى دىنىنىڭ ئۆلىمالىرى «قام» دەپ ئاتىلاتتى. «قام» سۆزى ئەڭ بۇرۇن ياۋروپا ھۇنلىرىدا كۆرۈلگەن. ياۋروپا ھۇنلىرىدا «ئاتاقام»، «ئەشقام» دېگەن ئۆلىما كىشىلەر بولغان.

ھۇنلاردىن باشلاپ ياۋروپاغا كۆچۈپ بارغان تۈركىي تىللىق مىللەت - لەردە، كۆك تەڭرى دىنى بىردەك ھالدا دۆلەت دىنى قىلىنغان. پەقەت مىلادىيە 9 - ئەسىردىن باشلاپ، دوناى بولغارلىرى ئارىسىدا مىلادىيە 11 - ئەسىر - دىن باشلاپ ھۇنگىرلار ئارىسىدا خىرىستىيان دىنى كۆك تەڭرى دىنىنىڭ ئورنىنى ئېلىپ، تۈركىي تىللىق مىللەتلەرنىڭ خىرىستىيانلىشىش دەۋرى باشلانغان.

ئالتىنچى باب

ھۇن-تۈركىي تىللىق مىللەتلەرنىڭ قەدىمكى دۇنيا مەدەنىيىتىگە كۆرسەتكەن تەسىرى

1. ھۇنلارنىڭ قەدىمكى شەرق مەدەنىيىتىگە

كۆرسەتكەن تەسىرى

تۈرك ئېتنىك تۈركۈمىنىڭ ئالتايدىن سىرتقا قاراپ كېڭىيىش-كۆچۈش تارىخىنىڭ باشلىنىش نۇقتىسى توغرىسىدا بىر نەرسە دېيىش قىيىن. خەنزۇچە مەنبەلەردىمۇ پەقەت ئالتايدىن شىمالىي جوڭگۇ تەرەپكە كۆچۈپ بېرىپ، ئۇ يەرلەردە كۆچمەن چارۋىچىلىق بىلەن تۇرمۇش كەچۈرگەن بىر بۆلۈك تۈركىي تىللىق خەلقلەرنىڭ تۇرمۇش شەكلى ۋە مەدەنىيىتى توغرىسىدا ئاز-تولا مەلۇمات بېرىشكە مۇۋاپىق بولالغان. يېقىنقى بىر-ئىككى ئەسىر مابەينىدە ياۋروپا تۈركولوگلىرىنىڭ تۈرلۈك پەنلەر بويىچە ئېلىپ بارغان سېلىشتۇرما تەتقىقاتى نەتىجىسىدە شۇ نەرسە ئايدىڭلاشتىكى، تۈركىي تىللىق مىللەتلەرنىڭ تۇرمۇش شەكلى، ئېتىقاد-ھاكىمىيەت چۈشەنچىسى ۋە جۇغراپىيىلىك مۇھىتنىڭ ئۆزگىرىشى، شۇنداقلا سىياسىي-ھەربىي ئىشلارغا دائىر قىسمەن ھادىسىلەر ئۇلارنى كونا قۇرۇقلۇقنىڭ (ئاسىيا، ياۋروپا، ئافرىقا قىتئەسىنى كۆرسىتىدۇ) نۇرغۇن جايلىرىغا ئېلىپ بارغان. نەتىجىدە تۈركىي تىللىق مىللەتلەرنىڭ قەدىمكى زامان ۋە ئوتتۇرا ئەسىر تارىخى ئۇلارنىڭ شەرقتىن غەربكە، شىمالدىن جەنۇبقا قاراپ كۆچۈش-سۈرۈلۈش خاراكتىرى بىلەن بەكرەك گەۋدىلەندى.

بۇنداق ئۈزۈلمەي داۋاملىشىپ تۇرغان زور لىنىيەلىك كۆچۈش ھەرىكىتىدىن كېيىن، تۈرك مەدەنىيىتى چەمبىرىكى كېڭىيىپلا قالماي يەنە بىر خىل ئارلاشما مەدەنىيەت تىپى ۋۇجۇتقا كەلدى. بىز كونا قۇرۇقلۇقتىكى قەدىمىي داڭلىق مەدەنىيەت

ئىزلىرىدا بوزقىر تۈرك مەدەنىيەت تىپىنىڭ تەسىرىنى بايقىيالايمىز. خۇددى ئو. مىنخىن كۆرسىتىپ ئۆتكىنىدەك، ئەڭ قەدىمكى دەۋرىدىكى يۈكسەك مەدەنىيەت تېرىقچى مىللەتلەر ماكانلاشقان دەريا ۋادىلىرىغا مەركەزلەشكەن بولۇپ، ئۇ جەڭگىۋار ئاتلىق مىللەتلەرنىڭ مۇداخلىيىسىدىن كېيىن بارلىققا كەلگەن. ① يەنە بىر خىل تەبىرى بويىچە ئېيتقاندا، بوزقىر مىللەتلىرى يەرلەشكەن تېرىقچى مىللەتلەرگە ھۆكۈمرانلىق قىلىپ، ئىدارە - ھەربىي تەشكىلاتلارنى قۇرۇپ چىققان. ھەر قايسى تارىخى دەۋرلەردە ناھايىتى كۆپ ئۆرنەكلىرى مەلۇم بولغان بۇ ھادىسە مىلادىيىدىن بۇرۇنقى ئەسىرلەردە دائىم ئوتتۇرا ئاسىيادا يۈز بېرىپ تۇرغان. ② بۈگۈنكى كۈندىكى ياۋروپالىقلارنىڭ ئەجدادلىرى ئۈچۈن ئېيتقاندىمۇ ئەھۋال ئانچە پەرقلىق بولمىغان. ۋ. كوپپىرسىنىڭ قارىشىچە، ياۋروپالىقلارنىڭ تەشكىلات ۋە سىياسىيىدىكى ئۇتۇقلىرى بوزقىر خەلقلەرى - تۈركىي تىللىق مىللەتلەر بىلەن بولغان مۇناسىۋەتتىن ئىزاھلىنىش كېرەك. ئارلىشىش ۋە قۇشۇلۇش دەرىجىسىگە يېتىپ بارغان بۇ مۇناسىۋەتنىڭ مىلادىيىدىن بۇرۇنقى 2000-يىللاردا ئارال كۆلى ئەتراپىدا بارلىققا كەلگەنلىكى تەخمىن قىلىنماقتا. ③ بۇ مەلۇماتلار بىزنى تۈركىي تىللىق مىللەتلەرنىڭ ئاسىيا - ياۋروپا مىللەتلىرى مەدەنىيىتىگە كۆرسەتكەن تەسىرلىرىنىڭ باشلىنىش نۇقتىسىنى مىلادىيىدىن خېلى بۇرۇنقى دەۋرلەردىن ئىزدەش ئىمكانىيىتىگە ئىگە قىلدى.

ھۇن - تۈركىي تىللىق مىللەتلەر ئوتتۇرا ۋە مەركىزىي ئاسىيانىڭ قەدىمكى ئاھالىسى سۈپىتىدە قۇبۇل قىلىنغان بولسىمۇ، لېكىن ئۇلار ئۈچۈن ئېتنىك تىرمىن ھېسابلانغان «تۈرك» سۆزىنىڭ تارىختا كۆرۈلۈشى ناھايىتى كېيىنكى دەۋرلەرگە توغرا كېلىدۇ. زورۇئاستىر دىنىنىڭ مۇقەددەس كىتابى «ئاۋېستا» دا «تۈرك» دېگەن نام تۇنجى قېتىم ئەينەن تەلەپپۇزدا تىلغا ئېلىندى. مىلادىيە 6-ئەسىرگە كەلگەندە كۆك تۈرك ئىمپېرىيىسى بىۋاستە «تۈرك» دېگەن نامدا ئاتالغان تۇنجى سىياسىي كۈچ سۈپىتىدە تارىخ سەھنىسىدە نامايەن بولغاندىن كېيىن، «تۈرك» دېگەن بۇ نام ئېتنىك كېلىپ چىقىش، تىل - مەدەنىيەت ۋە ئۆرپ - ئادەت قاتارلىق جەھەتلەردە تۇغقانچىلىق مۇناسىۋىتىگە ئىگە بارلىق تۈركىي تىللىق مىللەتلەرنى ئاتايدىغان ئورتاق نامغا ئايلاندى.

«تۈرك» دېگەن نامنىڭ ئىپادە قىلىدىغان مەنا - چۈشەنچىسى توغرىسىدا، مىلادىيە 515-يىلىغا ئائىت ھادىسەلەرنى ئەكس ئەتتۈرىدىغان پارىسچە بىر ھۆججەتتە، «قۇدرەتلىك - كۈچلۈك ھۇن» دېگەن مەنىدە «تۈرك - ھۇن» سۆزى تىلغا ئېلىنغان. ئۇلۇغ ئۇيغۇر ئالىمى يۈسۈپ خاس ھاجىپنىڭ «قۇتادغۇ بىلىگ» داستانىدا: «قۇدرەت

ۋە قۇۋۋەت بىلەن ھۆكۈمدار بولغان سېنىڭ ئاتاڭ» مەنىسىدىكى «بەگ ئەردى ئاتاڭ ئېلىدە ئەرك تۈرك تۆرە» دېگەن مىسرالاردا قۇدرەت مەنىسىدىكى ئەرككە يانداش مەنىدە «قۇۋۋەت» سۆزى ئورنىدا «تۈرك» سۆزى ئىشلىتىلگەن. ۋەسىقلەردە ناھايىتى ئۇچۇق تىلغا ئېلىنغانغا قارىماي، ئالىملار پەقەت ف.ك. مۇلېر 1911-يىلى «ئۇيغۇرىكا» ژۇرنىلىنىڭ 2-سانىدا قەدىمكى بىر ھۆججەتكە ئاساسلانغان تەتقىقات نەتىجىسىنى ئېلان قىلغاندىن كېيىن، ئاندىن «تۈرك» سۆزىنى «قۇدرەتلىك، كۈچلۈك، كۈچ-قۇۋۋەت» مەنىسىدە قۇبۇل قىلىشقا باشلىدى.

ئورال- ئالتاي شۇناسلىق ئىلمىدە تىلغا ئېلىنىدىغان ئالتاي دەۋرى (؟) تىل تارىخى تەتقىقاتچىلىرى تەرىپىدىن تۈركىي-مۇڭغۇل-تۇڭگۇس(مانجۇ) تىللىرى تىل بىرلىكىگە ئىگە دەۋىر دەپ قارىلىۋاتقان تەخمىنىي بىر دەۋىر. «ئالتاي تىللىرى» نىڭ بۇنداق تۇغقانچىلىقنى قۇبۇل قىلمىغان ئالىملار بۇنداق بىر دەۋىر بولغان ئەمەس، دەپ قارايدۇ. ئۇلار «ئالتاي تىللىرى» دا تۇغقانچىلىق مۇناسىۋىتىنىڭ بولغانلىقىنى ئىسپاتلاشقا ئۇرۇنغان تېمىلار - نىڭ %95 تى ئىشەنچسىز ھەم ئەھمىيىتى يوق، بەلكى «ئەڭ قەدىمكى ئانا تۈركچە» دەپ ئاتاشقا بولىدىغان بىر دەۋىرنى تەسەۋۋۇر قىلماق تېخىمۇ ھەقىقىي بىر پەرەزدۇر، دېگەننى ئىلگىرى سۈرىدۇ. لېكىن، بۇ دەۋىرمۇ تارىخ - نىڭ قاراڭغۇ چاغلىرىغا تەئەللىقتۇر. بۇنىڭ دەۋرە سۈپىتىدە ئېنىق بىر دەۋىر بېكىتىلمىگەن بولسىمۇ، لېكىن مىلادىيىدىن بۇرۇنقى 4000-يىلانى كۆرسەت - كەنلەر بار، «ئالتاي تىللىرى» نەزەرىيىسىگە قارشى چىققۇچىلاردىن ئېنگىلىز تۈركولوگى س.گ. گىلاۋسۇن بىلەن نېمىس تۈركولوگى دىئوفىر بۇ تىللاردا سىنتاكس، مورفولوگىيە جەھەتلەردە تۇغقانچىلىق مۇناسىۋىتى بار دېيىشنىڭ ھېچقانداق بىر ئىلمىي ئاساسىنىڭ يوقلۇقىنى ئۆز تەتقىقات ئەسەرلىرىدە كۆرسىتىپ ئۆتكەن، ئۇلار تۈركىي تىل بىلەن مۇڭغۇل تىلىدا ئورتاق دەپ قارىلىۋاتقان سۆز ئېلىمىنىڭ بىر تىلدىن يەنە بىر تىلغا ئۆتكەن ئۆتۈنمە سۆزلەر ئىكەنلىكىنى، بۇ ئىككى تىل گۇرۇپپىسىدىن تۈركىي تىلىنىڭ سۆز ۋە باشقا تىل ئېلىمىنىڭ بىر گۇچى، مۇڭغۇل تىلىنىڭ ئۇنى قۇبۇل قىلغۇچى تىل ئورنىدا تۇرغانلىقىنى ئالغا سۈرگەن. ئۇلارنىڭ قارىشىچە، «ئالتاي تىللىرى» دىكى 350 كە يېقىن ئورتاق سۆزلەردىن پەقەت 18 سۆز ھەر ئۈچ تىل گۇرۇپپىسىدا مەۋجۇت. تۈركىي تىل بىلەن مۇڭغۇل تىلىدا ئورتاق سۆز 180 گە يېتىدۇ. مۇڭغۇل تىلى بىلەن تۇڭگۇس-مانجۇ تىلى ئوتتۇرىسىدىكى ئورتاق سۆز 150 كە يېقىن. تۈركىي تىل بىلەن تۇڭگۇس تىلى ئوتتۇرىسىدىكى ئورتاق سۆز بولسا پەقەت تۆت سۆزدىن ئىبارەت. بۇ ئۈچ گۇرۇپپا

تىلدىكى ئورتاق سۆزلەر بىلەن بىر خىل يىلتىزداشلىقنىڭ ياكى تۇغقانچىلىق مۇناسىۋىتىنىڭ مەھسۇلى بولماستىن، بەلكى بۇ سۆزلەر تۈركىي تىلىدىن مۇڭغۇل تىلىغا، مۇڭغۇل تىلىدىن تۇڭگۇس تىلىغا ناھايىتى قەدىمكى چاغلاردا كىرىپ كەلگەن بىر خىل مەدەنىيەت تەسىرىنىڭ بەلگىسىدۇر. بۇ خىل تەسىر يەنە كورىيە ۋە ياپون تىلىغىمۇ سىڭىپ كىرگەن. ④ بۇ يەردە شۇنى ئەسكەرتىپ ئۆتۈش كېرەككى، بۇ ئۈچ گۇرۇپپا تىلدىكى ئورتاقلىق پەقەت %5 نى ئىگىلەيدۇ. ئەمما، ھىندى-ياۋروپا تىللىرىدىكى ئورتاقلىق بولسا %46 نى تەشكىل قىلىدۇ. ⑤.

تۈركىي تىللىق مىللەتلەر جۈملىدىن ھۇنلارنىڭ يىراق ئەجدادلىرى ئەڭ قەدىمكى ئاتلىقلار مەدەنىيىتى دەۋرىدە، خۇاڭخېننىڭ شىمالىي ۋە غەربىگە، ھىندىستان، مىسوپاتامىيە، ئاسۇرىيە ۋە قارا دېڭىز ساھىلىغا تەسىر كۆرسەتكەن. بىز بۇنى سىكتاي مېتال بۇيۇملىرى، ھىندىستاندىكى ئارى ئەپسانىلىرى، سۇمېر خارابىلىرى، ماكىدونىيە ئاتلىق قوشۇنلىرى ۋە گېرىك تىبابەتچىلىكىدىن كۆرەلەيمىز. ⑥ تۈركىي تىللىق مىللەتلەرنىڭ شەرقىي ئاسىيادىكى مەدەنىيەت ئىزلىرىدىن سۆز ئاچقاندا، ئالدى بىلەن جۇڭگودا ھۆكۈم سۈرگەن غەربىي جۇ سۇلالىسى (مىلادىدىن بۇرۇنقى 1077-771-يىللار) نى تۈركىي تىللىق مىللەتلەرنىڭ قۇرغانلىقى تىلىغا ئېلىندۇ. تۈركىي تىللىق مىللەتلەر شىيا سۇلالىسى دەۋرىدىلا (مىلادىدىن بۇرۇنقى 21-16-ئەسىرلەر) ئوتتۇرا تۈزلەڭلىكتە ئۆزىنىڭ مەدەنىيەت تەسىرىنى سىڭدۈرۈشكە باشلىغان. شىيا، شاڭ ۋە غەربىي جۇ سۇلالىسى دەۋرىدىلا جۇڭگونىڭ شىمالىدا ياشىغان مىللەتلىرىنى قەدىمكى خەنزۇ ئاپتورلىرى «گۇيڭ»، «شىيەنيۇن» (猃狁) ۋە روڭ-دى (狄，戎) دېگەن ناملاردا ئاتىغان. غەربىي جۇ سۇلالىسى دەۋرىدە بىر سېھىر بازىلىققا، يەنە بىر دىنىي پىرىنسىپلارغا ۋەكىللىك قىلىش يولى بىلەن تۈركىي تىللىق مىللەتلەرنىڭ «قوش خانلىق تۈزۈمى» ئاساسىي ئورۇندا تۇرۇپ كەلگەن. زامانىمىزدىكى بەزى خەنزۇ ئاپتورلىرى ئۆزىنىڭ قەدىمكى تۈرك-خەنزۇ مۇناسىۋىتى ئۈستىدە توختىلىپ ئۆتكەن ئەسەرلىرىدە جۇ پادىشاھى تۇننىڭ دەۋرىدىن مىراس سۈپىتىدە «ئەتى»، «قۇتا»، «ئانرۇ»، «تاي» دېگەنگە ئوخشاش تۈركچە سۆزلەرنىڭ ساقلىنىپ قالغانلىقىنى كۆرسىتىپ ئۆتتى ⑦. يۇقىرىدىكى مەنبەلەردىن مەلۇم بولغىنىدەك، تۈركىي تىللىق مىللەتلەر ئوتتۇرا تۈزلەڭلىككە يېڭى بىر خىل ھاكىمىيەت تەشكىلى بىلەن يېڭى بىر خىل دىنىي ئەقىدىنى ئېلىپ كىرگەنىدى. جۇ سۇلالىسىدە كېيىنكى چاغلاردا تۈركىي تىللىق مىللەتلەردە كۆرۈلگەن بەزى ئادەتلەرنىڭ ئۈستۈن ئورۇندا تۇرغانلىقىنى كۆرسىتىدىغان پاكىتلار تىل

پاكتىلىرىغا قارىغاندا، تېخىمۇ كۈچلۈك. جۇلاردىكى ئۆلۈپ كەتكەن ئەجدادلارغا چوقۇنۇش ياكى ئۇلارنى مۇقەددەس بىلىش ئادىتى پۈتۈنلەي تۈرۈكچە ئېتىقاد بەلگىسى ھېسابلىناتتى. ئاتنى تۇنجى بولۇپ ئېلىپ كىرگەنلەر يەنە شۇ جۇ سۇلالىسىنى قۇرغان كىشلەر بولدى. ۋ.كوپپىرس ئۇلارنى ئوتتۇرا ئاسىيادىن ئوتتۇرا تۈزلەڭلىككە يېڭى بىر خىل دۆلەت تەشكىلاتىنى ئېلىپ كىرگەن ئاتلىق تۈركىي تىللىق خەلق سۈپىتىدە قوبۇل قىلغان. ۋ.ئېپىرخارد جۇڭگونىڭ مىللەت، تىل ۋە مەدەنىيىتىنىڭ غەربىي ئاسىيادىكى سۇمپىرلارنىڭكىگە ئوخشاش قوۋملەرنىڭ قوشۇلۇشىنىڭ مەھسۇلى ئىكەنلىكىنى، بۇنى تونۇپ يېتىش ئۈچۈن ئىشنى ئالدى بىلەن «چېگرا مىللەتلىرى مەدەنىيىتى» نى تەتقىق قىلىشتىن باشلاشنىڭ ئەڭ توغرا يول ئىكەنلىكىنى كۆرسەتتى. بىز سەددىچىن سېپىلىنىڭ مەيدانغا كېلىش جەريانىنى، سەددىچىن سېپىللىرىنى بويلاپ ئېلىپ بېرىلغان جەڭ-جىدەللەر، سودا ۋە دوستانە ئالاقىلەرنى، خۇاڭخې ساھىلى مەدەنىيىتىنىڭ روناق تاپقانلىقى ۋە ئۇنىڭ سىنكىرتىك تارىخى قاتلاملىرىنى مەنئى جەھەتلەردىن بولمىسۇن تاكى يېقىنقى زامانغىچە ئىزچىل تەرىزدە خۇاڭخې ۋادىلىرىنى مەركەز قىلىپ شەكىللەنگەنلىكىنى ئاقىلانە قايتا مۇھاكىمە قىلىدىغان بولساق، يايلاق-بوستان مىللەتلىرىنىڭ، يايلاق-بوستان يولى مەدەنىيىتىنىڭ جۇڭگۇ سىنكىرتىك مەدەنىيىتىنىڭ بەرپا بولۇشتا ئوينىغان رولىنىڭ ئادەتلىنىپ كەتكەن كونا تارىخى قاراشلاردىن زور دەرىجىدە سالماقلىق بولغانلىقىنى بايقايمىز. ھەققەتەن جۇڭگونىڭ شىمالىي ۋە غەربىدە ياشىغان گۇيڧاڭ، دى-زەي، ھۇن، توخار، كۆك تۈرۈك، توققۇزئوغۇز، سوغدى، قىتان، مۇڭغۇل قاتارلىق خەلقلەر ۋە ئۇلارغا قېرىنداش قەبىلىلەر ياۋرو-ئاسىيا قۇرۇقلۇقىدا قەدىمكى زامان مەدەنىيىتىنىڭ «ئات ئۈستىدىكى ئۇچۇرچىسى» سۈپىتىدە، خۇاڭخې ۋادىسىنى ئەينى زامان مەدەنىيىتىنىڭ يېڭىلىقلىرى بىلەن خەۋەردا قىلىپ كەلدى. بىز خۇاڭخې ۋادىسىدا شەكىللەنگەن مەدەنىيەت ئۆلگىلىرىنىڭ يىراق-يېقىن جايلارغا تارقىلىشىنى يەنىلا شىمال ۋە غەربتىكى يايلاق-بوستان خەلقلەرنىڭ ئوينىغان ۋاستىچىلىكى ئاساسىدا چۈشەنەلەيمىز⑧

خۇاڭخې دەرياسىغا قوشۇلدىغان ۋېيخى دەرياسى ھاۋزىسى ئوتتۇرا ئاسىيا مىللەتلىرى ئۈچۈن بوزقىر-يايلاق كارىدورىنى تەشكىل قىلغانىدى. بۇ يەردە مىلادىيىدىن بۇرۇنقى 2000-يىللاردا رەڭلىك ساپال بۇيۇملار مەدەنىيىتى-ياڭشاۋ مەدەنىيىتى بارلىققا كەلگەن. ۋ.ئېپىرخارد بۇ مەدەنىيەتنىڭ غەربىي ئاسىيا مەنبەلىك ئىكەنلىكىنى، بۇ ئىككى رايون ئوتتۇرىسىدا تۈركىي تىللىق خەلقلەرنىڭ ۋاستىسى

بىلەن مەدەنىيەت ئالاقىسى بولغانلىقىنى ئوتتۇرىغا قويدى.

قەدىمكى خەنزۇ تىلىدا «帝» (دى) خېتى چىغناق-تاغاق پۈتۈكتە «*» شەكىلدە پۈتۈلگەن. ئۇخۇددى دوۋلەپ قويغان ئوتۇنغا ئوخشايتتى. قەدىمكى چاغلاردا ئوتۇن دوۋىسىگە ئوت يېقىشتىكى مەقسەت ئاساسەن تەڭرىگە دۇئا - تىلاۋەت قىلىشتۇر. ئوتۇن كۆيگەن ۋاقىتتا ئوت ئۇچقۇنلىرى يالىلداپ ئاسمان ئىلاھىنىڭ سىھرىي كۈچى نامايان بولىدۇ. شۇڭا خەنزۇچە «帝» خېتىنىڭ ئەسلى مەنىسى «ئاسمان ئىلاھى» (帝神) دېگەنلىك بولىدۇ. شۇنىڭ قىزىقى، خەنزۇ تىلىدىكى بۇ سۆزنىڭ نېمە ئۈچۈن «دى» دەپ تەلەپپۇز قىلىنىشىنى گومۇرۇ ئەپەندى قەدىمكى بابىلون يېزىقىدىكى «*» خېتى بىلەن مۇناسىۋەتلىك، دەپ قارىغان. جۇڭگونىڭ چىغناق-تاغاق يېزىقى مىلادىيىدىن بۇرۇنقى 1500-يىللاردا بارلىققا كەلگەن. ئەمما، بابىلونلۇقلارنىڭ يېزىقى مىلادىيىدىن بۇرۇنقى 3000-يىللاردا بارلىققا كەلگەن. ⑨ خەنزۇچە «رەمنامە» دىكى 12 مۆچەلنىڭ كېلىپ چىقىشىغا ئائىت باتانلار ۋە ئاندىرسوننىڭ رەڭلىك ساپالار توغرىسىدىكى ھۆكۈمى بويىچە، شۇنى كۆرۈۋېلىشقا بولىدۇكى، بابىلونلۇقلار بىلەن جۇڭگونىڭ قەدىمكى دەۋرىدە روشەن ئالاقىسى بولغان. ⑩ يەنە بىر تەرەپتىن كاللىندارغا ئائىت تەتقىقاتلار بابىل ئاسترونومىيىسىنىڭ مىلادىيىدىن بۇرۇنقى 1500-يىللاردا جۇڭگوغا تارقالغانلىقىنى كۆرسەتتى. ئەلامدىكى ئانو ئىلاھى قارىشىنىڭ بۇ يولدىن جۇڭگوغا تارقالغانلىقى ھەققىدە -كى كۆز قاراشقا ئوخشاش، سۈمپەر تىلىدىكى «دىڭگېر» سۆزىنىڭ موڭغۇل تىلىدىكى «تىڭگېرى» سۆزىگە ئالماشتىرىشقا ئوخشاش «تەڭ»، «ئەرى» يەنى «ئاسمان ئىگىسى» دېگەنلىك بولىدىغانلىقى ۋە ئاسمان مەنىسىدىكى بۇ تۈركچە «تەڭ» سۆزىنىڭ جۇلار ۋاستىسى بىلەن «تىيەن» (天) دېگەن شەكىلدە خەنزۇلارغا تارقالغانلىقى كۈچلۈك ئېھتىماللىققا ئىگە. ⑪

جۇڭگو سەنئىتى تەتقىقاتى بويىچە مۇتەخەسس ك.ۋ. بىسخوپ 1937-يىلى 5-ئاينىڭ 6-كۈنى كولۇمبىيە ئونۋېرسىتېتى پروفېسسورلىرىدىن دوكتور تۇماس رىئاتقا يازغان خېتىدە، جۇڭگونىڭ ئەڭ قەدىمكى تۆمۈر قورال -لىرىنىڭ ھازىرقى شەنشى ئۆلكىسىدە بولۇپمۇ جۇ سۇلالىسى تەۋەسىدە ئوتتۇرىغا چىققانلىقىغا ئاساسەن، ئۇ تۆمۈر تاۋلاش تېخنىكىسىنى بوزقىر كارىدورى -ۋىيخې دەرياسى ھاۋىزىسى بىلەن غەربتىن كېلىپ جۇ سۇلالىسىنى قۇرغانلارنىڭ ئېلىپ كىرگەنلىكىنى ئوتتۇرىغا قويغان جۇڭگو مەنبەلىرىدە ساقلانغان مىلادىيىدىن بۇرۇنقى ھۇن تىلىغا ئائىت سۆزلەر ئىچىدە تۆمۈر (تې-فەن) دېگەن سۆزمۇ ئۇچۇرايدۇ. ⑫ ھىندىلارنىڭ مىلادىيىدىن

بۇرۇنقى 4-ئەسىرگە ئائىت ۋەقەلەرنى ئەكس ئەتتۈرىدىغان داستانلىرىدىن «ماخابى -خاراتا» دىمۇ تۆمۈر تاۋلاش تېخنىكىسىنىڭ شىمال-ئوتتۇرا ئاسىيادىن كەلگەنلىكى سۆزلىنىدۇ. ۋ.رۇبىن: «تارىخى ۋەسىقىلەرگە ئاساسلىنىپ تۇرۇپ تۈركىي تىللىق مىللەتلەر زېمىنىنى (ئوتتۇرا ئاسىيا) تۆمۈر تاۋلاش تېخنىكىسى بارلىققا كەلگەن يەر، دەپ قۇبۇل قىلىماق زۆرۈردۇر»^⑬ دەيدۇ. ئوتتۇرا ئاسىيادا تۆمۈر تاۋلاش تېخنىكىسىنىڭ بارلىققا كەلگەن ۋاقتى مىلادىيىدىن بۇرۇنقى 2000-يىللارنىڭ باشلىرىغا توغرا كېلىدۇ. شۇنىڭدىن باشلاپ دۇنيانىڭ ھەرقايسى جايلىرىدا كۆرۈلۈشكە باشلىغان تۆمۈر قوراللا دەۋرىنىڭ ۋاقتى ۋە ئورنى مۇنداق: ھىندىستاندا مىلادىيىدىن بۇرۇنقى 2000-يىللارنىڭ ئوتتۇرىلىرى، مىسىردا مىلادىيىدىن بۇرۇنقى 1200-يىللىرى، ئاق دېڭىزنىڭ شەرقىدىكى جايلاردا مىلادىيىدىن بۇرۇنقى 1100-يىللىرى، ئوتتۇرا ياۋروپادا مىلادىيىدىن بۇرۇنقى 800-يىللىرىغا توغرا كېلىدۇ.^⑭

فىنلاندىيىلىك مۇڭغۇلشۇناس رامىستىيىدە خەنزۇ(شىمالىي جۇڭگودىكى) ۋە كورىيە تىللىرىنىڭ بۈگۈنكى كۈندە سۆزلىنىۋاتقان شىۋىلىرى ئۈستىدە تەتقىقات ئېلىپ بېرىپ، تۈركىي تىلنىڭ قەدىمكى خەنزۇ تىلى ئۈستىدىكى تەسىرىنى ئېنىقلاپ چىقىش بىلەن بىرگە، يەنى تۈركىي تىلنىڭ ئەڭ قەدىمكى تەرەققىيات رايونى شىمالىي جۇڭگو ۋە كورىيە ئەتراپلىرى، دېگەن قاراشنى كۈچەپ تەرغىپ قىلغان. ئۇ كورىيە تىلىدا قەدىمكى تۈركىي تىل تەركىبلىرى -نىڭ تېخىمۇ ياخشى ساقلانغانلىقىنى ۋە ئۇنىڭ ئەڭ قەدىمكى بىر تۈرك تىلى شېۋىسىدىن تۈرلەنگەنلىكىنى ئوتتۇرىغا قويغان. لېكىن، بۇ ئالىم ئۆزىنىڭ مەنقۇلاتلىرىدىن ناھايىتى ئاز بىر قىسمىنى «تۈرك تىلىنىڭ مەنبەسى» دېگەن تېمىدا، 1935-يىلى فىنلاندىيە پەنلەر ئاكادېمىيەسىنىڭ ئىلمى مۇھاكىمە يىغىنىدا ئوقۇپ ئۆتكەندىن باشقا نەشرىياتلاردا بۇ ھەقتە ئەسەر ئېلان قىلالىمىغان. ئا.زەكى ۋەلىدى توغان 1937-يىلى رامىستىيىدە بىلەن كۆرۈشكە -ندە، تۈركىي تىلىنىڭ سىنو-كورىيە (خەنزۇ - كورىيە) تىلىرى ئۈستىدىكى تەسىرى توغۇرلۇق نۇرغۇن تىل پاكىتلىرىغا ئېرىشكەن. تۆۋەندە رامىستىيىدە تەمىنلىگەن پاكىتلار ئاساسىدا مىسال كۆرسىتىپ ئۆتىمىز. قەدىمكى ۋە بۈگۈن -كى «ساز تۈركچىسى» دىكى «ئېغىز» (ئاغىز)، «باشماق»، «ئىش» ۋە «ئاش» دېگەن سۆزلەر سىنو-كورىيە تىللىرىدا قەدىمكى «لىرتۈركچىسى» بىلەن بىر خىل ھالدا «ئاغۇرى»، «بالماق»، «ئىل» ۋە «ئال» دېگەن شەكىللەردە ئەسلى مەنىسىدە ساقلانغان. قەدىمكى ئۇيغۇر تىلىدىكى يېزا ئاقساقالى مەنىسىدىكى «چوپان» (چوبان) سۆزى سىنو-كورىيە تىلىدا «مىنىستىرنىڭ باش كاتىپى»

(سىكىرتار) دېگەن مەنىنى ئىپادە قىلىدۇ. يېرىم مەنىسىدىكى «پۇچۇق» سۆزى كورىيە تىلىدا «پۇچۇق» شەكىلىدە ئاتىلىدۇ. دۆلەت تەشكىلاتىغا ئائىت ئاتالغۇلاردىن «قاغان»، «قان» (خان)، «تار - خان» دېگەن ناملارمۇ مۇشۇ تەلەپپۇزى ۋە مەنىسى بويىچە ئاتىلىدۇ. «تۇز» سۆزى سۇقۇمى مەنىسىدە «سۇ قوم» دېگەن سۆز بىلەن ئىپادە قىلىنىدۇ. ⑮

ئوتتۇرا تۈزلەڭلىكتە غەربىي جۇ سۇلالىسى قۇرۇلغاندىن كېيىن، ئۇلارنىڭ كۆك تەڭرى دىنىي ئېتىقادىمۇ ئوتتۇرا تۈزلەڭلىك مەدەنىيەت چەمبىرىكى ئىچىگە سىڭىپ كىرىپ، خەنزۇلارنىڭ دىنىي ئېتىقادى، ئىدىئولوگىيىسى ۋە ھاكىمىيەت چۈشەنچىسىدە ئۆز ئىپادىسىنى كۆرسەتتى. بولۇپمۇ بۇ دىننىڭ تەڭرى، تۆرە، قۇت، دۆلەت ۋە قاغان چۈشەنچىلىرى كۆڭزىچىلىق ئىدىيىسىگە بەكمۇ كۈچلۈك تەسىر كۆرسەتتى (16).

ئوتتۇرا تۈزلەڭلىكتە شاڭ سۇلالىسى دەۋرىدىلا بىر قېتىملىق مەدەنىيەت ئۆزگۈرۈش ھادىسىسى كۆرۈلۈپ، يەر - بەركەت تەڭرىسىنىڭ يېنىدا كۆك تەڭرى دىنى ئۆز تەسىرىنى كۆرسىتىشكە باشلىغان. جۇڭگو تارىخىنىڭ ھەقىقىي باشلىنىش نوقتىسى بولغان جۇ سۇلا - لىسى دەۋرىدە، غەربىي شىمالنىڭ تەسىرى ناھايىتى كۈچىيىپ بارغان. جۇلار كۈن، ئاي، يۇلتۇز ئېتىقادىنى ئۆز ئىچىگە ئالغان كۆك تەڭرى دىنىغا ئېتىقاد قىلغان. پايتەخت لويانگۇمۇ بۇ دىننىڭ تەسىرى بىلەن پۈتۈن دۇنيانىڭ مەركىزى دەپ ھېسابلانغان. شۇنىڭدىن ئېتىبارەن خەنزۇ پادىشاھلىرى ئۆزىنى «كۆكنىڭ ئوغلى» ياكى «تەڭرىقۇت» دېگەن مەنىدە «天子» دەپ ئاتاشقا ئادەتلەنگەن (17). تۈركىي تىللىق مىللەتلەردىكى تەڭرىنىڭ قۇت بېغىشلىشى بىلەن دۇنيانى ئىدارە قىلىش ھوقۇقىغا تايانغان ئالەمشۇمۇل (ئۇنۋىرسال) ھوكۇمرانلىق چۈشەنچىسى جۇلاردا كۆك تەڭرى دىنىنىڭ كۈچەيگەن دەۋرىدىن ئېتىبارەن تېخىمۇ تەرەققى قىلىپ، جۇڭگۇدا «كۆكتە بىر تەڭرى، يەردە بىر پادىشاھ» دېيىدىغان چۈشەنچە بارلىققا كەلگەن. نەتىجىدە پۈتكۈل دۇنيا جۇڭگو پادىشاھىغا تەۋە رايون دەپ ھېسابلانغان. كۆك تەڭرى دىنى بىلەن مۇناسىۋەتلىك ئېتىقادلارنىڭ تەرەققىياتى شىمالىي جۇڭگونى ناھايىتى بۇرۇنلا بىر تەڭرىلىك چۈشەنچىگە، تېخىمۇ توغرىسى بىر مۇقەددەس ئېتىقادقا ئېلىپ كىرگەن. بۇ خىل ئېتىقاد چۈشەنچىسى ئاساسىدا ئوتتۇرا تۈزلەڭلىكتىمۇ «يەر، كۆك ۋە ئىنسان» دىن ئىبارەت ئۈچ تەرەپتىن بارلىققا كەلگەن بىر خىل كائىنات دۆلەت چۈشەنچىسى ئومۇملىشىشقا باشلىغان. ئەسلى كۆپ تەڭرىلىك ئېتىقاد ئومۇملاشقان جۇڭگودا تەڭرىلەرنىڭ ئەڭ چوڭى بولغان دى (帝) زىرائەت - تۇپراق تەڭرىسى ھېسابلىناتتى. تۇپراق ئانا تەڭرى سۈپىتىدە تەسەۋۋۇر

قىلىناتتى. كېيىن كۆك تەڭرى دىنىنىڭ تەسىرى بىلەن دى ئىنسانلارنىڭ ئاتا تەڭرىسىگە ئايلاندى. قىسقىسى، ئۇ فرانىكىنىڭ سۆزى بىلەن ئېيتقاندا، ئوتتۇرا تۈزلەڭلىكتە ھاكىمىيەت چۈشەنچىسىنىڭ كۆك تەڭرى بىلەن مۇناسىۋەتلىك ئىكەنلىكى ئەسلى بۇ يەرنىڭ سىياسىي-ھاكىمىيەت چۈشەنچىسىدە مەۋجۇد ئەمەس ئىدى. بۇ شىمالدىكى تۈركىي تىللىق مىللەتلەردىن قوبۇل قىلىنغان.

تۈرۈك تارىخى مەنبەلەر ۋە ئارخېئولوگىيىلىك قىزىلمىلارغا ئاساسلانغاندا، ئات مەدەنىيىتى ھۇن-تۈركىي تىللىق مىللەتلەرنىڭ بىر پۈتۈن مەدەنىيەت سېستىمىسىدا ئالاھىدە بىر مەدەنىيەت تىپىنى تەشكىل قىلدۇ. بۇ مەدەنىيەت يەنە ھىندى-ياۋروپا مىللەتلىرى، فىن-ئوڭۇرلار ۋە مۇڭغۇللارنىڭ مەدەنىيەت تارىخىدىمۇ بەلگىلىك تەسىرگە ئىگە. ئات مەدەنىيىتى بىر خىل مەدەنىيەت چەمبىرىكى سۈپىتىدە نۇرغۇن مىللەتلەرنىڭ مەدەنىيەت تارىخىغا چېتىلغاچقا، ئۇزاقتىن بۇيان بۇ تېما خەلقئارا ئىلىم ساھەسىدە جىددى تەتقىق قىلىنغان مەسىلەرنىڭ بىر بولۇپ كەلدى.

ئاتنىڭ ئەڭ دەسلەپ ئوتتۇرا ئاسىيادا قولغا ئۆگىتىلگەنلىكى ھازىر ھەممە كىشى تەرىپىدىن ئېتىراپ قىلىنغان بىر ھەقىقەتكە ئايلىنىپ قالدى. (18) ۋ.سىمىت، ئۇ.مىنخېن، ۋ.كوپپىرس، فى.فىلور ۋە ب.ئۆگەل قاتارلىقلار ئاتنىڭ تۈركىي تىللىق مىللەتلەر تەرىپىدىن قولغا ئۆگىتىلگەنلىكىنى كۈچلۈك پاكىتلار بىلەن دەلىللەيدۇ. ئارخېئولوگىيىلىك تەكشۈرۈشلەر نەتىجىسىدە بايقالغان قەدىمكى مەدەنىيەت ئىزلىرىنىڭ ھەممىسىدە ئات سۆڭەكلىرى ئۇچرايدۇ. تۈركمەنىستاندىكى ئاشخا-باتتا تېپىلغان ئانائو مەدەنىيىتىنىڭ ھەر قايسى ئىزلىرىدا ئات سۆڭەكلىرى بايقالدى. دېمەك، ئات بۇ مەدەنىيەتتە ناھايىتى مۇھىم رول ئوينىغان، ئارخېئولوگىيە ساھەسىدە بۇ مەدەنىيەتنىڭ يىل دەۋرى توغرىسىدا بىر قاراشتا مىلادىيىدىن بۇرۇنقى 4500-يىللاردا باشلانغان دېيىلسە، يەنە بىر خىل قاراشتا تەخمىنى، پەرەز بويىچە، بۇنىڭدىن 9000 يىللار بۇرۇن باشلانغان، دېيىلمەكتە. (19) ئانائو مەدەنىيىتىنى ياراتقان ئىنسانلارنىڭ ئېتنىك تەۋەلىك مەسىلىسىدە، ئۇلار تۈركىي تىللىق خەلق (20) ياكى ئالتاي مىللەتلىرىنىڭ ئەجدادلىرى (21) دەپ قارالماقتا. چۈنكى، بۇ مەدەنىيەت ئىزلىرىدا تۈركىي تىللىق مىللەتلەرنى پروتو تىپى ھېسابلانغان بىراكسفال باش سۆڭىكى تېپىلغان. تۈركىي تىللىق مىللەتلەرنىڭ سىياسىي، ھەربىي ۋە ئىجتىمائىي ھاياتىدا ئاتنىڭ ئىگىلىگەن ئورنى غەربىي ئاسىيا ۋە ھىندى-گېرمانلارنىڭ ھاياتىدا ئاتنىڭ ئىگىلىگەن ئورنىدىن كۆپ ئۈستۈن تۇرىدۇ. (22) ئۇ.مىنخېننىڭ سۆزى بىلەن ئېيتقاندا، يايلاق مەدەنىيىتى - تىننىڭ كېيىنكى باسقۇچىدا ئات ئاساسىي ئورۇندا

تۇرغان «چارۋىچى ئۇرۇشقاقلار - جەڭگىۋارلار مەدەنىيىتى» بارلىققا كەلگەن بولۇپ، بۇ يايلاق مەدەنىيىتىنىڭ بولۇپمۇ پروتو تۈركلەرگە خاس مەدەنىيەت تىپىنىڭ ئەڭ يۇقىرى دەرىجىسىنى ئىپادىلەيدۇ. (23) ھۇن-تۈركىي تىللىق خەلقلەردە ئات مۇقەددەس سانلالتى. ئاتنى قۇربانلىق قىلىش كۆك تەڭرى دىنىدىكى چوڭ قۇربانلىق قىلىش مۇراسىملىرىدىن بىر ئىدى. بۇ مۇراسىم ئادىتى كېيىن خەنزۇ ۋە ھىندى-گېرمانلارغا ئۆتكەن. ئوتتۇرا تۈزلەڭلىككە ئاتنى مىلادىيىدىن 15 ئەسىر بۇرۇن شىمالدىكى ھۇن-تۈركىي تىللىق خەلق لەر تۇنجى قېتىم ئېلىپ كىرگەن (24) كېيىن خەنزۇلار ئات مىنىشنى پەقەت مىلادىيىدىن بۇرۇنقى 300-يىللارغا كەلگەندە ھۇنلاردىن ئۆگەنگەن. ئەرەبىستان بىلەن شىمالىي ئافرىقىدا ئات مىلادىيىدىن بۇرۇنقى 1200-يىللاردا كۆرۈلگەن. شىمالىي كاۋكاز بىلەن ئىراندا ئات بىلەن مۇناسىۋەتلىك ئەڭ دەسلەپكى تىپىندىلار مىلادىيىدىن بۇرۇنقى 900-500-يىللارغا توغرا كېلىدۇ. «تۈرك ئىنسىكلوپىدىسى» نىڭ 3-توم، 195-بېتىدە: «ھارۋا دۇنيادا ئەڭ بۇرۇن مىلادىيىدىن بۇرۇنقى 2500-يىللاردىن ئىلگىرى ئوتتۇرا ئاسىيادا ئىجاد قىلىنغان. ئات قوشۇلغان ھارۋا مىلادىيىدىن بۇرۇنقى 2000-يىلى تۈركلەر تەرىپىدىن ئىشلىتىلگەن. ئۇرۇش ھارۋىسى مىلادىيىدىن بۇرۇنقى 1450-يىلى ھۇن-تۈركلەردىن كەلگەن» دەپ يېزىلغان.

خەنزۇچە مەنبەلەردە شىمالدا ياشىغان مىللەتلەرنىڭ كىيىم-كېچەكلىرى توغرىسىدا: «شىماللىقلار دىلار (狄) دېيىلىدۇ. ئۇلار يۇڭ ۋە قۇش پەيلىرىنى كىيىم قىلىدۇ»، «شىمالىي دىلار (狄 北) چېچىنى ئۇزۇن قويۇۋەتكەن، چاپىن -نىڭ پىشىنى سول يېنىدىن ئاچىدۇ»، «شىمال ئەل ئادەملىرى بېشىغا ياغلىق چېگىدۇ، جۇۋا كېيىدۇ» دېيىلگەن. مەنبەلەردە تىلغا ئېلىنغانىدەك، ئۇلار بىلەن خەنزۇلارنىڭ ئەجدادلىرىنىڭ كىيىم-كېچەكلىرى پەرقلىنەتتى. شۇنداق بولۇشىغا قارىماي، ئوتتۇرا تۈزلەڭلىك كىشىلىرى ھۇن-تۈركىي تىللىق خەلقلەرنىڭ كېيىنىش ئادىتىنى قوبۇل قىلغانىدى. «چىن ۋېنگۇاڭ رەختىن كىيىم، تىرىدىن جۇۋا كېيەتتى، بېلىگە شەمشەر ئاساتتى»، «جاۋ بېگى ۋۇلىڭ ئۆرپ-ئادىتىنى ئۆزگەرتىپ، پۇقرالارنى مۇنچە كىيىندۈرۈپ، ئات مىنىش ۋە ئوقيا ئېتىشنى ئۆگەتتى» (25) دېيىلىشى بۇنىڭ مىسالىدۇر. دېمەك ياڭ شاۋ مەدەنىيىتى دەپ ئاتالغان ۋە بۈگۈنكى جۇڭگو مەدەنىيىتىنىڭ ھەقىقىي ئاساسىنى تەشكىل قىلغان بۇ يېڭى مەدەنىيەتتە، بۇنىڭ سىياسىي ساھەدىكى ئىپادىسى بولغان جۇ سۇلالىسىدىكى بەلگىلەردىن مەلۇم بولغانىدەك بۇ دەۋىردىكى جۇڭگودا ئىقتىزادىي جەھەتتە ئات يېتىشتۈرۈش،

مەدەنىيەت جەھەتتە كۆك تەڭرى دىنىي ئەقىدىسىنىڭ كۈچىيىشى، سىياسىي جەھەتتە قوش خانلىق تۈزۈمى ۋە تەرەققىي قىلغان ھەربىي خارەكتىر قاتارلىق تۈركىي مەدەنىيەت ئىلمىنى كۆرۈلگەندى. (26)

مۇشۇ ئەسىرنىڭ 20-يىللىرى ئارخېئولوگىيە ئالىملىرى ھىندىستانغا ئارىئانلار كۆچۈپ كېلىشتىن بۇرۇن شەكىللەنگەن خاراپا (پەنجابىتا) ۋە موخونجودارا (پاكىستاننىڭ سىندۇ ئۆلكىسىدە) شەھەر خارابىلىرىنى تەكشۈرگە - ئىدە بايقالغان مەدەنىيەتنىڭ ئاۋۇسترو-ئاسىياتىك ھىندونىز قوۋملىرىنىڭ باشقا قوۋمىلەر بىلەن قوشۇلىشىدىن بارلىققا كەلگەن ئارلاشقا مەدەنىيەت ئىكەنلىكى مەلۇم بولدى. بۇنىڭغا ئالتاي قوۋملىرىنىڭمۇ ئارلاشقانلىقى بۇ خارابىدە تېپىلغان ھەيكەللەر ئارىسىدا ئوتتۇرا ئاسىيا تۈرك تىپىغا كىرىدىغان، بېشىدىكى چېچى لىنتا بىلەن باغلانغان بىر ھەيكەلنىڭ بار ئىكەنلىكى شائادەت بولىدۇ. (27)

ھىندىستاننىڭ ئىندوس ۋە پەنجاب ۋادىسىغا مىلادىيىدىن بۇرۇنقى 1000-يىللارنىڭ دەسلەپىدە تۇنجى تۈرك كۆچ ھەرىكىتىنىڭ باشلانغانلىقى تەخمىن قىلىنماقتا. (28) ھىندى مەنبەلىرى «ساڭا»، «تۇرۇشكا» (تۈرك) ۋە «ھۇنا» (ھۇن) دېگەن ناملار بىلەن تۈركىي قوۋملىرىنى تىلغا ئالىدۇ. (29) قەدىمكى ھىندى رىۋايەتلىرىدىن «پۇنداخشىت» تا بولسا، ئافراسىياپ (ئالىپ ئەرتوڭا) ساكلارنىڭ ھۆكۈمدارى، دەپ ناھايىتى ئېنىق سۆزلىنىدۇ. موخونجودارا مەدەنىيىتىدە سوغا چوقۇنۇش ئېتىقادى مۇھىم ئورۇندا تۇراتتى. بۇ مەدەنىيەتتە گەۋدىلەنگەن ئۆلگەن كىشىنى سۇغا دەپنە قىلىش ئارقىلىق گۇناھىنى يۇيۇش، سۇدا ئۆلۈشنى شەرەپ دەپ بىلىش، سۇ روھلىرىغا ئىشىنىش ئەسلى تۈركلەردە ئەۋج ئالغان مەدەنىيەت بەلگىسى ھېسابلىناتتى [50].

ۋ. رۇبىن بۇدا دىنىدا تۈركىي تىللىق خەلقلەرنىڭ دەرەخنى تۈتۈپ قىلىش، ئىككىلىك سېستىمىسى، قوش خانلى تۈزۈمى، كۆچمەن ۋە تۆمۈرچى قوۋم چۈشەنچىسى بار ئىكەنلىكىنى ئىسپاتلاپ چىققان. ھىندىلارنىڭ «ماخابخاراتا» داستانىمۇ تۆمۈر تاۋلاش تېخنىكىسىنىڭ ئوتتۇرا ئاسىيادىن كەلگەنلىكى سۆزلىنىدۇ. ئۆز ۋاقتىدا ھۇنگرىيە ئالىملىرىدىن ۋ.ۋ. خېۋسى ھىندىستاندىكى مۇنداق تىلىدا ئورال-ئالتاي قاتلىمىنىڭ ئىزلىرىنى تەتقىق قىلىش بىلەن شۇغۇللانغان. (31)

ئالىملار سۇمېرلارنىڭ زاتىنى ئالتايغا ۋە تۈركىي تىللىق مىللەتلەرگە باغلىماقتا. (32) ئۆتكەن ئەسىرە ئېنگىلىزلاردىن سىرلاۋلىنئوس سۇمېرلار سىكتىلەردۇر. ئۇلارنىڭ تىلى بولسا، مۇڭغۇل-مانجۇ تىللىرى بىلەن تۇغقانچى -لىقى بولغان تۇران

تىل سېستىمىسىغا (ئالتاي تىلى سېستىمىسىغا) مەنسۇپ دەپ قاراپ، سۇمېرلارغا ئائىت كېيىنكى چوڭ كەشپىياتلارغا يول ئېچىپ بەرگەنىدى. غەربىي ئاسىيانىڭ سۇمېر، ئەلام ۋە ھۇرى قاتارلىق قەدىمكى مەدەنىيەتلىك قوۋملىرىنىڭ مۇئەييەن بىر ئېتنىك گۇرۇپپىغا ۋەكىللىك قىلماستىن، ئەينى چاغدا ھىندىستان ۋە يىراق شەرقتە بۈيۈك خانلىق ۋە مەدەنىيەتلەرنى بەرپا قىلغان قوۋملەرگە ئوخشاش بىر-بىرىگە ئارلىشىپ كەتكەن ئېتنىك توپ ئىكەنلىكى مەلۇم بولماقتا. سۇمېرلار بىراكسىفال (ئاق تەنلىك) كىشلەر ئىدى. ئالدىنقى ئاسىيا تارىخى ئالىمى، پىرافىسسور ھومېل ئۆزىنىڭ تەتقىقات ئەسەرلىرىدىن بىرىدە، سۇمېرلارنى پۈتۈنلەي بىر تۈرك قوۋمى ھېسابلاپ، «تۈركىي قوۋملىرىنىڭ ئەڭ قەدىمكى ئەجدادلىرىدىن بىر بۆلىكى، مىلادىيىدىن بۇرۇنقى 5000-يىللاردا ئوتتۇرا ئاسىيادىكى ئانا يۇرتىدىن ئايرىلىپ، غەربىي ئاسىياغا كەلگەن ۋە سۇمېرلارنى تەشكىل قىلغان. سۇمېرلارنىڭ تىلىدىن ساقلىنىپ قالغان سۆزلەر تۈركىي تىلىنىڭ ئاشۇ دەۋردە قانداق شەكىلدە ئىكەنلىكىنى كۆرسىتىپ بېرىدۇ»، دەپ يازغان. ھومېل يەنە بىر ئەسىرىدە سۇمېر تىلىدىكى 350 سۆزنى تۈركىي تىل بىلەن ئىزاھلاپ، سۇمېر تىلىدىن تۈركچە جۈملە تۈزۈپ چىققان. (33) سۇمېرلارنىڭ شەرقتىن كۆچۈپ كەلگەنلىكى ئارخىئولوگىيە ۋە فىلولوگىيە تەتقىقاتى نەتىجىسىدىمۇ ئىسپاتلاندى. «بۇددىزىم سەنئىتى» دېگەن كىتابىنىڭ 8-توم، 292-بېتىدە، سۇمېرلارنىڭ مىسوپاتامىيەگە سىرتتىن كۆچۈپ كەلگەنلىكى سۆزلەن-گەن. ھەقىقەتەن قەدىمكى چاغلاردا تۈركىي تىللىق خەلقلەرنىڭ بىر بۆلىكى ئىران ئېگىزلىكىدىن ئۆتۈپ، مىسوپاتامىيەگە بارغانلىقى كۈچلۈك ئېھتىماللىققا ئىگە. ئۇلار تۇنجى مەدەنىيەتلىك مىللەت سۇمېرلاردۇر. سۇمېرلارنىڭ تىلى سام (مىسىرلىقلارنىڭ ئەجدادلىرى) ياكى ھىندى-ياۋروپا تىلى بولماستىن، بەلكى تۈرۈكچىنى ئۆز ئىچىگە ئالغان «بىرلەشمە گۇرۇپپا تىلىدۇر». (34) سۇمېر تىلى يېپىشقاق تىل بولۇشتەك خۇسۇسىيىتى بىلەن ئورال-ئالتاي تىللىرىدىن تۈركىي تىلى بىلەن ۋە بەزى كاۋكاز تىل تارماقلىرى بىلەن خېلىلا ئوخشاشلىققا ئىگە. سۇمېر تىلى جۈملە تۈزۈلۈشى جەھەتتىنمۇ تۈركىي تىلغا ئالاھىدە يېقىن. سۇمېر تىلىدا كومپىلىكس جۈملە تۈزۈلۈشى بىلەن مۇناسىۋەتلىك بولغان زەنجىرلىمە جۈملە شەكلى بار. يەنى سۆز-ئىبارلەر ئارقا-ئارقىدىن تىزىلىپ كېلىپ، ئاخىرىدا بىر خىل گىرامماتىكىلىق قۇشۇمچە بىلەن باغلانغان ھالدا بىر پۈتۈن جۈملە تەشكىل قىلىدۇ. تۈركچىدە ۋە سومېر تىلىدا بىرىنچى شەخس ئۈچۈن «م»، ئىككىنچى شەخس ئۈچۈن «س» قوشۇمچىلىرى ئۇلىنىپ كېلىدۇ. لوغەت تۈزۈلۈشى جەھەتتە پەقەت

تۈركىي تىل بىلەن سۈمپەر تىلى ئارىسىدا قانائىتىلنەرلىك بەزى ئېتمولوگىيىلىك يېقىنلىقلارنى بايقىغىلى بولىدۇ. بۇ جەھەتتە تېخىمۇ ئېنىق چۈشەنچىگە ئېرىشىش ئۈچۈن مەشھۇر ئالىم ھوممېل رەتلەپ چىققان 350 سۆزنى تەتقىق قىلىش كېرەك. (35) سۈمپەر تىلىدا ئىلاھ مەنىسىدىكى «دىڭگېر» سۆزى تۈركىي تىلىدا تەڭرى دېگەنلىك بولاتتى. تۈركىي تىلىدىكى «تەڭرى» سۆزىنىڭ «دىڭگېر» دېگەن ۋارىئانتى قەدىمكى مۇڭغۇل تىلىغا قوبۇل قىلىنغانىدى. «پالتا» (ھازىرقى پالتا سۆزى)، «ئازىق» (ئۇلۇغ) سۆزلىرى سۈمپەر - تۈركىي تىللىرىدا ئورتاق ئۇچرايدۇ. ئۇنىڭدىن باشقا سۈمپەرلارنىڭ قەدىمكى ئۇيغۇر - ھۇن-ساك ۋە باشقا تۈركىي قوۋملىرىنىڭكىگە ئوخشايدىغان دەپنە قىلىش ئادەتلىرى، ئەلام تىلىدىكى تۈركىي تىل بىلەن ئورتاق بولغان تەركىبلەر ۋە ئۇلاردىكى ئاتىچىلىق ئىگىلىكى، ھۇرى تىلىنىڭ تۈركىي تىل بىلەن تۇغقانچىلىق دەرىجىسىنى كۆرسىتىدىغان خۇسۇسىيەتلىرى ئەجدادلىرىمىزنىڭ غەربى ئاسىيادىكى تارىختىن بۇرۇنقى ئىزلىرى ھېسابلىنىدۇ. (36) يەنە شۇنى ئەسكەرتىپ ئۆتۈش كېرەككى، مىسوپوتامىيەدە مەدەن يوق ئىدى. ھالبۇكى، سۈمپەر مەدەنىيىتى تەرەققىي قىلغان مەدەنىيلىكنى ئوتتۇرىغا چىقاردى. بۇ مەدەنىي كۆچمەنلەر ئېلىپ كەلگەنىدى. (37) بۇنىڭدىن 4600 يىل ئىلگىرىگە مۆلچەرلەنگەن سۈمپەر قەبىلىلىرىدىن چىققان تاغار شەكىللىك قوپال يۇڭ كىيىم بىلەن ئالتۇن، كۆمۈش، مىس ۋە قوغۇشۇن قاتارلىق مىتاللار، تارىخچىلار ئارىسىدا سۈمپەرلار كان قېزىلمىسى بولمىغان، ھاۋاسى ئىسسىق بۇ دىيارغا ئوتتۇرا ئاسىيادىن كۆچۈپ كەلگەن، دېگەن قاراشقا ئاساس سېلىپ قويىدى. (38) بىز يۇقىرىقى مەلۇماتلارغا ئاساسەن شۇنداق كۆز قاراشنى ئوتتۇرىغا قويالايمىزكى، ئۇيغۇرلارغا ئېتىنىك ئاساس بولغان قەدىمكى ئالتايلىقلارنىڭ بىر بۆلىكى شۇ چاغلاردا ھازىرقى ئالتايدىن يولغا چىقىپ، غەربىي ئاسىياغا كۆچۈپ بارغان ۋە شۇ يەردىكى يەرلىك قوۋملار بىلەن قوشۇلۇپ، سۈمپەر، ھۇرى ۋە ئەلام قاتارلىق قەدىمكى مىللەتلەر ۋە ئۇلارنىڭ مەدەنىيىتىنىڭ شەكىللىنىشىدە مۇھىم ئېتىنىك تەركىب ھاسىل قىلغان.

ئوتتۇرا ئاسىيادا ئاپىرىدە بولغان تۈرك ئېتىنىك تۈركۈمىنىڭ تەسىرىنىڭ شىمالىي ئافرىقىغىمۇ يېتىپ بارغانلىقى ئىلىم ساھەسىدە خېلى بۇرۇنلا ئوتتۇرىغا قويۇلغانىدى. قەدىمكى مىسىر تارىخى بويىچە مۇتەخەسسس سىچېستانىڭ نىل دەرياسى ۋادىسىدا بايقىغان، مىلادىيىدىن بۇرۇنقى 2000- يىلغا ئائىت نۇماد (چارۋىچىلىق) مەدەنىيىتى ۋە پروفېسسور سىزارماكنىڭ نوبىي تىلى بىلەن تۈركىي تىل ئارىسىدىكى ئېنىقلاپ چىققان مۇناسىۋەت دەل تارىختىن بۇرۇنقى پالىئولىت دەۋرىدىكى ئورال-ئالتاي

كۆچمەن قوۋمىلەرنىڭ ئىستېلا ئىزلىرى ئىكەنلىكىنى ئالغا سۈرۈدۇ. ۋ. كوپپىرىسمۇ ۋىنادا نەشر قىلىنغان «ئىنسانشۇناسلىق» مەجمۇئەسىدە ۋە باشقا ئەسەرلىرىدە بۇ قاراشنى كۈچەپ تەرغىپ قىلغان. ۋ. سېمپىت ئۇ. مىنخىن قاتارلىقلارمۇ غەربىي ئاسىيا ۋە نىل دەريا ۋادىسىدىكى قەدىمكى بۈيۈك خانلىق ۋە مەدەنىيەتنىڭ ئوتتۇرا ئاسىيادىن كەلگەن تەشكىلاتچى ۋە ئەسكىرى قوۋمىنىڭ ئولتۇراق قوۋمىلىرىگە تېگىش قىلىپ ئارلىشىشىدىن كېيىن مەيدانغا كەلگەنلىكى ئوتتۇرىغا قويدى.

2. تۈركىي تىللىق مىللەتلەرنىڭ قەدىمكى ياۋروپا مەدەنىيىتىگە تەسىر

كۆرسىتىشىدە ھۇنلارنىڭ رولى

تۈرك ئېتنىك تۈركۈمىنىڭ ياۋروپا مىللەتلىرى بىلەن بولغان تارىخىي ۋە ئىجتىمائىي ئۇچرىشىشنىڭ باشلىنىش دەۋرى توغرىسىدىكى تارىخىي مەنبەلەرگە ئاساسلانغاندا، مىلادىيىدىن بۇرۇنقى 2000-يىللاردا تۈركىي تىللىق مىللەتلەر بىلەن ياۋروپا مىللەتلىرى ئوتتۇرىسىدا ئۇچرىشىش ۋە ئۆزئارا تەسىر كۆرسىتىش مۇناسىۋىتى بولغان.

گېرمان قوۋملىرىنىڭ قەدىمكى ئەقىدە ۋە خەلقىياتىدا (فولكلورىدا) ئورال-ئالتاي قوۋملىرى بىلەن بولغان ناھايىتى قەدىمكى چاغلاردىكى ئۇچرىشىش ۋە مۇناسىۋەتنى كۆرسىتىپ بېرىدىغان تەركىبلەرنىڭ بولغانلىقى گېرمانشۇناسلاردىن ياكۇپ ۋە ۋىلھېم گىرىم تەرىپىدىن ئىسپاتلاندى. يەنە ھىندى-گېرمانلارنىڭ ئارىسىغا تارىختىن بۇرۇنقى دەۋردە كىرىپ كەلگەن ئەترۇسپىك قوۋمىنىڭ مېتولوژىسى ۋە ئۇلارنىڭ تىلىدا تۈركىي تىللىق مىللەتلەر بىلەن بولغان مۇناسىۋەتنى كۆرسىتىپ بېرىدىغان نوقتىلارنىڭ بارلىقى ئېنىقلاندى. ئەترۇسپىكلارنىڭ ئۆزىنى «راسېننا» دەپ ئاتىشىنىڭ بىزنىڭ «ئاسنا» رېۋايىتىمىز بىلەن بولغان مۇناسىۋەتنى ئويلاپ بېقىش كېرەك. ① قەدىمكى تۈركىي تىلىدا بۆرە «ئاسنا» دەپ ئاتىلاتتى. ئىتتولوگىيە ئىلمىگە كۆرە، بۆرە مۇنقى تۈركىي تىللىق مىللەتلەر ئۈچۈن تىپىك بولۇپ، باشقا مىللەتلەردە كۆرۈلمىگەن بىر ئىتتوگرافىك بەلگە ھېسابلىنىدۇ. ②

تۈركلەر ئۈچۈن تىپىك خاراكتېر ئىكەنلىكى ئېنىقلانغان بۆرە بىلەن مۇناسىۋەتلىك موڭغۇللار ۋە باشقا ئاسىيا قوۋملىرى ئارىسىدىكى ئەپسانە- رېۋايەتلەر، مەسەل ۋە ھېكايىلەردىن باشقا، قەدىمكى رېمىنىڭ رېمۇس- رومۇلۇس ئەپسانىسى،

ئىتالىيەنىڭ پاپا لىئو، س لوپۇس ئەپسانىسى تۈرك تەسىرى ئىكەنلىكى ئېنىقلاندى. ھەقىقەتەن، پۈتكۈل، ياۋروپا، ئامېرىكا ۋە ھىندىستاننىڭ مەسەل-ھېكايىلىرىدە بۇرنىڭ تۈركىي خەلقلەردىكىگە ئوخشاش ئىككى خىل ۋەزىپە (ئەجداد ۋە رەھبەر) دە خارەكتېرلەنگەنلىكى مەلۇم. نەتىجىدە، «ئىت متولوژىسى» دىن تېخىمۇ قەدىمى بولغان «بۆرە متولوژىسى» تارىختىن بۇرۇنقى چاغلاردا ئوتتۇرا ئاسىيادىن دۇنيانىڭ ھەر قايسى جايلىرىغا تارقالغانلىقى ئېتىراپ قىلىندى.

ھىندى - گېرمانلار نىڭ ئېتنىك مەنبەسى تەتقىقاتى بىلەن شۇغىللانغان ئا. نىرنىڭ ۋە ۋ. كوپپىرس قاتارلىقلار ھىندى - گېرمانلارنىڭ كېيىنكى نىۋىد دەۋرىدە ئاسىيا-ياۋروپا قىتئەسى تۇتىشىدىغان جايدا ياشىغانلىقىغا ئاساس -لىنىپ تۇرۇپ، ھىندى-گېرمانلارنىڭ ئاتنى، ئات مەدەنىيىتىنى ۋە ئاتنى قۇربانلىق قىلىش ئادەتلىرىنى ئۆزلىرىگە قوشنا ياكى قوشنىلىرىغا يېقىن جايدا ياشىغان تۈركىي تىللىق قوۋملىرىدىن قوبۇل قىلغانلىقى ئالغا سۈرگەن. ③ «تۈرك ئىنىسكلوپېدىيىسى» نىڭ 3-توم، 195-بېتىدە: «گېرمانلار ئۆزىنىڭ قوشنىلىرى بولغان تۈركلەردىن ھارۋا، ئات يېتىشتۈرۈشنى ۋە ئۇرۇش ھارۋىسىنى قوبۇل قىلىپ، ئۇنى ياۋروپاغا تارقاتقان» دېيىلگەن. نىرنىڭ كۆك تەڭرى بىلەن ئۇنىڭ نامىغا ئاتاپ ئېلىپ بېرىلىدىغان قۇربانلىق قىلىش مۇراسىمنىڭ مەنبەسى ئاسىيا بولۇپ، ھىندى-گېرمانلارغا باشقا تەركىبلەر بىلەن بىرلىكتە ئالتاي قوۋملىرىدىن ئۆتكەن، ④ دەيدۇ. ھىندى-گېرمان تىللىرىدا تۈركىي تىلىدىن قوبۇل قىلىنغان كۆرۈنىدىغان سۆزلەرنىڭ سانىمۇ كۆپ. بولۇپمۇ، گېرمان تىلىدىكى «تارى» (تىرىق)، «بال» (ھەسەل) دېگەنگە ئوخشاش تۈركچە سۆزلەرنىڭ؛ تارىختىن بۇرۇنقى دەۋرىدىكى ئالاقىنىڭ مەھسۇلى ئىكەنلىكى ھەققىدىكى كۆز قاراش ناھايىتى مۇھىم ئورۇن تۇتىدۇ. ⑤

گېرىك مەدەنىيىتى سىنكىرتىك مەدەنىيەتنىڭ بىرىنچى چوڭ پاۋتۇنى سۈپىتىدە مىسىر، كىرت، مىسۇپاتامىيە، ھىندىستان، ئوتتۇرا ۋە مەركىزى ئاسىيا ھەمدە كىچىك ئاسىيا مەدەنىيىتىنىڭ ھەر خىل دەرىجىدىكى تەسىرىگە ئۇچرىدى. ⑥ قەدىمكى غەرب ئاپتورلىرى قارا دېڭىز بويلىرىدىن تاكى ئالتايغىچە بولغان جايلاردا ياشىغان كۆچمەن ۋە ئولتۇراق قوۋملارنى، ئۇلارنى قايسى تىل تۈركۈمىدە سۆزلىشىدىن قەتئىينەزەر، بىردەك ھالدا «سىكت»، دەپ ئاتىغان، ئىران مەنبەلىرىدە بۇلار «ساكا» دەپ يېزىلغان. غەرب ئاپتور -لىرى تەرىپىدىن «كىرال سىكتلىرى» ⑦، ئىرانلىقلار تەرىپىدىن «تىگرا خائۇدا ساكلىرى» دەپ ئاتالغانلار ئەسلىدە تۈركىي نەسلىلىك خەلق ئىدى ⑧ بەزى ئالىملار «سىكت» دېگەن نامنى «ساكا» دېگەن نامنىڭ كۆپلۈك

قۇشۇمچىسى «ت» ھەرىپى بىلەن قوشۇلۇپ ئاتالغان شەكىلى بولۇشى مۇمكىن، دەپ قارايدۇ. مانا شۇ تۈركىي ساكلار مىلادىدىن سەككىز ئەسىر بۇرۇن تەڭرىتېغىنىڭ ئوتتۇرا قىسىملىرىنى مەركەز قىلغان ھالدا ساك- شۇ (سۇ) ئىمپېرىيىسىنى قۇرغان. ساك- شۇ ئىمپېرىيىسىنىڭ غەرب تەرەپتىكى سىياسىي تەسىرىنىڭ دوناي دەرياسى ۋادىسىغا ئۇلۇشىشى بىلەن ئۇلارنىڭ مەدەنىيىتىمۇ شەرقىي ياۋروپاغا تەسىر كۆرسىتىشكە باشلىغان. گرېكلەر تاش ئاتقۇ، ساداقدان ۋە كۆپ ئوقلۇق ئوقيا قاتارلىقلارنى مانا شۇ ساكلارنىڭ تەسىرى بىلەن تونغان. قارا دېڭىز ساھىلىغا كۆچۈپ بارغان ساكلارنىڭ ئوت، ھاۋا، سۇ، توپراق توغرىسىدىكى قاراشلىرىنىڭ تەسىرىدە ھېوگرات ۋە ئۇنىڭ ئاتىسى «تۆت فىزىس» ئاساسىدا، ئۆزىنىڭ تىبابەتچىلىك تەلىماتىنى بېتىتىغان ۋە «ھاۋا، سۇ، تۇپراق»، «تىبابەتچىلىك ئەقلىيە» دېگەن ئەسەرلەرنى يازغان⑨

ھۇنلارنىڭ ياۋروپاغا كۆچۈپ بېرىپ، كۈچلۈك ھۇن ئىمپېرىيىسىنى بەرپا قىلىشى ئوتتۇرا ئاسىيادا سىياسىي، ھەربىي جەھەتلەردە ئۈستۈنلۈك ھوقۇقىنى قولدىن بېرىپ قويغان مىللەتلەرنىڭ ياۋروپاغا كۆچۈش ھەرىكىتىنىڭ تۇنجى دولقۇنىنى شەكىللەندۈردى. شۇنىڭ بىلەن، ياۋروپا تۈركىي تىللىق مىللەت - لەرنىڭ ئىككىنچى پائالىيەت سورىنىغا ئايلاندى ۋە تۈركىي تىللىق مىللەتلەر مەدەنىيەت چەمبىرىكىگە كىردى. مىلادىيە 375-يىلى بالامبەر تەرىپىدىن قۇرۇلغان ھۇن ئىمپېرىيىسى ئاتىلار دەۋرىدە ياۋروپانىڭ ئوتتۇرا-مەركىزى ۋە غەربىي قىسىملىرىغىچە كېڭەيدى. مىلادىيە 6-ئەسىرنىڭ ئوتتۇرىلىرىدا ھۇنلارنىڭ ئورنىنى ئىگىلىگەن ئاۋارلارمۇ ئوتتۇرا ياۋروپاغا قەدەر ئىلگىرلەپ باردى. مىلادىيە 7-8-ئەسىرلەردە، ئاۋارلارنىڭ ئورنىنى ئوغۇر قەبىلىلىرىنىڭ بولغار ئىتتىپاقى ئىگىلىدى. مىلادىيە 7-10-ئەسىرلەردە كۈچلۈك تەشكىلاتى، گۈللەنگەن تىجارەت پائالىيىتى، دىنىي ئەركىنلىك سىياسىتى ۋە ئىقتىسادىي جەھەتتىكى باياشاتچىلىق بىلەن كاۋكاز شىمالىدىكى تۈزلەڭلىكلەردە ئىتىل دەرياسىدىن دىنىپىر، چولمان دەرياسىغىچە ۋە كىيىفكە قەدەر سوزۇلغان رايونلاردا سىياسىي مۇقۇملىقنى ياراتقان ھازار خانلىقى، شەرقىي ياۋروپا تارىخىدا ناھايىتى چوڭ رول ئوينىغان تۈركىي خانلىقلىرىدىن بىرى سۈپىتىدە كۆرۈلمەكتە.

شەرقىي ياۋروپا بوز قىرلىرى شۇنىڭدىن كېيىنمۇ بىرقانچىلىغان تۈركىي تىللىق قوۋملارنى ئۆزىگە جەلپ قىلدى. ھازارلاردىن كېيىن شەرقىي ياۋروپادا كۆرۈلگەن پەنچىنەك، ئوغۇز، قۇمان-قىپچاقلار بۇ يەردە كۈچلۈك بىر دۆلەت قۇرۇش ئىمكانىيىتىگە ئىگە بولالمىغان بولسىمۇ، لېكىن قوۋملار تۈزۈلۈشىگە ئاساسەن بىرلەشكەن ئىتتىپاق

ھالىتىدە ئۆز مەۋجۇدىيىتىنى داۋاملاشتۇردى.

ھۇنلار تۈركىي تىللىق مىللەتلەر ئۈچۈن ياۋروپانىڭ دەرۋازىسىنى كەڭ ئېچىپ، تۈركىي تىللىق مىللەتلەر مەدەنىيىتىنىڭ ياۋروپادا سالماق تەسىر كۆرسىتىش دەۋرىنى باشلاپ بەردى. ھۇنلارنىڭ ھەيۋەتلىك دېڭىز دولقۇنىدەك ياۋروپاغا بېسىپ كىرىشى، ئۆز ھاكىمىيىتىنى كۈچەيتىش ۋە كېڭەيتىش يولىدا ئېلىپ بارغان بىر قاتار ھەربىي يۈرۈشلىرى، ياۋروپا مىللەتلىرىنىڭ ئىككى قېتىملىق زور كۆچۈشىنى كەلتۈرۈپ چىقاردى. بۇنىڭ بىلەن مىللەتلەرنىڭ ئۆز-ئارا قۇشۇلۇشى كۈچىيىپ، بۈگۈنكى ياۋروپادىكى نۇرغۇن مىللەتلەرنىڭ ئېتنىك ئاساسى شەكىللەندى.

ھۇنلارنىڭ شەرقىي ۋە غەربىي رىم ئىمپېرىيىسىگە ئارام ئېلىش پۇرسىتى بەرمەستىن داۋاملىق ھەربىي يۈرۈش قىلىشى، سىياسىي ۋە دىپلوماتىيە جەھەتتە بىر قاتار پائالىيەتلەرنى ئېلىپ بېرىشى، ياۋروپادا فېئوداللىق تۈزۈمنىڭ تىكلەنىشى، يەنى ئىككى خىل ئىجتىمائىي پورماتسىيەنىڭ ئورۇن ئالمىشىشىدا ئاكتىپ رول ئوينىدى. ھۇنلارنىڭ شەرقىي ۋە غەربىي رىم ئىمپېرىيىسىگە كەينى-كەينىدىن ھۇجۇم قىلىشى، بۇ ئىككى دۆلەتنى سىياسىي ۋە ھەربىي جەھەتتىن قاتتىق ھالسىرىتىپ قويدى. ھۇنلار بىلەن بولغان مۇناسىۋەتتە باراۋەر ئۆتۈش ئىمكانىيىتىنى قولدىن بېرىپ قويغان رىملىقلار، پەقەت ھۇنلارغا ھەر يىلى ناھايىتى يۇقىرى ئۆسۈمدە باج تۆلەش ئارقىلىق، ئۆزىنىڭ مەۋجۇتلۇقىنى قارام ھالەتتە ساقلاشقا مەجبۇر بولدى. ئۇلار مالىيە جەھەتتە قاتتىق چىقىمغا ئۇچراپ، دۆلەت غەزىنىسى قۇرۇغدۇلۇپ، سىياسىي ھەم ھەربىي جەھەتتىكىگە ئوخشاش ئىقتىسادىي جەھەتتەمۇ ئېغىر كىرىزىس ئىچىدە قالدى.

رىم ئىمپېرىيىسى ئۆزىنىڭ مالىيە جەھەتتىكى چىقىمىنى ھەل قىلىش ئۈچۈن، قارام خەلقلەر ئۈستىدىكى زۇلۇمنى تېخىمۇ كۈچەيتىۋەتكەچكە، ھەر قايسى جايلاردا ھۆكۈمەتكە قارشى قوزغىلاڭلار ئارقا-ئارقىدىن پارتلاپ، رىم ئىمپېرىيىسىنى زاۋاللىققا يۈزلەندۈردى. ئاتىلا بۇ قوزغىلاڭلارنى ئاكتىپ قولاپ، ماددىي ۋە مەنىۋىي جەھەتتىن ياردەم بېرىپ، قوزغىلاڭنىڭ غەلبە قازىنىشىغا سىرتتىن يېتەكچىلىك قىلدى. ئاتىلاننىڭ ھەربىي ھۇجۇمى ئاستىدا ماغدۇر - بىدىن كەتكەن غەربىي رىم ئىمپېرىيىسى، قارام خەلقلەر قوزغىلىڭىنىڭ نەتىجىسىدە، مىلادىيە 476-يىلى گۇمران بولدى. شۇنىڭ بىلەن، ياۋروپادا قۇللۇق تۈزۈم گۇمران بولۇپ، فېئوداللىق تۈزۈم تىكلەنىشكە باشلىدى. ئىنسانىيەت جەمئىيىتىنىڭ تەرەققىيات باسقۇچىدا ناھايىتى مۇھىم باسقۇچنى تەشكىل قىلىدىغان بۇ دەۋرنىڭ ياۋروپادا باشلىنىشىدا،

ھۇنلار ناھايتى زور رول ئوينىغانىدى.

ھۇنلار ياۋروپانىڭ جەمئىيەت تۈزۈمىگە كۈچلۈك تەسىر كۆرسىتىپلا قالماستىن يەنە ئۆزىنىڭ ئىلغار مەدەنىيەت بەلگىلىرى بىلەنمۇ ياۋروپا مەدەنىيىتىدە سالماق ئورۇن ئىگىلىدى. بىز كىتابىمىزنىڭ «ھۇنلارنىڭ ھەربىي تۈزۈمى ۋە ئۇرۇش تكتېكىسى» دىگەن قىسمىدا سۆزلەپ ئۆتكىنىمىزدەك، ھۇنلاردىن بويان بارلىق تۈركىي تىللىق مىللەتلەردە ئىزچىل تەدبىقلىنىپ كەلگەن ھەربىي تەشكىلىي تۈزۈم، ھەربىي ئىستراتېگىيە، ئاتلىق ئۇرۇش قوراللىرى يەنى «تۇران تكتېكىسى» ياۋروپانىڭ ھەربىي ئىشلار ھاياتىدا بىردىنلا قۇبۇل قىلىنىپ، تەدبىقلىنىشقا باشلىدى. ھۇنلارنىڭ بوز قىر ئۇسلۇبىدىكى ئىستان - چاپان ۋە ئىچ كۆڭلىكى ياۋروپالىقلارنىڭ ئەتىۋارلىق كىيىم فورمىسىغا ئايلاندى. ھۇنلارنىڭ مۇزىكى چالغۇسى - قوبوز ياۋروپا مىللەتلىرىنىڭ مۇزىكى چالغۇلىرى ئىچىدىن ئورۇن ئالدى. ھۇن قاتارلىق تۈركىي تىللىق مىللەتلەرنىڭ مۇزىكا سەنئىتىمۇ ياۋروپا مىللەتلىرىنىڭ سەنئەت بايلىقىغا ئايلىنىپ قالدى. بولۇپمۇ شەرىق دۇنياسىنىڭ ئەڭ ئۇلۇغ پەيلاسوپى ۋە ئەڭ ئالىي مۇزىكا نەزىرىيىچىسى فارابىنىڭ مۇزىكا تەلىماتى، ئەرەب سەنئىتى ئۈچۈن يېڭى بىر دەۋرنىڭ باشلىنىشى بولغىنىدەك، يەنە غەربىي ياۋروپانىڭ مۇزىكا تەرەقىياتى ئۈچۈن مۇمھىم بىر مەنبەگە ئايلانغان.

نوتا بىلەن خاتىرىلەش ئۇسۇلىنى ياۋروپالىقلار كولۇنلۇق فرانكو (1190 - يىلى ئۆلگەن) نىڭ تونۇشتۇرۇشى ۋە ئىزاھلاپ چۈشەندۈرۈشىدىن كېيىن قوبۇل قىلغان بولۇپ، ئۇنىڭدا ھەر بىر ئاھاڭ ئارىسىدىكى ۋاقىت نىسبىتى ھېسابقا ئېلىناتتى. ھازىرقى نوتا ئۇسۇلىدىن ماھىيەتتە كۆپ پەرقلەنمىگەن بۇ نوتا ئۇسۇلى گەرچە، فرانكو نوتا ئۇسۇلى دەپ ئاتالسىمۇ، ئۇ فرانكودىن 3-4 ئەسىر ئىلگىرى، فارابى ۋاقتىدا ئەرەب دۇنياسىدا پەيدا بولۇشقا باشلىغانىدى. ئەرەب ئالىمى، پروفىسور ئەخۋانى بىلەن سارتوننىڭ كۆرسىتىشىچە، بۇ ئىشنى فارابى ئەمەلىيلەشتۈرگەن. ئا. ئىرسوۋ ئۆزىنىڭ «خارەزىمى ۋە فارابى» ناملىق رىسالىسىدە: «تارىخچىلار مۇزىكىنى ھەرپ بىلەن يېزىشنى دەسلەپ فارابى تاپقان دېيىشىدۇ» دەپ يازغان.

مۇزىكىلىق ئاھاڭلارنى نوتا بىلەن خاتىرىلەش فارابى ۋەتىنىدىكى تۈركىي تىللىق خەلقلەرنىڭ مەدەنىيەت ئۇنۇقلىرى بىرى سۈپىتىدە، فارابىدىن كۆپ ئەسىر ئىلگىرى تارىختا مەلۇم ئىدى. كۇچار (كۈسەن) لىق مۇزىكا نەزىرىيىچىسى سۈجۈپ ياشىغان چاغلاردا مۇنداق خاتىرىلەش ئۇسۇلى بولغان. تاڭ سۇلا - لىسىنىڭ دەسلەپكى ۋە ئوتتۇرا دەۋرلىرىدە يېزىلغان تارىخىي خاتىرىلەر ۋە شېئىرىي ئەسەرلەردە كۈسەن

سازەندىرىنىڭ نوتىغا ئاساسلىنىپ ساز چالىدىغانلىقى ئېنىق كۆرسىتىلگەن. دۈەن چىڭشى يازغان «يۈياڭ خاتىرە-لىرى» دىگەن كىتابتا، تاڭ سۇلالىسىنىڭ شۈەنزۇڭ پادىشاھى (713-756) ۋاقتىدا نىڭ ۋاڭنىڭ كۇچار نوتا كىتابىنى ئالدىغا قويۇپ، كۇچار دېيىنى چىلىشنى ئۆگىنىۋاتقانلىقى خاتىرلەنگەن. تاڭ دەۋرىدىكى شائىر فاڭ گەن «چاڭئەندە يېڭى نەغمە ئاڭلىغاندا» دىگەن شېئىردا، يېڭى كۇچار نەغمىلىرىنى چاڭجىياڭ دەرياسىنىڭ جەنۇبىدىكى سازەندىلەر كۇچار نوتىسىغا قاراپ چالغانلىقى مۇنداق تەسۋىرلەنگەن.

يېڭى كۈيىنى ئاڭلاپ ئۆتتۇق گۈل تېگىدە قەدەھ تۇتۇپ،
ئۆتتۇق يەنە چاۋاك بىلەن ھەر نەغمىگە مەدھى ئوقۇپ.
سازەندە گەر بىلمىسىمۇ چاڭئەننىڭ يول-رەستىسىنى،
كېلەر نەغمە بۇ ياقلارغا مەكتۈپلەرگە بىر-بىر پۈتۈپ.

مانا بۇلار غەربىي نوتىلىرىنىڭ فارابى ۋە كولۇنلۇق فىرانكودىن تولىمۇ مۇقەددەملىكىنى كۆرسىتىدۇ.

فارابىنىڭ مۇزىكا تەلىماتى ياۋروپاغا چوڭقۇر تەسىر كۆرسەتكەن. جاھان مۇزىكا سەنئىتىنىڭ داۋاملىق راۋاجلىنىشىدا مۇھىم رول ئوينىغان. ئۇنىڭ «ئەسسال ئۆلۈم» ناملىق ئەسىرى 12- ئەسىردىنلا لاتىنچىغا تەرجىمە قىلىنىپ، ئىلىم-پەنگە، جۈملىدىن مۇزىكا شۇناسلىققا تەسىر كۆرسەتكەندى. 12- ئەسىردىكى ئىبنى بەجە ۋە ئىبنى رۇشىد، 13- ئەسىردىكى مۇزىكا نەزىرىيىچىسى مورۋايىلىك جېروما، 13- 14- ئەسىردىكى مۇزىكا نەزىرىيىچىسى تۇنىستادا قاتارلىقلار فارابىنىڭ مۇزىكا نەزىرىيىسىنى ئۆگەنگەندى. 15- ئەسىردە ئۇنىڭ «مۇزىكا توغرىسىدىكى چوڭ كىتاب» ناملىق چوڭ مۇزىكا تەسىرى ياۋروپادا كەڭ تارقىلىپ، كۈچلۈك ھاياجان پەيدا قىلدى.

فارابىنىڭ مۇزىكا نەزىرىيىسى ۋە ئەرەب مۇزىكىسىنىڭ ياۋروپاغا تارقىلىشىدا، ئىسپانىيە مۇھىم ئۆتكەنلىك رولىنى ئۆتىگەن. فارابىنىڭ ۋارىس-لىرىدىن ئىبنى بەجە ئىسپانىيە ۋە ياۋروپا مۇزىكىسىغا كۆرىنەرلىك ھەسسە قوشتى. مۇسۇلمان سازەندىلىرى ئىسپانىيىدىكى كاستېر ۋە ئاراگون خانلىق سارايلرىغا ھۆسۈن قوشتى. خرىستىئانلار بىر-بىرلەپ ئەرەب مۇزىكىسى ۋە ئۇنىڭ نەزىرىيە قوللانمىسىنى قۇبۇل قىلىشقا باشلىدى. رېتىملىق مۇزىكا بىلەن بىللە بەۋاب (ئەرەبلەردە ئەل ئۇد دە

ئاتىلىدۇ) ئىسپانىيىلىكلەر تەرىپىدىن لائۇد، ئەنگىلىيىلىكلەر تەرىپىدىن لۇتې دەپ راۋاپ (ئەرەپلەردە راباب دەپ ئاتىلىدۇ) ئىسپانىيىلىكلەر تەرىپىدىن رابېل، ئەنگىلىيىلەر تەرىپىدىن رېپېك ياكى رېبىي دەپ قۇبۇل قىلىندى. پورتىگىلىيىلىكلەر ھېلىمۇ ئىسكىرىپكىنى رابېكا دەپ ئاتايدۇ. تەبىلە (مىس دۇمباق)، بۇرغا، قالۇن قاتارلىق چالغۇلارمۇ ئىلگىرى- كېيىن بولۇپ ياۋروپاغا تارقالدى⑩

ئۇلۇغ ئىنىسكلوپېدىك ئالىم ئەبۇ نەسىر فارابىنىڭ پەلسەپە، تىلشۇناسلىق، لوگىكا، ماتېماتىكا، ئاسترونومىيە، فىزىكا، مۇزىكا، جانلىق تەبىئەت ۋە تېبابەتچىلىك ساھەسىدىكى قىممەتلىك نەتىجىلىرى، مىراسلىرى شەرق ۋە غەربنىڭ ئىلىم- پەن بايلىقىغا ئايلانغانىدى. فارابىنىڭ پەنلىرىنى تۈرگە ئايرىش ئۇسۇلى، پانتېزىملىق پەلسەپە سىستېمىسى ۋە ئىجتىمائىي باراۋەرلىك توغرىسىدىكى ئىلغار ئىدىيىلىرى ئوتتۇرا ئەسىر ئىلىم- پېنىنىڭ يارقىن نەمۇنىچىسى سۈپىتىدە فارابى ۋە ئۇنىڭ شاگىرتلىرى، ئىبنى سىنا (980-1037)، ئىبنى تۇفەيلى (1110-1185)، ئىبنى رۇشىد (1126-1198)، ئۆمەر ھەييام (1048-1113)، نىزامى ئارقىلىق، ئوتتۇرا ئەسىردىكى ياۋروپا نۇمىنالىزىملىق ماتېرىيالىزم ئېقىمىغا، ياۋروپا ئەسىردىكى ياۋروپا مەدەنىيەت ئويغىنىشقا ۋە ياۋروپا پانتېزىمىغا كۈچلۈك ئىدىيىۋى تەسىر كۆرسەتتى. شۇڭا، ئۇنى كۆپلىگەن ھازىرقى زامان تەتقىقاتچىلىرى «ئىدىيە ئازادلىق مۇتەپەككۈرى»، «ئىلىم- پەن قەھرىمانى»، «روھىي ئەركىنلىك، تەرەققىيپەرۋەرلىك ۋە گۇمانىزم ئۈچۈن كۈرەشكۈچى جەڭچى» دەپ تەرىپلىنەتتى.

فارابىنىڭ ئىلىم ۋارىسلىرىدىن بولغان، تۈركىي نەسىللىك ئائىلىدىن كېلىپ چىققان (11) ئىبنى سىنا ئۇنىڭ پەلسەپە ۋە تىب (تېبابەتچىلىك) تەلىماتلىرىنى تېخىمۇ تەرەققىي قىلدۇرۇپ، ئۇنى يۈكسەكلىككە كۆتۈردى. ئۇنىڭ «ئەل قانۇن فىت- تىۋ» (تېبابەتچىلىك قانۇنلىرى) دىگەن ئەسىرى شەرق ۋە غەربتە تىب ئىلىمىنىڭ تەرەققىياتىدا يىتەكچى ئەسەرگە ئايلانغان. بۇ ئەسەر تاكى 17-ئەسىرگە قەدەر، ياۋروپا ئۇنۋېستېتلىرىدا دەرسلىك ماتېرىيالى قىلىنىپ كەلگەن. خەلق ئارىسىدا «لوقمان ھاكىم» دىگەن نام بىلەن ئاتالغان ئىبنى سىنانىڭ ئىسمى تىب ئىلىمىنىڭ نامىغا ئايلىنىپ «مىدىتسىنا» ھەپ ئاتالدى.

ياۋروپا مەدەنىيەت تارىخىدىن سۆز ئېچىلغاندا، تۈركىي تىللىق مىللەت-لەر تەرىپىدىن يېتىشىپ چىققان يەنە بىر ئۇلۇغ ماتېماتىك، ئاسترونوم ۋە جۇغراپىيە ئالىمى خارەزىمنىڭ ئىسمى ئالاھىدە ئورۇن تۇتىدۇ. چۈنكى، خارەزىمى ياۋروپاغا ئالگېبرا ئىلىمىنى تونۇتقاندى.

خارەزىمنىڭ ماتېماتىكا ساھەسىدىكى شۆھرىتى 16- ئەسىردە پۈتكۈل ياۋروپانى قاپلىغانىدى. شۇ دەۋرىدىكى ئىتالىيلىك مەشھۇر ماتېماتىكىچى گېرولامما كاردانو 1581- يىلى يازغان بىر ئەسىرىدە خارەزىمنى دۇنيانىكى ئەڭ مەشھۇر 12 نەپەر مۇتەپپەكۇرنىڭ بىرى سۈپىتىدە كۆرسەتكەن. ياۋروپا مىلادىيە 12- ئەسىردىن باشلاپ، خارەزىمنىڭ ئەسىرلىرىنىڭ لاتىن تىلىغا تەرجىمە قىلىنىشى بىلەن، قايتىدىن جانلىنىپ تەرەققىي قىلىش پۇرسىتىگە ئېرىشكەن. خارەزىمنىڭ ياۋروپا تىللىرىغا تەرجىمە قىلىنغان ئەسىرلىرىدىن بىرى «ئەل - جەبر ۋەل - مۇقابەلە» ئىدى. ئەرەبچە «جەبر» سۆزى «سۇنۇق سۆڭەكنى ئەسلىگە كەلتۈرمەك، تۈزەتمەك، ئوڭشىماق» دىگەن مەنىدە بولۇپ، ياۋروپالىقلار بۇ ئەسەرنى لاتىن تىلىغا تەرجىمە قىلغاندا، «ئەل - جەبر» سۆزىنى «ئالگېبرا» (ئالگېبرا) شەكىلىدە يازغان. شۇنداق قىلىپ بۇ ئەسەر شەرق ۋە غەربتە جەبر (ئالگېبرا) ئىلمىگە مىراس قالدۇرۇشتەك ئورنى بىلەن يۇقىرى قىممەتكە ئىگە.

خارەزىمنىڭ «كىتابۇل - مۇختاسار فىل - ھىسابۇل ھىندى» ناملىق ھېسابقا ئائىت يەنە بىر ئەسىرىنىڭ لاتىنچە تەرجىمىسى ھازىر گامبرا ئۇنىۋېرسىتېتىدا ساقلانماقتا. 12- ئەسىردە جۇھاننىس ھىسپالىن تەرىپىدىن لاتىن تىلىغا تەرجىمە قىلىنغان. «Liber alghorisimit de practica arismetrice» ناملىق شەرھىمۇ، خارەزىمنىڭ ئەرەبچە ئەسلىسى ئېنىق بولمىغان بىر ئەسىرگە ئاساسلانغان ھالدا يېزىلغان بولۇپ، بۇ شەرھى خارەزىمنىڭ ھېساب كىتابىنى تېخىمۇ چۈشىنىشلىك ھالغا كەلتۈرگەن.

ئۇلۇغ ماتېماتىك خارەزىمنىڭ ئىسمى ياۋروپا تىللىرىغا تۈرلۈك شەكىل - لەردە قۇبۇل قىلىنغان بولۇپ، لاتىنچە ئالخورىسمى، ئالگورىتىما، ئالگورىزىمى، فىرانسۇزچە ئائوگرىسمى ياكى ئائوگرىمى ئىنگىلىزچە ئائوگرىم دەپ ئاتالغان. ماتېماتىكىدىكى ھېسابلاشنى ئاددىيلاشتۇردىغان بىر سىستېمىنىڭ نامى بولغان «لوگارىتىما» دىگەن ئىسمىدىن كەلگەن.

ھۇنلارنىڭ ئىزىنى باسقان ئاۋارلارنىڭ مەدەنىيەت تەسىرىنىڭ ياۋروپادا ئۇزۇن داۋاملاشقانلىقى مەلۇم. خورۋاتلارنىڭ ئەڭ چوڭ ئەسكىرىي - ئىدارە ئۇنۋانلىرىدىن «بان» (كۆك تۈركچە «باغا»، ئاۋار تىلىدا «باغان» دىيىلىدۇ)، «بويار»، «يۇغۇرۇش» قاتارلىق ئونۋان ناملىرىغا ئوخشاش ناۋارنو (ئاۋارنو - پىلوس) شەھىرىنىڭ نامىمۇ ئاۋارلارنىڭ خاتىرىسىنى ئەكس ئەتتۈرىدۇ. بولۇپمۇ ھۇنگرىيەدە بايقالغان ئاۋارلار دەۋرىگە ئائىت (مىلادىيە 558-805- يىللار) ئارخېئولوگىيەلىك ئەسىرلەر - تۆكۈش

سايمانلىرى بىلەن ئۈستىگە ھايۋانلارنىڭ سۇقۇشۇۋاتقان كۆرۈنۈشى چۈشۈرۈلگەن تەسۋىرى بىلەن گىرىفۇن چۈشۈرۈلگەن ئات. ھارۋا جابدۇقلىرى ئوتتۇرا ئاسىيادا تەرەققىي قىلغان سەنئەت ئۇسلۇبىنىڭ (ھايۋان تەسۋىرى ئۇسلۇبى) ياۋرۇپادىكى ئۆرنەكلەر سۈپىتىدە قۇبۇل قىلىنماقتا. بۇ ئۇسلۇبىنىڭ ئىزلىرى مېروۋىنچىلەر دەۋرىدە فىرانسىيەدىمۇ كۆرۈلگەن. ھۇن دەۋرىدە رىملىقلار بىلىپ يېتەلمىگەن ئۆزەڭگە ياۋروپادا ئاۋارلار ۋاستىسى كەڭ ئومۇملاشتى. (13) ئارناۋۇتلۇقتىكى پىروستوۋاس ئالتۇن غەزىنىسى ئاۋارلارغا ئائىت بولغىنىغا ئوخشاش، ئارخېئولوگىيىلىك تەتقىقاتلار ئاۋار تۈرك سەنئىتىنىڭ گېرمان ۋە سىلاۋيان سەنئىتىگە كۆرسەتكەن تەسىرىنى ئوتتۇرغا قويدى. مىلادىيە 4- ئەسىرگە قەدەر گېرمان گوتلىرىنىڭ، ئۇنىڭدىن كېيىن ھۇن ئىمپېراتورلىقى بىلەن تۈرك ھاكىمىيەتلىرىنىڭ دائىرىسىگە كىرگەن سىلاۋيان قوۋملىرىگە ئائىت ئىشەنچى -لىك ۋەسىقىلەر ئاۋارلار دەۋرىدە باشلىنىدۇ. شۇ ۋەجىدىن سىلاۋيان تارىخى ئومۇمىي تۈرك تارىخىنىڭ بىر پارچىسى سۈپىتىدە كۆرۈلىدۇ. نۇرغۇنلىغان سىلاۋيان توپلىرىنىڭ شەرقىي ياۋروپانىڭ ھەر قايسى جايلىرىغا ۋە بالقانغا تارقىلىشى ئاۋارلار دەۋرىدە يۈز بەرگەن بولۇپ، بۇ چوڭ دائىرىلىك كۆچۈش ئاۋار خانلىقى تەرىپىدىن دېھقانچىلىق قىلىش بىلەن بىرگە يەنە چېگرانى مۇداپىئە قىلىش مەقسىتىدە ئېلىپ بېرىلغان. بۇ خىل يول بىلەن تۈرلۈك سىلاۋيان قەبىلىلىرى تۈگۈنكى ئىلىيا دەرياسى بويلىرى، دالماھىيا بويلىرى ۋە بالقانغا قۇبۇل قىلىندى. دىمەك، بۈگۈنكى چىڭ ۋە يۈگۇسلاۋىيەنىڭ سىلاۋيان -لىشىشى ئاۋارلارنىڭ تەسەببۇسى بىلەن بارلىققا كەلگەن. (14) مىلادىيە 750- يىللىرى ئۆچۈرسىدە ئافىنا ۋە ئۇنىڭ ئەتراپىدىكى جايلاردا «ئاۋارلار» دەپ ئاتالغان سىلاۋيانلار تىلغا ئېلىنىدۇ. شۇ مەزگىللەردە خورۋاتلارنى ئادرياتىك ساھىلىغا باشلاپ كەلگەن رەئىسلىرى ئىچىدە كۈچلۈك، لوبىل (ئالىپ - ئەل)، كۆسپىنچى (قوشۇنچۇ)، بۇگا، توغاي قاتارلىق تۈركچە ئىسىملارنى قويغان كىشىلەر بار ئىدى.

يەنە شۇ مەزگىللەردە پانونىيا (غەربىي ۋېنگرىيە) ۋە مورۋا سىلاۋيان -لىرىگە سىلاۋيانلاشقان ئاۋار بەلگىلىرىنىڭ باشچىلىق قىلغانلىقى ئالغا سۈرۈل -مەكتە. يەنە بىر تەرەپتىن گېرمان قەبىلىلىرىنىڭ چىڭ مەملىكىتىدىكى يۇرتىدىن ئايرىلىشنىڭ ئاۋار قوماندانلىرىنىڭ بېسىمى ئاستىدا بولغانلىقى، بۇ ھادىسىنىڭ گېرمانىيە تەۋەسىدە بايقالغان ئاۋار سەنئىتى بىلەن مۇناسىۋەتلىك ئەسەرلەردىمۇ ئىسپاتلانغانلىقى مەلۇم بولدى. شۇنداق قىلىپ، سۈرىيەلىك ئىپسكوپ جۇھاننىسنىڭ مىلادىيە 584- يىلى دىگەن بىر سۆزى بىلەن ئېيتقاندا: «ئەزەلدىن ئورمانلىقلارنىڭ

ئىچىدىن سىرتقا چىقىشقا جۈرئەت قىلالىمىغان، ئاۋارلارنىڭ سايىسىدە ئاستىدا ئۇرۇشقا قاتناشقان ۋە ئالتۇن - كۆمۈش، توپ - توپ يىلقا ئىگىسىگە ئايلانغان سىلاۋيانلارنىڭ سىستېمىلىق ھالدا كۆچۈشىگە مەجبۇر قىلىنىشى، بۈگۈنكى كۈندىكى ئوتتۇرا ۋە شەرقىي ياۋروپا مىللەتلىرى خەرىتىسىنىڭ ئاۋار خانلىقى تەرىپىدىن سىزىلىشىغا يول ئاچقان. «قىسقىسى، سىلاۋيانلار تەشكىللىنىپ ياشاشنى ئوغۇللار ۋە ئاۋارلاردىن ئۆگەنگەن. يۇقىرىدا سۆزلىگىنىمىزدەك، سىلاۋيانلار ئاۋارلارنىڭ چارۋا - ماللىرىنى باقىدىغان پادىچىلىرى ئىدى. سىلاۋيانلار ئاۋارلارغا پادىچى بولۇشنى بىر خىل مەمۇرىيەتكە تەيىنلەنگەندەك قۇبۇل قىلغان. شۇڭلاشقا سىلاۋيان تىللىرىدىكى «زوپان» يەنى «چوپان» سۆزى يۇقىرى دەرىجىلىك بىر مەمۇرىيەت ئونۋانى سۈپىتىدە زامانىمىزغا قەدەر قوللىنىپ كەلدى.

مىلادىيە 8 -، 9 - ئەسىرلەردە ياشىغان ئىسلام مۇئەللىپلىرى ئېيتقاندا، چىن (تاڭ سۇلالىسى) ۋە شەرقىي رىم بىلەن تەڭ تۇرىدىغان ھازار خانلىقى كۈچلۈك سىياسىي تەشكىل سۈپىتىدە، شەرقىي ياۋروپا تارىخىدا ئالاھىدە ئورۇن تۇتىدۇ. شىمالىي كاۋكازدا سابىر مەملىكىتى، ئاۋارلار، ئالانلار، ئون ئوغۇللار، كاۋكاز تاغلىق قوۋملىرى، قىرىمدا گوتلار، ئىتىل بولغارلىرى، ئىتىل بويلىرىدا فىن - ئوغۇر بورتاسىلار ۋە باشقا فىن قوۋملىرى، دېسنا دەرياسى بىلەن دىنىپىر دەرياسىنىڭ ئوتتۇرا ئېقىن بويلىرىدىكى سىلاۋيان مىللەتلىرىدىن: رادىمچىلار، ۋىياتىسچىلار، سېۋارنىلار، پولنىلار، كوبان دەرياسى ئەتراپىدىكى ماجارلارنى ۋە كىيىن بىلەن ئۇنىڭ ئەتراپىدىكى خانلىقلارنى باشقۇرۇش دائىرىسىگە كىرگۈزگەن ھازارلار، كۆك تۈرك خانلىقى - نىڭ تەشكىلاتىغا ۋارىسلىق قىلىپ، كۈچلۈك قوشۇنغا تايىنىپ قولغا كىرگۈز - گەن كاپالەتكە ئىگە قىلدى. مىلادىيە 7 -، 9 - ئەسىرلەردە شەرقىي ياۋروپادا ھەقىقىي مەنىسى بىلەن «ھازىر تىنچلىق دەۋرى» نى ياراتتى.

ھازىر تىنچلىق قاتناش ئالاقىسىنى تېزلىتىپ، مال ئالماشتۇرۇشنى كۈچەيتتى. شۇنىڭ بىلەن، ھازار خانلىقى شەرق ۋە غەرب مىللەتلىرى ئارىسىدىكى تىجارەت ۋە مەدەنىيەت - سەنئەت نەتىجىسىدە ئۇچرىشىدىغان رايۇنغا ئايلاندى. ھازار تىنچلىقىنىڭ نەتىجىسىدە بارلىققا كەلگەن بىر خىل خاتىرجەملىك ۋە ئەركىن - ئازادە مۇھىت ئىچىدە تەرەققىي قىلغان تىجارەت پائالىيىتى، تارىخنىڭ ئەڭ مۇھىم ھادىسىلىرىدىن بىرى بولۇش سۈپىتى بىلەن تۇس - سىلاۋيان دۆلىتىنىڭ تەشكىل تېپىشىغا ۋاستە - قورال بولدى. مىلادىيە 9 - ئەسىرنىڭ دەسلەپكى يېرىمىدا سودا مۇناسىۋىتى بىلەن ھازار خانلىقىغا كەلگەن سىلاۋيان - فىن ئارلاشما قەبىلىلىرى

ھازارلارنى ئۆرنەك قىلىپ سىياسىي قۇرۇلما تەشكىل قىلىشقا مۇۋاپىق بولدى. مەنبەلەرگە ئاساسلانغاندا، مىلادىيە 882- يىلىرىدىن كېيىن ۋارگ-رۇس كىنەزەكلىكىنىڭ قولىغا ئۆتكەن ۋە شۇنىڭدىن باشلاپ رۇسلار تارىخىدا ناھايىتى مۇھىم ئورۇن تۇتقان كىيىنقى شەھىرىنىڭ تۈركىيىتىلىق مىللەتلەر تەرىپىدىن قۇرۇلغانلىقى ئالغا سۈرۈلمەكتە. (17) رۇس تارىخچىلىرىدىن ۋىرنادىسكىي بىلەن لاسخىنكومۇ بۇ پىكىرنى قۇبۇل قىلغان.

ھازار خانلىقى دەۋرىدە (630-965- يىللار) رۇس كىنەزلىكىدە تۈرك تەسىرى ئۇچۇق كۆرۈلدى. مىلادىيە 839- يىلى قۇرۇلغان رۇس ئىتتىپاقىنىڭ رەھبىرىنىڭ ئۇنۋانى «قاغان» (كاگان) دەپ ئاتالغانىدى. (18) مىلادىيە 988- يىلى خرىستىئان دىنىنى قۇبۇل قىلغان پىرەنىس ۋىلادىمىر ۋە كېيىنكى كىنە ياروسلاۋ (1036-1050- يىللار) قاتارلىقلار «قاغان» (كاگان) ئۇنۋانى داۋاملاشتۇرغان. خىلارئون، ئىبنى رۇستا ۋە گەردىزىنىڭ ئەسەرلىرىدە ھەمدە فرانىك ۋە قاينامەسىدە «قاغان» ئۇنۋانىدا ئاتالغان رۇس كىنەزلىرى تىلغان ئېلىنغان. (19) مىلادىيە 10- ئەسىردە كىيىنقى شەھىرىنىڭ بىر بۆلىكى «كوزارى» (تۈركچە) سارىيىنىڭ نامىنىڭ تۈركچىدىن كەلگەنلىكى ئىسپاتلاندى. رۇس ۋە قاينامەسى - «رۇس ھەقىقىتى» دە ئىدارە قىلغۇچىلار بىلەن ئىدارە قىلىنغۇچىلار ئوتتۇرىسىدىكى مۇناسىۋەتنىڭ چۈشەندۈرۈلۈشىدە ئادەتتە ھازار- تۈرك توپىنى مۇشاھىدە قىلىش مۇمكىن. (20) رۇس كىنەزلىكى دەۋرىدىن باشلاپ، پىرەنىس سۋىياتوسلاۋ ھازارلارنىڭ تەرىپىدە قۇرۇقلۇق ۋە دېڭىز (سۇ) قوشۇنىنى تەشكىللەپ قوراللىنىدۇرغان. بالقان سىلاۋيانلىرىمۇ ئوغۇزلار ئارقىلىق ھەم ھەربىي تەلىم- تەربىيە ھەم قوراللىنىدۇرۇش (قورال، كىيىم، تۇغ) جەھەتتە تۈرك تەرىپىنى ئۆرنەك قىلىپ، ئەسكىرىي كۈچ تەشكىللىگەن. پەنچەكلەرنىڭ رۇس ئاتلىق قوشۇنىنىڭ تەشكىل قىلىنىشىدا مۇھىم تەسىرى بولغانلىقى قۇبۇل قىلىنماقتا. (21) رۇسلارنىڭ مەشھۇر «ئىگور داستانى» دىمۇ ئۇرۇش تەكتىكىسى، قوراللىنىدۇرۇش ۋە مەدەنىيلىك جەھەت - لەردە رۇسلار ئۈستىدىكى تۈرك تەسىرى بايان قىلىنغان.

ئوتتۇرا ئاسىيادىن ياۋورپاغا كۆچكەن تۈرك كۆچ ھەرىكىتىنىڭ كېيىنكى چوڭ دولقۇنىنى (9 - 11- ئەسىرلەر) مەيدانغا كەلتۈرگەن تۈركىي تىل قوۋملىرىدىن دەلەپكى پەنچەكلەر ھېسابلىنىدۇ. پەنچەكلەر شەرقىي ياۋروپادىكى تەشكىل قىلالىمىدى. پەقەت قەبىلە تەشكىلاتى ھالىتىنى ساقلاپ ئۇرۇش ۋە مۇداپىئە مەزگىللىرىدە بىرلىشىپ ئۆتتى. پەنچەكلەر رۇسلار بىلەن 121 يىل قوشنا ياشاش

جەريانىدا، ئۇلار بىلەن 11 قېتىم چوڭ ئۇرۇش قىلغان. رۇس ئاتلىق قوشۇنىنىڭ تەشكىل قىلىنىشىدىكى پەچىنەك تەسىرى مانا شۇنداق ھەربىي توقۇنۇش مۇناسىۋىتىنىڭ نەتىجىسىدە بارلىققا كەلگەن. مىلادىيە 1091- يىلى قۇمان- قىپچاقلارغا قوشۇلۇپ كەتتى. ھۇنگرىيەنىڭ ئوتتۇرا قىسمىغا جايلاشقان ناگى سىزىت مىكلوس دىگەن جايدىن 1979- يىلى بىر غەزىنە تېپىلغان. بۇ غەزىنىدە تېپىلغان بۇيۇملار ئالتۇندىن ياسالغان كوزا، لىگەن ۋە تاۋاق قاتارلىق تۇرمۇش بۇيۇملىرى بولۇپ، ئۈستىگە «ئورخۇن- يېنسەي يېزىقى» دا خەت ئويۇلغان ۋە رەسىم سىزىلغان. دۇنياغا مەشھۇر بۇ غەزىنىنىڭ قايسى تۈركىي تىللىق مىللەتلەرگە مەنسۇپ ئىكەنلىكى توغرىسىدا ھازىرغىچە تالاش- تارتىش بولۇپ كەلمەكتە. كىتابىمىزنىڭ «ئاتىلانىڭ ئۆلۈمى» دىگەن قىسمىدا ئېيتىپ ئۆتكىنىمىزدەك، ھۇنگرىيى- لىكلەر ۋە بىر مۇنچە ئالىملار بۇ غەزىنە تېپىلغان جاينى ئاتىلا دەپنە قىلىنغان جاي دەپ قارايدۇ. لېكىن يەنە بەزى ئالىملار بۇ غەزىنىنى پەچىنەك- لىكلەرنىڭ مىراسلىرى دەپ قوبۇل قىلماقتا. ھازىرغىچە سىبىرىيە، رۇمىنىيە، رۇسىيە، ھۇنگرىيە، تۈركىيە ۋە كاۋكازدىكى بەزى يەر ناملىرى ۋە ئەپسانە- رىۋايەتلىرىدە پەچىنەكلەرنىڭ خاتىرىسى- ئىزلىرى ئۆز تەسىرىنى كۆرسىتىپ كەلمەكتە.

پەچىنەك ۋە ئۇغۇزلاردىن كېيىن، رۇسىيە، بالقانىنىڭ تارىخىدا چوڭقۇر ئىز قالدۇرغان تۈركىي تىللىق مىللەت بولسا، ياۋروپالىقلار تەرىپىدىن «كۇمان»، شەرقلەپ تەرىپىدىن «قىپچاق» دەپ ئاتالغانلار ئىدى. مانا شۇ قۇمان- قىپچاقلار مىلادىيە 1080- يىللىرى ئۆزىنىڭ سىياسىي خەرىتىسىنى شەرقتە بالقاش- تالاس ھاۋزىسىدىن، غەربتە دوناي دەرياسى بويلىرىغىچە كېڭەيتكەندى. غەربىي سىبىرىيە ۋە شەرقىي بوزقىر رايونلىرىنى ئۆز ئىچىگە ئالغان قۇمان- قىپچاق تىروترىيىسى شۇنىڭدىن ئېتىبارەن ئىسلام مەنبە- لىرىدە «دەشتە قىپچاق»، غەرب مەنبەلىرىدە بولسا «كۇمانىيە» دەپ ئاتىلىشقا باشلىدى. د. راسىۋوسكىينىڭ مەلۇماتىغا ئاساسلانغاندا، رۇس، بۇلغار، ھازار، ئالان، بورتاس، ئۇلاخ ۋە مۇردىۋان قاتارلىق مىللەتلەرنى ئۆز ئىرادىسىگە كىرگۈزگەن قۇمان- قىپچاق خانلىقى ئوتتۇرا ئاسىيا، يايىق- ۋولگا، دۇن- دونىت، تۆەنكى دىنىپىر ۋە دوناي بويلىرىدىن ئىبارەت بەش مەمۇرىي رايۇنغا بۆلۈپ ئىدارە قىلىنغان. قۇمان- قىپچاقلارنىڭ سىياسىي قۇدرىتى تاكى مۇڭغۇللار باش كۆتۈرۈپ چىقىپ، غەربكە يۈرۈش قىلغانغا قەدەر داۋاملاشتى.

مۇڭغۇل قوشۇنلىرىنىڭ بېسىپ كىرىشى بىلەن قۇمان- قىپچاق خانلىقى ئاغدۇرۇلدى. قۇمان- قىپچاقلارنىڭ زور كۆپچىلىكى جەنۇبىي روسىيەدە قۇرۇلغان

ئالتان ئوردا خانلىقىنىڭ پۇقراسىغا ئايلاندى. بىر قىسمى ئېتىل بولغارلىرى ئارىسىدا قوشۇلۇپ كەتتى. ئاز بىر قىسمى غەربىي ئاسىيا ۋە شىمالىي ئافرىقاغا كۆچۈپ كەتتى. قۇمان-قىپچاقلارنىڭ ياۋروپادىكى مەدەنىيەت بەلگىلىرى سۈپىتىدە مۇنداق ئىزلار ساقلانغان. بۇنى تۆۋەندىكى تەرەپلەردىن كۆرسىتىش مۇمكىن. مۇڭغۇل ئىستېلاسىدىن كېيىن ھۇنگرىيىدىكى مولداۋىيىگە كۆچۈپ بېرىپ، ئۇ يەردە ئولتۇراقلاشقان قۇمان-قىپچاقلار توپ-توپ ھالدا خىرىستىئان دىنىنى قوبۇل قىلدى. شۇنىڭدىن ئېتىۋارەن مولداۋىيە «كۇمانىيە» (قۇمانىيە) دەپ ئاتالدى.

ھۇنگرىيىلىك كىرالى بىلا IV مىلادىيە 1233-يىلى ئۆزىگە «رىخ كۇمان» دىگەن ئۇنۋاننى قوللانغان. (22) دۇناي بىلەن تېزا دەرياسى ئارىسىدىكى يەر ناملىرىدا قۇمان-قىپچاق تەسىرى كۆرۈلگەن. يەنى كىس-كۇنساگ (كىچىك قۇمان)، ناگى-كۇنساگ (چوڭ كۇنساگ) دىگەن يەر ناملىرى ۋە كارانتساگ شەھىرىنىڭ نامى قۇمان-قىپچاقلارغا باغلىنىدۇ. ھۇنگرىيىلىك مەۋجۇت تۈركچە سۆزلەرنىڭ «ئوتتۇرا قاتلىمى» قۇمان-قىپچاق تىلىغا مەنسۇپ دەپ قارىلىدۇ.

پەنچىنەك، ئۆز (ئوغۇز) ۋە قۇمان-قىپچاقلارنىڭ شەرقىي دۇناي ئەتراپىدىكى مىللەتلەر ۋە ئۇلارنىڭ سىياسىي تەشكىلىدىكى تەسىرى ئۆزىنىڭ كۈچلۈك ئورنى بىلەن دىققەتنى تارتىدۇ. ھۇنگرىيەدىكى يەر ناملىرىنىڭ كېلىپ چىقىشىدا قۇمان-قىپچاقلارنىڭ ئىزلىرى كۆرۈلگەنلىكىگە ئوخشاش، رۇمىنىيىدىمۇ تېلېئورمان، تىگىچ (تىگەچ)، دەرەخلۈي (دەرەلۈگ)، تۇرلۇي (نۇرلۇق - تۈزلۈك)، تەسلۇي (تەزلۈگ-سۈرەت)، ئارگىس ۋە باراگان قاتارلىق تۈركچە يەر دەريا-ئېقىن ناملىرى ۋە رۇمىن تىلىدىكى مەۋجۇت تۈركچە سۆزلەرنىڭ كۆپ قىسمى شۇ دەۋرنىڭ خاتىرىسى ھېسابلىنىدۇ. رۇمىنىيە مىلادىيە 1330-يىللاردا قۇرۇلغانلىقى بىلىنگەن تۇنجى رۇمىن دۆلىتىمۇ قۇمان-قىپچاقلاردىن بولغان بىر قوماندان ئائىلىسىنىڭ يىتەكچىلىكىدە قۇرۇلغانلىقى تەخمىن قىلىنماقتا. بۇ دۆلەتنىڭ قۇرغۇچىسىنىڭ ئىسمى باسار-ئابا دەپ ئاتىلاتتى. ئابا (ئاپا - تۈركچە ئۇنۋان) قوشۇمچى-سىنىڭ قوشۇلۇشى بىلەن ياسالغان تۈركچە ئىسىملار ئوغۇزلار (ئاي-ئابا، بوز-ئابا) ۋە قۇمان-قىپچاق (ئالتىن-ئابا، تونۇز-ئابا، بوز-ئابا) مۇھىتىدا ئومۇملاشقان ئىسىملاردىن ئىدى. باسار-ئابا دىگەن ئىسىم مۇشۇ-نىڭ جۈملىسىدىن. باسار-ئابانىڭ دۆلەت قۇرۇش تارىخىدىن 100 يىل بۇرۇن «كۇمانىيە» دەپ ئاتالغان بۇ رايۇن قۇمان-رۇمىن مىللەت نامىدىن ئېلىنىپ، «رۇمانىيە» (رۇمىنىيە) دەپ ئاتىلىدىغان بولدى. رۇمىنىيەنىڭ شىمالىدىكى باسارىيە دىگەن يەرنىڭ نامى مۇشۇ

خاننىڭ ئىسمىدىن ئېلىنغان. (22) باسار دىگەن كىشى ئۇچرايدۇ. باسار - ئابانىڭ تۈرك مەدەنىيىتىگە ئالاھىدە ئېتىبار بەرگەنلىكىنى مىلادىيە 15 - 16 - ئەسىرلەردە رۇمىن دۆلەت خادىملىرىنىڭ ساپ تۈركچە ئىسىملارنى قوللانغانلىقىدىن كۆرۈش مۇمكىن. مەسلەن، ئاقباس، ئاققۇش، بوزدۇغان، بىلىك، بېرنېدى، باراق، بارس، بايباس، بۇغا، بېلچىر، قارا، قىزىل، قازان، شىشمان، تەمۇرتاش، توق ۋە ئۆتەمش قاتارلىق ئىسىملارنى مىسال قىلىپ ئۆتۈشكە بولىدۇ.

مىلادىيە 14 - ئەسىرنىڭ ئىككىنچى يېرىمىدا، دوبرۇجادا قۇرۇلغان دۆلەتنى قۇمان - قىچاقلارغا باغلاش مۇمكىن. بىر تەرەپتىن بولغار خانلىقى يەنە بىر تەرەپتىن شەرقىي رىم ئىمپېرىيىسىنىڭ سىياسىي ئىقتىدارى ئاجىزلاشقان بۇ دەۋردە، مىلادىيە 1346 - يىلى ئىمپېراتورچە ئاننا تەرىپىدىن ياردەمگە تەكلىپ قىلىنغان تۆۋەنكى دوناي بويىدىكى مەھەللەلىرىدىن بولغان بالىقا (تۈركچە بالىق) نىڭ ئوغلى دوبرۇجا (بۈگۈنكى كۈندىكى دوبرۇجا دىگەن نام مۇشۇ كىشىنىڭ ئىسمىدىن كەلگەن) مىلادىيە 1354 - يىلىدىن باشلاپ، كېيىنچە ئۆز نامىدا ئاتالغان رايوننىڭ ھۆكۈمرانىغا ئايلىنىپ، مىلادىيە 1385 - يىلىغا قەدەر بالقان ۋە قارا دېڭىز بويىچە مۇھىم رول ئوينىغان. دوبرۇجانىڭ ئۆز نامىغا پۇل قويدۇرغان ئوغلى ئىۋانكو دەۋرىدە (مىلادىيە 14 - ئەسىرنىڭ ئاخىرى) بىر مەزگىل رۇمىن دۆلىتىگە قارام بولۇپ قالغان دوبرۇجا خانلىقى مىلادىيە 1417 - يىلى ئوسمانلىرى ئېمپېرىيىسى تەرىپىدىن قوشۇۋېلىندى.

تۈرلۈك تارىخىي مەنبەلەردىن بىز تۈركىي تىللىق مىللەتلەر بىلەن سىلاۋيان مىللەتلىرىنىڭ ئۇچرىشىش تارىخىنىڭ مىلادىيە 2 - ئەسىرىدىن باشلانغانلىقىنى كۆرۈۋالالايمىز. «ئوغۇزنامە» داستانىدا تىلغا ئېلىنىدىغان «ساقلاپ» دىگەن كىشىنىڭ سىلاۋيانلىرىنى كۆرسىتىدىغانلىقى تىلغا ئېلىنماقتا. يۇقىرىدا بايان قىلىپ ئۆتكىنىمىزدەك، شەرقىي سىلاۋيانلاردىن بولغان رۇسلارنىڭ ھازار، ئوغۇز «ئۆز» ۋە پەنچەك قاتارلىق تۈركىي تىللىق مىللەتلەر بىلەن قوشنا ياشاش جەريانىدا، ئۇلار بىلەن بولغان تۈرلۈك مۇناسىۋەتلەر نەتىجىسىدە رۇس مەدەنىيىتىدە تۈرك تەسىرى سالماق ئورۇنى ئىگەللەپ كەلدى. مانا شۇنداق تۈرلۈك مۇناسىۋەتلەرنىڭ بەلگىسى سۈپىتىدە يۈز بېرىۋاتقان كۈچلۈك تەسىر كۆرسىتىش ھادىسىسى، قۇمان - قىچاق خانلىقى ۋە بۇ خانلىقنىڭ خارابىسى ئۈستىگە قۇرۇلغان ئالتۇن ئوردا خانلىقى دەۋرىدە (مىلادىيە 13 - 15 - ئەسىرلەر) تېخىمۇ چوڭقۇرلىشىپ بارغان. بولۇپمۇ، تۈركىي تىلىنىڭ رۇس تىلىغا كۆرسەتكەن تەسىرى بەكرەك گەۋدىلىنىش دەۋرىگە قەدەم

قويغان.

مۇڭغۇللارنىڭ مۇڭغۇل ۋە تۈركلەردىن تەركىپ تاپقان قۇدرەتلىك ئاتلىق قوشۇنى چىڭگىزخان ۋە ئۇنىڭ ئەۋلاتلىرىنىڭ قوماندانلىقىدا كەڭ كۆلەملىك ئىستېلا يۈرۈشى ئېلىپ بارغاندا، ئوتتۇرا ئاسىيا، دەشتى قىپچاق ۋە قوسكوۋانى ئۆز ئىچىگە ئالغان پۈتكۈل رۇلسار زېمىنىمۇ بويسۇندۇرۇلدى. بۇ غەلبە ئاساسىدا چىڭگىزخاننىڭ نەۋرىسى باتۇرخان مىلادىيە 1240- يىللاردا، شەرقتە ئېرتىش دەرياسىدىن، غەربتە ئىنتىل- دوناي دەرياسىغىچە بولغان رايۇنلاردا ئالتۇن ئوردا خانلىقىنى قۇرغان. بۇ خانلىقنىڭ پۇقرالىرى مۇڭغۇللاردىن باشقا ئۇيغۇر، بۇلغار (تاتار)، قىرغىز، قۇمان- قىپچاق، قاڭلى ۋە شەرقىي مىلاۋيانلاردىن بولغان رۇسلار قاتارلىق مىللەتلەردىن تەركىپ تاپقاندى. مىلادىيە 13- ئەسىردە بارلىققا كەلگەن كۈچلۈك مۇڭغۇل ئىمپېرىيىسى، ئۇيغۇرلار ۋە ئۇيغۇر مەدەنىيىتىدىن ئۇزۇقلانغاندى. بۇ دەۋردە چىڭگىزخان ئەۋلاتلىرىنىڭ ئوتتۇرا ئاسىيا، شەرقىي ياۋروپا ۋە غەربىي ئاسىيادا رەسمىي دۆلەت تىلى سۈپىتىدە قوبۇل قىلىنغان «ئۇيغۇر- خاقانىيە ئەدەبىي تىلى» ھەر يەردە كىشلەر چۈشىنىلەيدىغان تىلغا ئايلانغان. (23) بۇ دەۋردە مۇڭغۇللارنىڭ دىپلوماتىلىرىنىڭمۇ كۆپچىلىكى ئۇيغۇرلاردىن، ئاز بىر قىسمى بولسا كىرەيتلەر ۋە ئونگۇتلەردىن كېلىپ چىققان، ئۇيغۇر ئەلچىلەر رىمدا، ۋالىيلار جۇڭگو ۋە ئىران - ئىراقتا، ئوقۇقۇچىلار چىڭگىز ئائىلىسىدە، ئالىم ۋە زىيالىيلار تەبىرىزدىكى مۇڭغۇل سارىيىدا ۋەزىپە ئۆتىگەنىكەن. (24) ئالتۇن ئوردا خانلىقىدىكى ھەر قايسى خانلارنىڭ بارلىقلىرى ۋە ھەر خىل ھۆججەتلەر ئۇيغۇر يېزىقى بىلەن ئۇيغۇر تىلىدا يېزىلغان. ئۇيغۇر، تاتار ئەمەلدارلىرى يىراق- يېقىندىكى رۇس يۇرتلىرىغا بېرىپ سېلىق يىققان. رۇسلارغا ئالتۇن ئوردا خانلىقىنىڭ تۈرلۈك مەمۇرىي بۇيرۇق ۋە ئۇقتۇرۇشلىرىنى يەتكۈزگەن. سودا- تىجارەت ئىشلىرىنى ئېلىپ بارغان. بۇنداق كەڭ دائىرلىك ئۇچرىشىش ۋە كەڭ دائىرلىك ئالاقە يولغا قويۇلغان بۇ دەۋرىدە، بىر تەرەپتىن ئۇيغۇرلار ۋە تاتارلار يەنە بىر تەرەپتىن بۈيۈك رۇس (ھازىرقى رۇسلار) ۋە كىچىك رۇس (ھازىرقى ئوكرائىنىلىقلار) قاتارلىق شەرقىي سىلاۋيان خەلقلەرى ئۆز- ئارا بىۋاسىتە تىل ئالاقىسىدە بولغان. ئەنە شۇنداق تارىخىي يۇسۇندا شەكىللەنگەن ئىجتىمائىي ئامىل تۈركىي تىللار بىلەن تۇس ۋە ئوكرائىن تىللىرىنىڭ ئۆز- ئارا تەسىر كۆرسىتىش جەريانىنى پەيدا قىلدى. بۇ مەزگىلگە كەلگەندە تۈركىي تىلنىڭ رۇس تىلى ئۈستىدىكى تەسىرى ئۆتكەن تارىختىكى ھەر قانداق بىر دەۋرىدىن ھالقىپ كەتتى.

20- ئەسرنىڭ ئالدىنقى ۋە كېيىنكى مەزگىللىرىدە ياشىغان بىر قىسىم رۇس تىلشۇناسلىرى تۇس تىلىغا تۈركىي تىلىدىن قۇبۇل قىلىنغان سۆزلەر ئۈستىدە ئىزەنگەن ۋە شۇ تېمىدا ئىلمىي ماقالىلەرنى يازغان. شۇ ماقالىلاردا كۆرسىتىلگەن پاكىتلاردىن قارىغاندىمۇ، رۇس تىلىغا تۈركىي تىلىدىن كىرىپ سۆزلەشكەن سۆزلەر ئاساسەن يىراق ئۆتمۈشنىڭ مەھسۇلى ئىكەنلىكىنى كۆرسىتەلگەن بولسىمۇ. سابىق سوۋېت ئىتتىپاقىنىڭ تۈركىي تىللار تەتقىقاتى ساھەسىدىكى ئاتاغلىق ئالىمى ن. ئا. باسكاكوۋنىڭ «رۇس تىلىدىكى تۈركىي تىللاردىن كىرگەن سۆزلەر» («سوۋېت تۈركولوگىيىسى» ژورنىلىنىڭ 1979 - يىل 6 - سان) سەرلەۋھلىك ماقالىسىدە، فونىتىكىلىق ۋە مورفولوگىيىلىك تۈزۈلۈشتىن قارىغاندا، ھەقىقىي رۇس دەپ قارىلىۋاتقان بىر نەچچە سۆز مىسالغا ئېلىنىپ، ئۇلار ئۈستىدە ئېتمولوگىيىلىك تەھلىل يۈرگۈزۈلدى. مەسلەن، «باگروۋى» (بېغىررەڭ)، «تاراكان» (تاراغان) دېگەنگە ئوخشاش. باسكاكوۋنىڭ «موسكوۋدىكى تۈركىي تىللاردىن كېلىپ چىققان كوچا ناملىرى» («سوۋېت تۈركولوگىيىسى» ژورنىلى 1979 - يىل 2 - سان) سەرلەۋھلىك يەنە بىر ماقالىسى مۇنداق باشلىنىدۇ: «مەزكۇر ماقالىنىڭ ۋەزىپىسى موسكوۋا كوچىلىرىنىڭ شەرق تىللىرىدىن يەنى تۈركىي، موڭغۇل، ئەرەب ۋە پارىسى تىللىرىدىن كېلىپ چىققان ناملىرىنى تولۇق خاتىرىلەپ كۆرسىتىپ بېرىشتىن ئىبارەت. بۇ خىلدىكى كوچا ناملىرىنىڭ كۆپچىلىكى رۇس تىلىغا يەنىلا ھەر قاسى تۈركىي تىللارنىڭ ۋاستىسى بىلەن كىرگەن.» ئۇ «تاتار كوچىسى»، «تۈركمەن كوچىسى»، «بايار كوچىسى»، «ئىزومتۇر كوچىسى» (زۇمرەت كوچىسى)، «ئوردىنكو كوچىسى» (ئوردا كوچىسى)، «بالكانىسكايا» (بالقان)، «بايكالىسكايا» (بايكۇل)، «ياۋۇز سىكايا» (ياۋۇز) قاتارلىق شۇ كوچىنىڭ ئەڭ بۇرۇنقى ئاھالىسىنىڭ مىللىي نامى ياكى ئىجتىمائىي قاتلام ۋە كەسپ ناملىرى بىلەن ئاتالغان كوچىلارنى ۋە ئىزمىلىۋۇ. ئىسمىل، تۈگىنىۋ. تۈرگۈن قاتارلىق تۈركىي تىللاردىن كېلىپ چىققان رۇسچە فامىلىلەرگە قويۇلغان كوچا ناملىرىنى كۆرسىتىپ ئۆتكەن. رۇس ئالىملىرى يەنە تۈركىي تىللاردىن رۇس تىلىغا قۇبۇل قىلىنغان بىلىق ئىسىملىرى، ھايۋانات ئىسىملىرى، سۈپەت ئىسىملىرى ۋە نەرسە - كېرەك ئىسىملىرى ۋە ئۇلارنىڭ رۇس تىلىنىڭ ھەر قايسى دىئالېكتلىرىدا ئۆزگەرگەن مەنىلىرى ۋە ئىستىمال قىلىنىۋاتقان ئەھۋالىنى كۈچلۈك نەزىرىيىۋى تەھلىل ئاساسىدا شەرھىلەپ بەرگەن. (25)

مىلادىيىدىن بۇرۇنقى 2000 - يىللاردىن باشلاپ ياۋروپا تەسىر كۆرسىتىشكە باشلىغان تۈركىي تىللىق مىللەتلەر مەدەنىيىتى، ئۆزىنىڭ ھەر قايسى تىپلىرى بويىچە

تەخمىنەن 3500 يىللىق تەسىر كۆرسىتىش تارىخىنى بېرىپ ئۆتتى. مانا شۇنداق تەسىر كۆرسىتىش نەتىجىسىدە تۈركىي تىللىق مىللەتلەر مەدەنىيىتى ياۋروپا مەدەنىيىتىنىڭ شەكىللىنىشى ۋە تەرەققىي قىلىشىدا مۇھىم مەنبە ۋە يىلتىزلاردىن بىرى بولۇپ قالدى.

پايدىلانغان ماتېرياللار

خەنزۇچە مەنبەلەر:

لىن گەن: «ھۇنلارنىڭ ئومۇمىي تارىخى» ، 1986 - يىلى بېيجىڭ.
 «جۇڭگو بۈيۈك ئىنسىكلوپېدىيىسى» ، دۇنيا تارىخى قىسمى ، 1990 - يىلى ،
 بېيجىڭ - شاڭخەي .
 «ئوتتۇرا ئاسىيا ئاتلىقلار مەدەنىيىتى» 1993 - يىلى ، جېجياڭ .
 «دۇنيانىڭ ئومۇمىي تارىخى» ، 2 - توم ، 2 - قىسىم ، 1961 - يىلى ، بېيجىڭ .
 «دۇنيانىڭ ئومۇمىي تارىخى» ، 3 - توم ، 1 - قىسىم ، 1961 - يىلى ، بېيجىڭ .

ئۇيغۇرچە مەنبەلەر:

مەھمۇد قەشقىرى: «تۈركىي تىللار دىۋانى» 1981 - يىلى ، ئۈرۈمچى .
 يۈسۈپ خاس ھاجىپ: «قۇتادغۇ بىلگ» 1984 - يىلى ، بېيجىڭ .
 ئابدۇشۈكۈر مۇھەممەدئىمىن: «فارابى ۋە ئۇنىڭ پەلسەپە سىستېمىسى» 1986 -
 يىلى ، ئۈرۈمچى .
 ئابدۇشۈكۈر مۇھەممەدئىمىن: «ئۇيغۇر پەلسەپە تارىخى» 1977 - يىلى ، ئۈرۈمچى .
 ئىمىن تۇرسۇن: «تارىمدىن تامچە» 1990 - يىلى ، بېيجىڭ .
 بەنگو: «خەننامە» 1994 - يىلى ، ئۈرۈمچى .

تۈركچە مەنبەلەر:

ئا. زەكى ۋەلىدى توغان: «ئومۇمىي تۈرك تارىخىغا كىرىش» 1981 - يىلى ،
 ئىستانبۇل .
 ب. ئۆگەل: «تۈرك مەدەنىيەت تارىخى» 1962 - يىلى ، ئەنقەرە .
 ب. ئۆگەل: «تۈرك مەدەنىيىتىنىڭ تەرەققىيات چاغلىرى» 1 - توم ، 1971 - يىلى ،

ئىستانبول.

ب. ئۆگەل: «بۈيۈك ھۇن ئىمپېرىيىسى تارىخى» 1 - ، 2 - توم، 1981 - يىلى ئىستانبول.

ب. ئۆگەل: تۈركلەردە دۆلەت چۈشەنچىسى» 1982 - يىلى، ئەنقەرە.
ئىبراھىم كافەس ئوغلۇ: «قۇتادغۇ بىلىگ ۋە ئۇنىڭ مەدەنىيەت تارىخىمىزدىكى ئورنى» 1980 - يىلى، ئىستانبول.

- س. م. ئارسال: «تۈرك تارىخى ۋە ھوقۇق» 1948 - يىلى، ئىستانبول.
- يىلماز ئۆزتۇنا: «تۈرك تارىخىدىن ياپراقلار» 1969 - يىلى، ئىستانبول.
- ئايدىن تانەرى: «تۈرك دۆلەت ئەنئەنىسى» (تۈنۈگۈن - بۈگۈن) 1981 - يىلى، ئەنقەرە.

- ر. گىرسىت: «بوزقىر ئىمپېرىيىسى» 1980 - يىلى، ئىستانبول.
- كاموران گۆرۈن: «تۈركلەر ۋە تۈرك دۆلەتلىرى تارىخى» 1984 - يىلى، ئەنقەرە.
- نىجات دىيابه كىرلى: «ھۇن سەنئىتى» 1972 - يىلى، ئىستانبول.
- ئا. جافەر ئوغللى: «تۈرك تىلى تارىخى» 1984 - يىلى، ئىستانبول.
- ل. راسونى: «تارىختا تۈركلۈك» 1942 - يىلى، ئەنقەرە.
- گىرىنارد: «ئاسىيانىڭ ئۈستۈنلىكى ۋە چۈشكۈنلىكى» 1941 - يىلى، ئىستانبول.
- ۋ. ئېبىرھارد: «چىن تارىخى» 1947 - يىلى، ئىستانبول.
- پ. ۋاكىزى: «ئاتىلا ۋە ھۇنلار» 1964 - يىلى، ئىستانبول.
- ئالزىم: «ئاتىلا ۋە ھۇنلار» 1940 - يىلى، بوداپېشت.
- ل. لىگەتى: «ئاتىلا ۋە ھۇنلار» 1940 - يىلى، بوداپېشت.
- ل. لىگەتى: «بىلىنمىگەن ئىچكى ئاسىيا» 1946 - يىلى، ئىستانبول.
- ب. سىزاكىس: «ھۇنلار» 1943 - يىلى، بوداپېشت.
- «تۈرك دۇنياسى ئەل كىتابى» 1992 - يىلى، ئەنقەرە.
- «تۈرك دۇنياسى ئەل كىتابى» 1942 - يىلى، ئەنقەرە.
- «ئىسلام ئىنسىكلوپېدىيىسى» 2 ، 5 ، 9 ، 10 ، 12 - توملىرى، ئىستانبول.
- «ئىسلام ئىنسىكلوپېدىيىسى» 1 ، 3 ، 5 ، 7 ، 8 ، 9 ، 13 ، 18 ، 19 ، 20 ، 24 ، 25 ، 29 ، 30 - توملىرى، ئەنقەرە.
«مەيدان لاروئۇسى» 1 - ، 2 - توملىرى، 1969 - يىلى ئەنقەرە.

ئىزاھلار:

- [1] «تۈرك دۇنياسى تارىخى ژورنىلى»، تۈركچە، 1987-يىلى، 10-سان، 50-بەت.
- [2] «ئىسلام ئىنسىكلوپېدىيىسى»، تۈركچە، 12-توم، 2-جىلد، 253-، 254-بەتلەر.
- [3] ئا. زەكى ۋەلىدىن توغان: «ئومۇمىي تۈرك تارىخىغا كىرىش»، تۈركچە، 12-بەت.
- [4] «ئىسلام ئىنسىكلوپېدىيىسى»، تۈركچە، 10-توم، 322-بەت.
- [5] ئا. زەكى ۋەلىدىن توغان: «ئومۇمىي تۈرك تارىخىغا كىرىش»، تۈركچە، 12، 23-، 25-بەتلەر.
- [6] ئابدۇشۈكۈر مۇھەممەد ئىمىن: «ئۇيغۇرلار پەلسەپە تارىخى»، ئۇيغۇرچە، 52-بەت.
- [7] «تۈرك دۇنياسى تارىخى ژورنىلى»، تۈركچە، 1987-يىلى، 10-سان، 50-بەت.
- [8] ئا. زەكى ۋەلىدىن توغان: «ئومۇمىي تۈرك تارىخىغا كىرىش»، تۈركچە، 23-، 25-بەتلەر.
- [9] ئابدۇشۈكۈر مۇھەممەد ئىمىن: «ئۇيغۇر پەلسەپە تارىخى» ئۇيغۇرچە، 30-، 52-، 53-بەتلەر.
- [10] ئابدۇشۈكۈر مۇھەممەد ئىمىن: «فارابى ۋە ئۇنىڭ پەلسەپە سىستېمىسى»، ئۇيغۇرچە، 292-، 293-، 294-بەتلەر.
- [11] «تۈرك ئىنسىكلوپېدىيىسى» تۈركچە، 19-توم، 496-بەت.
- [12] سۇلايمان تۇلۇجۇ: «مۇسۇلمانلارنىڭ تەبىئىي پەن ئىلىمىگە قوشقان تۆھپىلىرى»، «تۈرك دۇنياسى تارىخى ژورنىلى»، تۈركچە، 1987-يىلى، 4-سان، 39-بەت.
- [13] ر. گىروسىت: «بوزقىر ئىمپېرىيىسى»، تۈركچە، 37-بەت.
- [14] ب. ئۆگەل: «تۈرك مەدەنىيىتىنىڭ تەرەققىيات چاغلىرى»، تۈركچە، 1-توم، 74-بەت.
- [15] ج. مىگلو: «ئاۋاز تىلى» تۈركچە، 1907-يىلى، 157-بەت.
- [16] ب. ئۆگەل: «تۈرك مەدەنىيىتىنىڭ تەرەققىيات چاغلىرى»، تۈركچە، 1-توم، 75-بەت.
- [17] ژ. بروتكوز: «قەدىمكى كىيىمنىڭ تۈرك-ھازار مەنبەسى»، «DTCFD ژورنىلى»، تۈركچە، 1946-يىلى، 4-سان. تۈركچە، 1946-يىلى، 4-سان.

- [18] «ھۇدۇدۇل ئالەم» ، تۈركچە ، 117- بەت.
- [19] «ھۇدۇدۇل ئالەم» ، تۈركچە ، 117- بەت.
- [20] ل. راسونى: «تارىختا تۈركلۈك» ، تۈركچە ، 127- بەت.
- [21] «ئىسلام ئىنسىكلوپېدىيىسى» ، تۈركچە ، 9- توم ، 538- 539- بەتلەر.
- [22] «ئىسلام ئىنسىكلوپېدىيىسى» ، تۈركچە ، 5- توم ، 715- 539- بەتلەر.
- [23] ل. راسونى «دوناي ھاۋازىسىدا قۇمانلار» ، «بەللەتەن» ، تۈركچە ، 1939- يىلى ، 3- سان ، 401- ، 412- بەتلەر.
- [24] ئا. زەكى ۋەلىدىن توغان: «ئومۇمىي تۈرك تارىخىغا كىرىش» ، تۈركچە 133- بەت.
- [25] ل. راسونى: «تارىختا تۈركلۈك» ، تۈركچە ، 112- بەت.
- [26] پەرھات جىلان: «تۈركىي تىللار بىلەن رۇس تىلىنىڭ ئۆز ئارا تەسىر كۆرسىتىش جەريانى» ، «تىل ۋە تەرجىمە» ژورنىلى ، ئۇيغۇرچە ، 1997- يىلى ، 3- سان ، 10- ، 11- بەتلەر.
- [1] «جۇڭگو بۈيۈك ئىنسىكلوپېدىيىسى» ، خەنزۇچە دۇنيا تارىخى قىسمى ، 2- توم ، 1010- بەت.
- [2] ب. ئۆگەل: «تۈرك مەدەنىيەت تارىخى» ، تۈركچە ، 3- بەت
- [3] ئىبراھىم كافەس ئوغلۇ: «تارىختا تۈرك نامى» ، «رەشىد راخمەتنى ئارات ئۈچۈن تەقدىم» تۈركچە ، 1966- يىلى ، 308- بەت.
- [4] ب. ئۆگەل: «تۈرك مەدەنىيەت تارىخى» ، تۈركچە ، 4- بەت ، 5- ، 8- بەتلەر.
- [5] ب. ئۆگەل: «تۈرك مەدەنىيەت تارىخى» ، تۈركچە ، 4- بەت ، 5- ، 8- بەتلەر.
- [6] لىن گەن: «ھونلارنىڭ ئومۇمىي تارىخى» ، خەنزۇچە ، 3- ، 150- بەتلەر.
- [7] لىن گەن: «ھونلارنىڭ ئومۇمىي تارىخى» ، خەنزۇچە ، 150- بەت.
- [8] لىن گەن: «ھونلارنىڭ ئومۇمىي تارىخى» ، خەنزۇچە ، 150- ، 151- بەتلەر.
- [9] لىن گەن: «ھونلارنىڭ ئومۇمىي تارىخى» ، خەنزۇچە ، 150- ، 151- بەتلەر.
- [10] كاموران گۈرۈن: «تۈركلەر ۋە تۈرك دۆلەتلىرى تارىخى» ، تۈركچە ، 24- بەت.
- [11] «تۈرك دۇنياسى تارىخى ژورنىلى» ، تۈركچە ، 1988- يىلى ، 1- سان ، 24- بەت.
- [12] ۋ. كوپپىرس: «دەسلەپكى تۈركلىك ۋە ھىندى- گىرمانلار» ، تۈركچە ، 49- بەت.
- [13] ر. شافىر: «دەسلەپكى ھونلار» ، «b h j a u مەجمۇئەسى» ، تۈركچە ، 38- بەت.
- [14] بەنگۇ: «خەننامە» ، «ھونلار ھەققىدە قىسە» ، ئۇيغۇرچە ، 681- بەت.

- [15] لىن گەن: «ھونلارنىڭ ئومۇمىي تارىخى»، خەنزۇچە، 13-بەت.
- [16] ل. لىگەت: «بىلىنمىگەن ئىچكى ئاسىيا»، تۈركچە، 51-58-بەتلەر.
- [17] لىن گەن: «ھونلارنىڭ ئومۇمىي تارىخى»، خەنزۇچە، 67-بەت.
- [18] «ئىسلام ئىنسىكلوپىدىسى»، تۈركچە، 12-توم، 2-جىلد، 152-بەت.
- [19] لىن گەن: «ھونلارنىڭ ئومۇمىي تارىخى»، خەنزۇچە، 107-108-بەتلەر.
- [20] «ئالان» سانسىرتچە سۆز بولۇپ، «يىراق دالدا ياشىغۇچىلار» دېگەن مەنىنى بىلدۈرىدۇ. «تۈرك ئىنسىكلوپىدىسى»، تۈركچە، 1-توم، 420-بەت.
- [21] «دۇنيانىڭ ئومۇمىي تارىخى»، خەنزۇچە، 2-توم، 2-قىسىم، 1117-بەت.
- [22] ئايدىن تانەرى: «تۈرك دۆلەت ئەنئەنىسى»، تۈركچە، 23-بەت.
- [23] «تۈرك ئىنسىكلوپىدىسى»، تۈركچە، 19-توم، 384-بەت.
- [24] «دۇنيانىڭ ئومۇمىي تارىخى»، خەنزۇچە، 3-توم، 1-قىسىم، 75-76-بەتلەر.
- [25] «تۈرك ئىنسىكلوپىدىسى»، تۈركچە، 5-توم، 347-بەت.
- [26] سىزاكس: «ھونلار»، تۈركچە، 127-بەت.
- [27] ۋاكىزى: «ئاتىلا ۋە ھونلار»، تۈركچە، 82-بەت.
- [28] ئالزىم: «ئاتىلا»، تۈركچە، 133-بەت.
- [29] «تۈرك ئىنسىكلوپىدىسى»، تۈركچە، 20-توم، 33-بەت.
- [30] «تۈرك ئىنسىكلوپىدىسى»، تۈركچە، 20-توم، 33-بەت.
- [31] كامۇران گۆرۈن: "تۈركلەر ۋە تۈرك دۆلەتلىرى تارىخى"، تۈركچە، 149-بەش.
- [32] «تۈرك ئىنسىكلوپىدىسى»، تۈركچە، 7-توم، 115-116-بەتلەر.
- [33] «تۈرۈك ئېنسىكلوپىدىسى»، تۈرۈكچە، 7-توم، 116-بەت.
- [34] «تۈرۈك ئېنسىكلوپىدىسى»، تۈرۈكچە، 8-توم، 288-بەت.
- [35] «ئوتتۇرا ئاسىيا ئاتلىقلار مەدەنىيىتى»، خەنزۇچە، 82-بەت.
- [36] «تۈرك ئىنسىكلوپىدىسى»، تۈركچە، 4-توم، 193-بەت.
- [37] «تۈرك ئىنسىكلوپىدىسى»، تۈرۈكچە، 20-توم، 72-بەت.
- [38] «تۈرك ئىنسىكلوپىدىسى»، تۈرۈكچە، 4-توم، 194-بەت.
- [39] «تۈرك ئىنسىكلوپىدىسى»، تۈركچە، 4-توم، 203-بەت.
- [40] «تۈرك ئىنسىكلوپىدىسى»، تۈركچە، 25-توم، 73-بەت.
- [41] «تۈرك ئىنسىكلوپىدىسى»، تۈركچە، 4-توم، 195-بەت.
- [42] «تۈرك ئىنسىكلوپىدىسى»، تۈركچە، 4-توم، 195-196-بەتلەر.
- [43] «تۈرك ئىنسىكلوپىدىسى»، تۈركچە، 4-توم، 196-197-بەتلەر.

- [44] «تۈرك ئىنسىكلوپىدىيىسى»، تۈركچە، 4-توم، 197-198-بەتلەر.
- [45] «تۈرك ئىنسىكلوپىدىيىسى»، تۈركچە، 4-توم، 199-، 200-، 201-، 204-بەتلەر.
- [46] ئا.زەكى ۋەلىدى توغان: «ئومۇمىي تۈرك تارىخىغا كىرىش»، تۈركچە، 155-بەتلەر.
- [47] «ئىسلام ئىنسىكلوپىدىيىسى»، تۈركچە، 12-توم، 2-جىلد، 212-بەت.
- [48] داۋۇت سايىم: «ھۇنلار، تۈركلەر ۋە ئۇلارنىڭ ۋېنگىرلار بىلەن بولغان مۇناسىۋىتى توغرىسىدا دەسلەپكى ئىزدىنىش»، «شىنجاڭ ئىجتىمائىي پەنلەر تەتقىقاتى»، ئۇيغۇرچە، 1997-يىلى 3-سان، 20-بەت.
- [49] ئىمىن تۇرسۇن: «تارىمدىن تامچە»، مىللەتلەر نەشرىياتى ئۇيغۇرچە، 152-153-بەتلەر.
- [50] قەدىمدە ئوتتۇرا ئاسىيادا جۈملىدىن ئالتاي دالىسىدا بەزى كىشلەر كۆك تەڭرى دىنىنىڭ بىر قىسمى ئەقىدە-پىرىنسىپلىرىنى بەزىبىر سېھىرگەرلىك چۈشەنچىسى ۋە ھەرىكەتلىرى بىلەن بىرلەشتۈرۈپ، كېيىنكىلەر تەرىپىدىن «شامانىزم» ياكى (شامان دىنى) دەپ ئاتالغان بىر خىل ھادىسىنى بەرپا قىلدى. نۇرغۇن ئالىملار بۇنى بىر خىل دىن سۈپىتىدە قوبۇل قىلىپ، ئۇنىڭ تەسىرىدىن سۆز ئاچىدۇ. بۇددىزىمنىڭ شامانىزم دېگەنلىك بولىدىغانلىقى ھەققىدە مىلادىيە 11-ئەسىردە ئەل بىرونىي تەرىپىدىن ئوتتۇرغا قويۇلغان پىكىر زامانىمىزدا مەشھۇر ئالىم، پىروفسور رۇبىننىڭ تەتقىقات نەتىجىسىدە ئېنىقلاندى. ھەقىقەتەنمۇ رۇبىن بىۋاسىتە ھىندى مەنبەلىرىگە ئاساسلىنىپ تۇرۇپ، شامانىزمنىڭ ئارىئانلار كېلىشتىن خېلى بۇرۇنلا ئوتتۇرا ئاسىيادىن كەلگەن مەدەنىيەت دولقۇنلىرى بىلەن بىرگە شىمالىي ھىندىستانغا تارقالغانلىقىنى كۆرسىتىپ ئۆتتى. ئوخشىماي كەتسە بۇددىزىمدا شامانىزىمغا ئائىت ئېلىمىنىلار بارلىقىنى، بۇ دىندا جەنۇبتىن بەكرەك شىمالنىڭ تەسىرىنىڭ كۈچلۈك ئىكەنلىكىنى ئىپادە قىلدى. جەنۇبىي ئاسىيادا شامانىزمنىڭ تەسىرىگە ئۇچرىغان يۈكسەك بىر مەدەنىيەت شەكىللەنگەن. بۇ جەھەتتە ھىندى مەدەنىيىتى ئالاھىدە تىلغا ئېلىنماقتا. كۈنۈۋ بۇددىزىمدا دىندىكى «يۈگى» نىڭ «قام» كەلگەنلىكىنى ئىشارەت قىلغان. شامانىزمنى بۇددىزىمنىڭ مەنبەسى قىلىپ كۆرسەتكەن ۋ.رۇبىن ئۆزىنىڭ «بۇددىزىمدا دىننىڭ مەنبەسى» دېگەن ئەسىرىدە ھىندىلاردىكى «يۈگى» بىلەن «قام» نىڭ، بۇددىزىمدىكى «يۈگا ئېقىمى» بىلەن «شامانىزم» نىڭ ئەقىدە-چۈشەنچىلىرى ئارىسىدا زور دەرىجىدە ئوخشاشلىقنىڭ بارلىقىنى ئوتتۇرغا قويغان. شامان دىنى ئالتاي دالىرىدىن باشقا شىمالىي ۋە جەنۇبىي ئامېرىكا قىتئەسىدىكى

ئىندىئانلار ئارىسىدا، ئاۋستىرالىيە قورۇقلۇقىدىكى يەرلىك ئاھالىلەردە ۋە تىنچ ئوكيان ئاراللىرىدىكى ئىپتىدائىي خەلقلەردە كەڭ تارقالغانلىقى مەلۇم، ئۇلاردىمۇ ئۆزلىرىنىڭ شامان پىرىلىرى ۋە سېپەرگەرلىكىنى ئاتايدىغان مەخسۇس ناملىرى بولغان. ۋ.رۇبىننىڭ مەلۇماتىغا كۆرە، شامانىزىم، لاپلار مەملىكىتىدىن بىرىنىڭ بوغۇزىغا، ئۇ يەردىن ئىسكوموسلارغا، شىمالىي ئامېرىكىنىڭ غەربىي شىمال ساھىللىرىگە نىخايەت، ھىندىستان بىلەن شەرقىي جەنۇبىي ئاسىيادىكى ئاراللارغا ئوتتۇرا ئاسىيادىن تارقالغان دېيىلمەكتە. نىيىرىگ قەدىمكى ئىراندىكى «ماگا» جامائىتىنىڭ شامانىست بىر ماھىيەتكە ۋەكىلىك قىلىدىغانلىقىنى تەسەۋۋۇر قىلغان. مەۋلەۋىلەرنىڭ ئەقەدە-چۈشەنچىلىرىنىمۇ شامانىزىم بىلەن ئىزاھلىغان بۇ مۇئەللىپ دەلىلى كاھىنىلىقنى بىر خىل شامانىزىم دەپ چۈشەنگەن. ئوخلىماركس شامانىزىمنىڭ سىكىتلەرنىڭ ۋاستىسى بىلەن ھەتتا تىراكلارغىمۇ تارقىلىپ كىرگەنلىكىنى ئوتتۇرغا قويغان. ئوخلىماركس قەدىمكى ھىندى، ئىران ۋە سىكىت مەدەنىيىتىدە شامانىست بىر قاتلامنىڭ بارلىقىنى نەزەرگە ئېلىپ، ھىندۇ-ئىرانىي دەۋرىدە ئارىئانلارنىڭ شىمالىي قۇتۇبىنىڭ جەنۇبىدا شامانىزىم ئېتىقاتىدىكى خەلقلەرنىڭ تەسىرىگە ئۇچرىغانلىقىنى ئالغا سۈرگەن. بۈگۈنكى كۈندە ئېتنوگرافىيە ۋە مەدەنىيەت تارىخىدىكى تەتقىقاتچىلىرى تەرىپىدىن ھىندى-گېرمانلارنىڭ قەدىمكى دىنى ۋە دىنغا ئائىت مۇراسىملىرى شامانىزىم بىلەن ئىزاھلىنىپ، ئۇلارنىڭ ئارىسىدىكى ئوخشاشلىقلار توغرىسىدا بەزى قاراشلار ئوتتۇرغا قويۇلماقتا.

مەنبە: تەكلىماكان بىلوگىدىن ئېلىندى.